

STEVEN SPIELBERG DIGITAL YIDDISH LIBRARY

NO. 07018

TSVEY UN A DRITER

Benjamin Teitelbaum



THE MAX PALEVSKY
YIDDISH LITERATURE COLLECTION



NATIONAL YIDDISH BOOK CENTER
AMHERST, MASSACHUSETTS

NATIONAL YIDDISH BOOK CENTER
AMHERST, MASSACHUSETTS
413 256-4900 | YIDDISH@BIKHER.ORG
WWW.YIDDISHBOOKCENTER.ORG



MAJOR FUNDING FOR THE
STEVEN SPIELBERG DIGITAL YIDDISH LIBRARY
WAS PROVIDED BY:

Lloyd E. Cotsen Trust
Arie & Ida Crown Memorial
The Seymour Grubman Family
David and Barbara B. Hirschhorn Foundation
Max Palevsky
Robert Price
Righteous Persons Foundation
Leif D. Rosenblatt
Sarah and Ben Torchinsky
Harry and Jeanette Weinberg Foundation
AND MEMBERS AND FRIENDS OF THE
National Yiddish Book Center



The *goldene pave*, or golden peacock, is a traditional symbol of Yiddish creativity. The inspiration for our colophon comes from a design by the noted artist Yechiel Hadani of Jerusalem, Israel.

The National Yiddish Book Center respects the copyright and intellectual property rights in our books. To the best of our knowledge, this title is either in the public domain or it is an orphan work for which no current copyright holder can be identified.

If you hold an active copyright to this work – or if you know who does – please contact us by phone at 413-256-4900 x153, or by email at digitallibrary@bikher.org

ב. דעמבלין

צוויי און א דריטער

ר א מ א ו



ניו-יארק

1943

TZWEI UN A DRITTER

(TWO AND ANOTHER)

N o v e l

Copyright 1943

BY

BENJAMIN TEITELBAUM

הויפט פאָרקויף:

FARLAG MATONES

22 East 17th Street

New York, N. Y.

POSY-SHOULSON PRESS

19 West 21st Street

New York, N. Y.

Printed in U. S. A.



255

קאָפּיטל איינס

וואָס איינגעשרומפּענער, וואָס נעבעכדיקער עס איז געוואָרן די אַמאָל גרויסע שניטקראַם פון ר' גדליה גלאס, אַלץ האַפּערדיקער, אַלץ דרייסטער איז געוואָרן דאָס איינציקע טעכטערל זיינס, סארא גלאס. דאָס טעכטערל פירט שוין אַזוי די מלחמה מיטן טאַטן גאַנצע צוויי יאָר, פון זינט זי האָט פאַרענדיקט די פּוילישע האַנדל-שולע און זי גייט אַרום פּוסט און פּאַס ווייל זי האָט זיך נישט צו וואָס צו נעמען.

ביז דאָ גאַר נישט לאַנג צוריק, האָט נאָך ר' גדליה גלאס אָנגעפירט די מלחמה מיט גאַר גרויסער תקיפות:

— ער וועט נישט לאָזן דאָס טעכטערל זיינס, דאָס איינציקע אויג אין קאַפּ, ווערן אַ חלוצה, אַ פאַרשייטע חצופה און דערצו נאָך פּאַרן קיין ארץ ישראל! אים וועלן זיי נישט איינרעדן, די ציוניסטישע דראבעס, אַז זיי וועלן דאָס ברענגען די גאולה פּאַרן פּאַלק ישראל, ניין! נישט דורך זיי וועט קומען משיח!

ר' גדליה האָט געקלאַפּט אין טיש אַריין. ער האָט געסטראַ-שעט ער וועט ביי דעם טעכטערל אַוועקנעמען ביז איין העמד און עס אַפּשליסן; ער וועט גיין צו דער מאַכט מ'זאל איר קיין פּאַס נישט געבן! אַבער וואָס קומט דערויס? עס האָט גאַרנישט געהאַלפּן!

וואָרעם פּונקט ווי ר' גדליה גלאס האָט אָן אייזערנעם ווילן, אַזוי געראַט זי, דאָס טעכטערל, אַריין אין אים, עס זאל דאָס פעלן אַ האָר! איינמאָל האָט זי באַשלאָסן: „אַרויס פון פּוילן“, וועט מען זי שוין נישט בייגן, וועט זי שוין נישט נאַכגעבן, בפרט נאָך איצט, ווען דעם

ב. דעמבלין

טאָטנס קלאַפּן אין טיש אַרײַן איז שוין נישט וואָס אַמאָל! נישטאָ
שוין מער יענע תקיפות! אַז די פּאַליצעס אין קראָם זײַנען לער —
איז דאָס קלאַפּן אין טיש הױל...

דעריבער האָט סארא באַשלאָסן אַז איצט, ווען דעם טאָטנס
תקיפות איז אַביסל געבראַכן, איז געקומען די צײַט אויך דורכצוברעכן
דאָס לעצטע שטיקל וואָנט וואָס שטייט איר נאָך אין וועג כדי ענדלעך
צו קאָנען פאַרן קײן ארץ ישראל.

די מאַמע, גיטעלע גלאס, האָט זיך, וואָס אַן אמת, כמעט נישט
געמישט אין דער גאַנצער מלחמה! גיטעלע גלאס ווייסט אַז צווישן
טאָטן מיט דער טאָכטער זעט מען זי נישט אַרויס! ווען דער טאָטע
מיט דער טאָכטער שטויסן זיך צונויף, איז עס פשוט „קאָסא נא קאמיען“!
שטילערהײט וואָרפט זי, גיטעלע גלאס, יא אַמאָל אַרײַן אַ וואָרט.
זי מעג זיך טאַקע זײן אַ פשוטע יידענע, אָבער זען זעט זי, ב"ה, בעסער
און ווייטער ווי דער מאַן אירער, דער, שטאַלצער און תקיפער ר' גדליה.
ווען זי זיצט מיט איר מאַן אויפן בריקל פון דער אַמאָל גרויסער
שניטקראָם, וואו אויסער די לערע פּאַליצעס איז שוין באַלד גאַר
נישטאָ און דערצו נאָך זעט מען נישט קײן הונט אויף דער שוועל, טענהט
זי מיט אים אײן:

— גדליה, וואָס טריצסטו? האָסט דען היינט דעם כה וואָס אַמאָל?
קאָנסט דען ס'קינד פאַרזאָרגן? האָסט כּאַטש נדן פאַר איר? אוי!
גדליה, גדליה, דו פאַרשטייסט דאָך גאַרנישט, דער בחור איז דאָרטן,
אפשר ציט זי ס'האַרץ אַהײן צו אים? ...

אַט, דאָס איז עס דאָך! דאָס ברענט דאָך אים אַזוי, ר' גדליה גלאסן!
נישט גענוג וואָס דאָס טעכטערל טאַנצט מיט מיט די ציוניסטישע
דראַבעס, מיט די דאָזיקע שקצים, וואָס פאַרשוועכן משיחן, וואָס רעדן
זיך אײן אַז זיי און נאָר זיי וועלן דאָס ברענגען די גאולה, גרייט זי
זיך נאָך צו פאַרן קײן ארץ ישראל כדי חתונה צו האָבן מיט מאַטלען,
מיט אַט דעם סטאַליארטשיק, וועמען ער האָט דאָ איבער דער שוועל
נישט אַריבערגעלאָזט!

גיטעלע אָבער, בראַקט זיך היינט נישט מיט מאַטלען. זי איז טאַקע
אַ שטילע יידענע, גיטעלע גלאס, זי איז אָבער פראַקטיש! זי ווייסט
ווען יא און ווען נישט! פריער, אַז די שניטקראָם איז געווען פול
געפאַקט מיט סחורה, די שפע האָט גערונען דורך טיר און טויער, האָט
זי אַוודאי געמעגט שטיין אין גרויסן! דענצמאָל האָט זי זיך געמעגט
פאַרגינען צו טרייבן דעם סטאַליארטשיק פון איר שוועל! דענצמאָל
איז זי אַוודאי געווען צופרידן וואָס שרהלע קאָן אים אויך נישט אַנקוקן.

איצט אָבער ? איצט, ווען די עטלעכע שטיקלעך ציין, וואָס די קראָם האָט נאָך, מוז זי האַלטן אין אַ קאָסטן צווישן שמאַטעס, אונטער דעם בופעט, כדי דער רוצח, דער שטייערן-מאַנער זאָל זיי נישט געפינען, ער זאָל זיי נישט אַוועקנעמען אינגאַנצן, איצט וועט זי טריצן ? וואָס קאָן דען איצטער פון מיידל ווערן ? וואָס קומט דען אַרויס אָז זי האָט גע-ענדיקט גימנאַזיע ? אָז זי איז שייך ? אָז וואָס צו טאָן האָט זי נישט ! אָז וואו צו פאַרדינען אַ גראַשן איז נישטאָ ! און אָן געלט, היינטיקע צייטן, נאָך דערצו אַ מיידל, וואָס דאַרף אַ תּהום ! אוי גדליה, דו וויסט דען ? אַ פאַר בלויע זאָקן היינט קאָסטן דאָך שוין באַלד וואָס אַמאָל אַ גאַנץ קלייד !...

די איינציקע, וואָס האָט נישט געחשבונט און נישט געוואַלט וויסן פון די חשבונות, איז געווען סארא. נישט עס האָט איר געאַרט דעם טאַטנס מורא, וואָס זי העלפט-מיט פאַרשוועכן זיין משיח און נישט זי האָט געטראַכט וועגן איר יחוס, וואָס קאָן חלילה פאַרשוועכט ווערן, טאַמער קומט זי אין באַרירונג מיט דעם „סטאַליאַרטשיק“. וואָרעם ווער נאָך וויסט אַזוי גוט ווי זי אָז זי קאָן נישט פאַרטראַגן מאַטלען, אַט דעם בחור מיט דעם געקרייזלטן, שעפּסענעם קאַפּ האָר, מאַטלען מיט די בלויע ליפּן, מיט די וויסע, פאַרטרוקענטע שטיקלעך שוים אין די מוילוויןקלען. נאָר דאָס איז איר צו וויסן ! אָבער וואָסער שייכות האָט דאָס מיט יחוס ? מיט דעם, וואָס מאַטל איז אַ סטאַליאַר ? און אָז אַ סטאַליאַר, איז וואָס ?

אמת, כאַטש זי קאָן אים אַזוי נישט פאַרטראַגן, מאַטלען, האָט זי דאָך גערן זיינע בריוו. עס איז אויך אמת אָז זי שרייבט אים אַמאָל אויך אַ בריוול. אָבער דאָס איז דאָך אַליץ ווייל... נו יא, צו וואָס זיך נאָרן ? זי האָט ליב צו לייענען זיינע בריוו. ער פאַרגלייכט זי דאָרטן צו אַ בלום, צו אַ בלאַנדער וואָסער-נימפע, וואָס שוועבט אַרויס פון אַ בלויען טייך... דאָס איז אַליץ ! אָבער ליב ? מאַטלען ? איבעריקנס, וועלכע פרוי האָט דאָס נישט ליב קיין קאַמפלעמענטן ? אפילו ווען זיי קומען פון אַ מאַן, וועמען זי קאָן נישט פאַרטראַגן ?

זי דאַרף זיך נישט פאַרענטפערן, סארא. פאַר איר איז קלאָר אָז נישט צוליב מאַטלען פאַרט זי קיין ארץ ישראל. אויך נישט צוליב עפּעס אַ גאולה אָדער אַ משיח פאַרט זי דאָרט אַהין ! זי פאַרט נישט אויסלייזן אָדער אויפבויען אַ לאַנד ! סארא גלאס פאַרלאָזט פוילן ווייל זי דאַרף אויסלייזן און אויפבויען איר אייגן לעבן. אין פוילן איז עס צעבראַכן געוואָרן, דאָס לעבן אירס. דעם טאַטנס קיין טעכטערל קאָן זי שוין מער נישט זיין ! דאָס האָט שוין דער שטייערן-מאַנער פון

ב. דעמבלין

דער נייער, פוילישער מלוכה דערגרייכט! יאָר נאָך יאָר האָט ער געצאָפּט פון דער קראַם ביז ר' גדליה גלאסעס לעצטע ביסל זאָפּט איז פאַרצערט געוואָרן. אויב זי זאָל זיך איצט נישט אַרויסרייסן גייט זי, סארא, אינגאַנצן אונטער, מיט דער שטוב! דער טאַטע וועט דאָס נישט צוגעבן, אָבער אפילו ער, דער שטאַלצער ר' גדליה גלאס, ווייס אויך אַז ער גייט אונטער! בלויז אין די לעצטע צוויי יאָר איז געוואָרן פון אים אַ תל! מיט איינמאַל איז זיין בלאַנדע, זיידענע באַרד געוואָרן ווייס, גלייך ווייס! גאָר קיינמאַל גרוי נישט געווען! און די שווערע, אַמאַל גאַלדענע ברעמען, הענגען אים איבער די אויגן ווי צוויי שווערע שטיקער פּראַסט. געוויס טוט איר וויי דאָס האַרץ וואָס זי דאַרף פירן אַזאַ מלחמה מיטן טאַטן. זי מוז עס אָבער! ווייל, נישט נאָר זיך דאַרף זי אַרויסראַטעווען. אויך זיי, דעם טאַטן מיט דער מאַמען, וועט זי דאַרפן אַרויסראַטעווען פון דאַנען. און אַן דעם קאַמף וועט זי ביי ר' גדליה גלאס גאַרנישט דערגרייכן! גדליה גלאס וועט אונטערגיין און זיך נישט בייגן!

קאַפּיטל צוויי

אַ האַלב יאָר בלויז איז סארא געווען אין אַ קליין דערבייאיק שטעטל אויף הכשרה. וואָס אַן אמת, זי האָט זיך די ציוניסטישע הכשרה אינגאַנצן אַנדערש פאַרגעשטעלט. זי האָט געמיינט: אַ גרופע חלוצים ווערט אַוועקגעשיקט ערגעץ אין אַ שטעטל, וואו ס'זיינען דאָ פאַבריקן און דאַרטן קומען באַלעבאַטים, ציוניסטן און נעמען די חלוצים צו זיך, לערנען זיי אויס פאַרשיידענע פאַכן און זיי פאַרן שפעטער קיין ארץ ישראל אויפבויען דאָס לאַנד. צום סוף איז זי אַריינגעפאַלן אין אַ שטעטל צו אַ גרופע פון אַכצן בחורים און מיידלעך וואו קיין ווערקשטאַטן זיינען נישט געווען, פון פאַבריקן איז שוין אָפּגערעדט!

אין אַ חורבה, אַ צעבראַכענע שטאַל, האָט די קבוצה געהאַט איר וואוינונג. אַ צונויפגעלאַטעט ווענטל האָט די שטאַל צעטיילט אין צווייען. איין טייל פאַר די מיידלעך און די צווייטע פאַר די בחורים. קאַכן און בכלל פירן די קאַמונע-ווירטשאַפּט האָט מען געדאַרפט ווי צייגניער, אין דרויסן, אויף אַנגעלייגטע פייערן פון צונויפגעקליבענעם מיסט און קאַרגע שפענדלעך.

אבער דאס אלץ וואלט נאך נישט געווען אזוי שלעכט. ערגער איז געווען וואס די קבוצה, מיט איר גאנצן קאמונע-לעבן, איז געווען אַנגעוויזן פון די ערשטע מינוטן אן אויף אייגענע פאַרדינסטן און אַרבעטן איז נישט געווען ביי וועמען און ביי וואָס. די קבוצה האָט שטאַרק געהונגערט. דעריבער האָט מען געמוזט זוכן פון אונטער דער ערד ביי עפעס צו פאַרדינען אַ גראַשן אויף ברויט.

פאַר דער קורצער צייט, וואָס סאראן איז אויסגעקומען צו זיין מיט דער קבוצה, איז איר באַשערט געווען איבערצולעבן עטלעכע שווערע, פיינלעכע פאַלן. דער ערשטער פאַל האָט געטראָפן גלייך נאָך איר אַנקומען אין דער קבוצה. אַ באַלעבאַס, אַ שיינער ייד, פון אַ גרויסער קראָם, איז געקומען צו זיי אין שטאַל אַריין, היות ער איז אַ ציון-פריינט, וויל ער העלפן דער קבוצה! צוויי אַנגע-שטעלטע דאָרף ער! געוויס האָט די גאַנצע גרופע באַגעגנט דעם ייד מיט גרויס כבוד. גלייך נאָך זיין אַוועקגיין איז אַוועקגעשיקט געוואָרן אַ בחור און אַ מיידל אַננעמען די שטעלעס. באַלד אָבער זיינען זיי צוריקגעקומען אַז אין דער קראָם איז גאַר אַ סטרייק... דער באַלעבאַס האָט, הייסט עס, געוואָלט מיט זייער הילף ברעכן דעם סטרייק פון זיינע אַלטע אַנגעשטעלטע. און איין גאַט ווייסט אַז קיינער פון דער קבוצה איז נישט געקומען כדי צו ברעכן סטרייקס.

נאָר אויב פון ברעכן סטרייקס האָבן זיי ווי עס איז זיך יאָ געקאַנט אויסהיטן, האָבן זיי אָבער זיך נישט געקאַנט אויסהיטן פון אזוי ווי טאָן מענטשן, וועמען זיי וואָלטן זיכער נישט געוואָלט ווי טאָן!

אַט האָט די קבוצה אַנגענומען אַ שטיקל ברוק, אין מיטן מאַרק, צו פאַרריכטן. איידער נאָך די בחורים און מיידלעך האָבן זיך ווי געהעריק איינגעזעצט מיט זייערע קניען אין ווייכן זאַמד און גענומען לייגן אַ שטיינדל צו אַ שטיינדל, זיינען שוין געקומען אַנצולויפן די אַלטע ברוקארזשעס, קריסטן און יידן, מיט די גרויסע, פירעקיגע לאַטעס אויף זייערע קני און אויפגעהויבן אַ געוואָלט:

— אונדזער ברויט נעמט איר צו!

אַ צווייט מאָל איז עס טאַקע שיער געקומען צו אַ בלוטיק געשלעג. דאָס איז געווען ווען דער שטעטלשער גביר, וואָס האָט געהאַט אַפגעלייגט עטלעכע פערטלען האַלץ, האָט געדונגען די מיטגלידער פון דער קבוצה זיי זאָלן עס קומען צוהאַקן און אויסלייגן אין דינע ווארשטן עס זאָל זיך דורכטריקענען אין די וואַרעמע טעג, וואָס זיינען אַנגע-שטאַנען גלייך נאָך פסח.

ב. דעמבלין

מיט גרויס פרייד איז די גאנצע קבוצה געקומען אויף דעם הויף ארויף און זיך געשטעלט מיט פארשארצטע אַרבל און געלאָזט אין שוואונג שאַרפע, בלייאַנקע העק איבער פייכטע, האַרטע לייפּעס האַלץ. די חלוצות, באַלעבאַטישע יידישע טעכטער, אין קאַלירטע טיכלעך אויף די קעפּ, זיינען געשטאַנען צווייִווייז איבער שטעלכלעך און מיט לאַנגע, שאַרפע זעגן געזעגט דיקע קלעצער. אויך סאַרא, אירע בלאַנדע כוואַליענדיקע האַר פאַרנומען אונטער אַ רויט פאַרביק טיכל, איז גע־שטאַנען איבער אַזאַ שטעלכל מיט נאָך אַ מיידל און געפירט די זעג הין און צוריק איבער אַ גאַלד־הויטיק, סאַסנאַווע קלעצל.

דער גאַנצער אַרומגעצאַמטער, גבירישער הויף האָט געהודזשעט מיט אַרבעט און געזאַנג. העברעאישע לידער האָבן פאַרקלונגען די לופט ווען, אומגעריכט, האָט זיך געטאַן אַ לאַז אַרויף אויפן הויף אַ גאַנצע מחנה האַלצהעקער, קריסטן און יידן, מיט דראַטענע וואַנסעס און בערד, וואָס שטייען נעבעך גאַנצע טעג אין מאַרק שלינג און שלאַנג און קוקן זיך די אויגן אַרויס וואו מען וועט ערגעץ אַפּוואַרפן אַ פּורל האַלץ. מיט די העק אין די הענט, ווי גולנים, זיינען זיי געקומען צו לויפן אויפן גבירס הויף אַרויף:

— וואָס, אונדזער ברויט וועט איר צונעמען? קעפּ וועלן זיך דאָ וואַלגען אויף דער ערד ווי שפענען!

די ערשטע צייט, איידער סאַרא איז נאָך אַהער געקומען, איז די קבוצה שוין געווען פאַרצווייפלט פון אַזעלכע פּאַלן. קיינער פון זיי איז דאָך נישט אַהערגעקומען כדי צו גיין אויף יענעמס ברויט. זיי האָבן זיך אַבער געמוזט אַנהויבן פרעגן: „און וואו איז זייער ברויט?“ וואָס זאָלן זיי טאָן ווען די נויט איז אַזוי גרויס אַז צו וואָס זיי רירן זיך נישט צו הייבט עמעץ אויף אַ געוואַלט. זיי מוזן דאָך אויך לעבן! כאַטש מיט עפעס זיך אויפהאַלטן ביז דעם אַוועקפאַרן! זיי וואַלטן געוויס געפאַרן אָן דער הכשרה! גיט מען דאָך אַבער נישט קיין סערטיפיקאַטן, סיידן מען מאַכט דורך די אַלע מדורי גיהנום, וואָס עס הייסט הכשרה אַרבעט אין אַ קליין יידיש שטעטל אין פּוילן.

אַבער וואָס די אויסריידן זאָלן נישט זיין, אויף סאַראַן איז דאָס דאָזיקע הכשרה לעבן געפאַלן זייער שווער. נאָך דער רחבותדיקער היים, ר' גדליה גלאסעס הויז, וואָס האָט אַלע יאָרן זיך געהאַלטן אויף אַ גרויסער, שפעדיקער שניטקראַם, נאָך די גימנאַזיע יאָרן, איז איר דאָס קבוצה־לעבן געפאַלן גאַר שווער! אַבער סאַראַ איז ר' גדליה גלאסעס טאַכטער! זי האָט אַ שטאַלענעם ווילן! איינמאַל האָט זי

ביי זיך אָפגעמאַכט: „אויס מיטן פוסטן יחוס“ איז אויס! בראָו האָט זי געטאָן אַלע אַרבעטן, וואָס נאָר די קבוצה האָט אונטערגענומען. אַז מען האָט געדאַרפט גראָבן דעם ברוק, האָט סארא פאַרשאַרצט ס'קליידל, אַראָפגעלאָזט זיך מיט די קני אויף דער ערד און גענומען מיט אירע צאַרטע פינגער אַרויסדלובן די צעקרומטע שטיינער. האָט מען געדאַרפט זעגן קלעצער, האָט זי דאָס געטאָן צוגלייך מיט אַלעמען. אפילו טראָגן צוויי שווערע עמערס וואָסער אין אַ באַלעבאַטישער שטוב אַריין כדי אַריינצוברענגן דער קבוצה אַ פאַר גראָשן האָט זי זיך נישט אָפגעזאָגט! גאַרנישט איז פאַר איר געווען צו שווער, ווי שאַרף עס האָט נישט וויי געטאָן אירע ווייסע, צאַרט-געכאַליעטע, פיאנאַ-הענט.

און דאָך מיט דעם אַלעם פילט זי זיך דאָ שלעכט, סארא. זי איז ניט אַריינגעוואַקסן אין דער קבוצה. עפעס איז זי דאָ אַ פּרעמדע, סארא גלאס, וואָס מער זי וויל היימיש זיין! אויך די קבוצה פילט זיך שלעכט מיט איר. די בחורים, אין איר אָנוועזנהייט, פילן זיך גאָר ווי אויף גלאָז... עפעס געדענקט יעדער איינער צופיל דעם הולך זיינעם. עפעס שעמט מען זיך פאַר איר וואָס די הויזן זיינען צעריסן; וואָס אַן אַרבל פון אַ העמד הענגט פאַרחלשט נאָך. און יצחק, דער הויכער, דאַרער בחור מיטן איבערגעלייגטן, ברייטן העמדקאַלנער איבער די שמאַלע אַקסלן, ער האָט עפעס גאָר פאַרלוירן זיין גלייכגעוויכט! ער קאָן אפילו נישט אויסבאַהאַלטן אַז זינט ער האָט זי דערזען, סאראן, איז ער גאָר געכאַפט אויף דער מעשה... עפעס איז ער געוואָרן נאַריש, דער היזעריקלעכער יונג! נאָך איידער ער האָט אפילו געזען דאָס סערטיפיקאַטל, דעם אמתן צייכן אַז ער פאַרט קיין ארץ ישראל, האָט ער שוין געענדערט דעם נאָמען זיינעם. עפעס קלינגט אים יצחק צו פּראָסט, צו אַרעם. יצחקי, קומט אים איצט פאַר מער געהויבן. און ער באַשטייט, נישט אַנדערש, נאָר מען זאָל אים רופן יצחקי! יצחקי קלינגט שיער, שיער אַזוי געהויבן ווי סארא גלאס.

סאראן פאַרדריסט, וואָס צוליב איר מאַכט ער זיך אַזוי לעכערלעך דער הויכער יונג. עס טוט איר אַבער וויי, וואָס אַלע חוזקן אויס אים דווקא אין איר אָנוועזנהייט. דווקא ווען זי איז דאָ אַרום, טוט עמעץ אַ געשריי, הויך, זי זאָל הערן:

— יצחקי, זייטשע מוחל, גיסט אויס ס'פאַמעשאף!

מיט די מיידלעך ווידער פילט זי זיך נאָך ערגער. זיי קאָנען סאראן נישט פאַרטראָגן צוליב אַ סך טעמים. עפעס איז זי גאָר אַ פּרעמד געוויקס צווישן זיי! זיי זיינען אַלע באַלעבאַטישע טעכטער,

ב. דעמבלין

אָבער נישט קיין גימנאַזיסטקעס, נישט אַזוי ווייס און איידל! גלייך ווי זי איז געקומען איז זי באַלד געוואָרן דער צענטער! די זון פון אַלע בחורים שיינט נאָר אויף איר! אַרויס מיט איר אין אַן אָפּענעם קאַמף האָט נישט קיין זין. קיין איינע קאָן נישט מיט איר קאָנקורירן. צווישן די בחורים איז נאָך דאָ ווער, וואָס איז אַזוי איידל און פיין גע- כאַליעט ווי זי. די מיידלעך אָבער זיינען אַלע געזעצטע, איינע און איינע, מיט הויכע בוזעמס און ברייטע, ווייכע היפטן.

סארא ווייסט דאָס אַליץ. דעריבער טאַקע באַמיט זי זיך אַזוי שטאַרק צו פאַרטושן איר אַנדערשקייט מיט אַלע מיטלען, וואָס עס פאַלט איר נאָר איין! זי טראַגט דאָס זעלבע רויט־פּויערשע טיכל אויף איר קאַפּ כאַטש זי ווייסט אַז צו איר ליכטיק פנים און בלאַנד־זיידענע האַר, קליידט דווקא אַן איידל בלוי טיכל. זי באַמיט זיך אויך, סארא, נישט אָפּצושטיין פון דער גרופּע. גלייך ווי צוויי לייגן הענט אויף אַקסלען צו גיין אַ האַראַ טאַנץ, איז זי שוין די דריטע. זי כאַפט זיך צו אַלע שווערע און ברודנע אַרבעטן איידער נאָך מען שיקט זי.

אָבער מערקווירדיק, טאַקע דערפאַר ווייל זי באַמיט זיך אַזוי, העלפט עס ערשט נישט! ווייל זי באַמיט זיך צו פאַרדעקן איר אַנדערשקייט, פילן אַלע נאָך שאַרפּער אַז דאָס איז געמאַכט. אַז אין תּוֹך איז טאַקע סארא גלאס אַנדערש! און זי אַליין פילט עס טאַקע אויך. איר דאַכט זיך אַז די גימנאַזיע מיט דער פּיאַנאַ האָבן זיך איר אַוועקגעלייגט אויף די ווייסע הענט מיט אַזאַ עקשנות, אַז קיין פאַמעשאַף וועט דאָס שוין נישט אָפּוואַשן!

מען מורמלט טאַקע אין דער קבוצה, הינטער איר פלייצע:
— אַ פּאָניענקע מיט מאַניקירטע נעגל איז זי, סארא גלאס!

קאַפיטל דריי

אויף ראש השנה איז זיך די קבוצה צעפאַרן אַהיים, אין די שטעט- לעך אַריין, כדי באַלד נאָך יום טוב ווידער זיך טרעפּן אין וואַרשע, אין פּאַלעסטינע־אַמט.

סארא גלאס האָט פשוט געהאַט מזל, און אפשר איז עס נישט בלויז מזל? אפשר האָט דאָ איר וואונדערלעכער, צעכוואליעטער קאַפּ, קורץ־געשוירענע, בלאַנדע האַר צוגעהאַלפן? אפשר האָט דאָס דער באַקאַנטער בחור אין דער שטעטלעשער אַרגאניזאַציע, נישט געקאַנט ביישטיין און סאראן אַריינגעשיקט אין אַ קבוצה, וואָס האָט שוין באַ-

דארפט ענדיקן די הכשרה און איצט, נאך איין האלב יאר זיין דארטן, האָט זי אויך געקראָגן דאָס רעכט צו פאָרן? סיי ווי, עס האָט איר אַפֿ-געגליקט, סארא גלאס!

זי איז אַהיים געפאָרן מיט גרויס פרייד, כאָטש זי איז זיכער געווען אַז איצט, ביים נעמען זיך פאָקן, וועט ערשט דער שטאַלצער טאַטע אירער, אויף אַן אמת פאַנאַנדערפלאַקערן די מלחמה! צום סוף האָט דער טאַטע גאָר אַ גאַנצן ראש השנה אַפגעשוויגן, גלייך דאָס גאַנצע „אומגליק“, וואָס די טאַכטער גייט אים דאָ, אויף די עלטערע יאָרן, אונטערטראָגן האָט מיט איינמאַל אויפגעהערט צו זיין אַן אומגליק! שטילער הייט האָט זיך סארא דערוואוסט פון וואָנען דאָס שוויי-געניש נעמט זיך. אין סאַמע ערב יום טוב, איידער זי איז אַנגעקומען, האָט דער שטייערן-מאַנער דאָך אויסגעפונען דעם קאַסטן שמאַטעס, און צוגענומען די עטלעכע שטיקלעך צייך, וואָס זיינען דאָרט געווען באַהאַלטן. פאַר אַ צולאַג, טאַמער הייסט עס האָט דער ייד נאָך באַ-האַלטן אַ גאַנצן מאיאָנטעק און וויל אַזוי אַרום אַפנאַרן די פוילישע מלוכה, האָט ער פאַרחתמהט די קראָם, טאַקע אינגאַנצן פאַרחתמהט, מיט אַ פלאַמבע און מיט אַ רעדעלע רויטן טריפּוואַקס.

איז אַט, דעריבער שווייגט ער דאָס, דער שטאַלצער טאַטע אירער, דער ווייסגעוואָרענער ר' גדליה גלאס! ער פּרעגט זי גאַרנישט, ער זאָגט איר גאַרנישט. און אַז ער טוט שוין יאָ אַ בליק אפּער פון אונטער די ווייסע, אַראַפגעלאָזטע ברעמען, זעט מען גלייך אַז אפילו דאָס ביסעלע תקיפות, וואָס ער האָט נאָך געהאַט ביי איר פאָרן אויף הכשרה איז איצט שוין אויך לחלוטין געבראַכן.

איז נישט געווען ווער עס זאָל איר איצט אפילו אַ וואָרט זאָגן, סאראן, ווען זי האָט, גלייך נאָך ראש השנה, זיך גענומען פאָקן ערנסט אין וועג אַריין.

באַלד אינדערפרי האָט זי פאַרוואָרפן אויף זיך איר בלויען כאַלאַט מיט די שווערע טראַלדן ביי דער זייט, אַנגעשטעקט די ווייכע שטעק-לעטשלעך אויף די נאַקעטע פיס און גענומען אַרומהאַווען איבער דער צעפנטער שטוב, וואָס איז אַזוי אַפגעלאָזן געוואָרן, זינט זי איז אין דער היים נישטאַ. מיט אימפעט האָט זי זיך געטראָגן פון איין אַרבעט צו דער צווייטער. זי האָט פאַוואַליע פאַרפאַקט דאָס ווייסע, גע-פלאַכטענע קוישל. אַליין האָט זי עס אַרומגעקרייצט מיט אַ דיקן שטריק, אַליין פאַררוקט דעם דראַט אין די האַקעס, עס פאַרשלאַסן און אַליין עס אַוועקגעשלעפט אין ווינקל, לעבן דער הויכער, פאַליטאַרטער שאַנק.

ב. דעמבלין

דאָס איז געווען אַ גרויסע אַרבעט אָפּגעטאָן פֿאַר סאראַן. זי האָט איצט זיך געמעגט פֿאַרגינען צוגיין צום אָפּענעם פענצטער, וואָס האָט געקוקט אין נאָך-יום-טובֿדיקן, פּוסטן, פֿאַרלאַשענעם מאַרק אַרײַן, וואו עס איז געשטאַנען דער הויכער, גרינער פּלומפּ מיט דער שווערער קויל אויפֿן עק און געגענעצט מיט אַ פֿאַרטרוקענט מויל. נישטאַ אפּילו ווער עס זאָל צוגיין און דע- פּלומפּ אַ מינטער טאָן נאָך אַביסל וואַסער.

עס איז איר באַלד נמאס געוואָרן דאָס קוקן אין טויטן מאַרק אַרײַן. אַט דאָ האָט זי אָפּגעלעבט אירע דריי און צוואַנציק יאָר! ניין, נישטאַ נאָך וואָס צו בענקען! זי איז צוריק אַוועק איבער דער שטוב. דאָס מאָל האָט זי זיך גענומען צו דער צעעפּנטער וואליזע, וואָס איז געשטאַנען אויף אַ שטול אין מיטן שטוב. רואיק און פֿאַר-טראַכט האָט זי געפרעסט אירע קליינע, לייב קאַלירענע אונטער-זאַכלעך און נאָך מער פֿאַרטראַכט זיי געלייגט אין דער צעעפּנטער וואליזע אַרײַן. לויט איר פֿאַרטראַכטייט האָט מען געקאַנט מיינען אַז איר גאַנץ לעבן הענגט אָפּ אַן דעם פרעסן. אין דער אמתן איז גאָר איר פֿאַרטראַכטייט געקומען צוליב דעם טינטערל, מיט דער אויפּגעשטעלטער פעדער, וואָס שטייט אינמיטן טיש, לעבן אַ ווייט בייגעלע פּאַפּיר און ווארטן, פון נעכטן אָן, זי זאָל ענדלעך זיך אַוועק-זעצן אַנשרייבן מאַטלען דאָס לעצטע בריוול, פֿאַר איר אַוועקפּאַרן. אַט, צוליב דעם איז זי דאָס אַזוי פֿאַרטראַכט, סאראַ. זי האָט נאָך אַלץ נישט באַשלאָסן צי זי זאָל אים איצט שוין שרייבן „קאַכאַני מאקשיו“, אַדער זאָל זי זיך נאָך אַלץ האַלטן אַזוי ער זאָל קאַנען טייטשן אי יאָ אי ניין! ...

וואָרעם צווישן טאַטנס שטאַלצן — ניין! בשום אופן נישט מאַטל! און דער מאַמעס געפּאַלענעם בעטן זיך: — גדליה, מ'טאָר דאָך נישט טריצן! צווישן זיי ביידע פֿאַרנעמט סאראַ דעם מיטן. ביי איר איז עס נישטאַ יאָ און נישט ניין. זי האַלט דערווייל מאַטלען אויף אַ זייער דין האַקעלע... זאָל ער זיך צאַפלען, ווי אַ פּישעלע, וואָס מיינט אַט, אַט, וועט עס באַלד זיין אין וואַסער און קאַנען טאָן אַ מחיהדיקן שוויים!

זי האָט אים זיכער נישט ליב, מאַטלען. זי איז אַבער אַ פּרוי, סאראַ. זי קאָן נישט נעמען אַ האַרטן, קאַלטן „ניין“ און מיט אים טאָן אַ וויש אָפּ די גאַנצע וואָרעמע האַרציקייט, מיט וועלכע מאַטל זוניקט אויף איר יאָר איין יאָר אויס, בפרט ווען קיין אַנדערער, וואָס זאָל פֿאַרשטעלן מאַטלען, איז נאָך דערווייל נישטאַ.

אויסער סאראן איז אין שטוב קיינער נישט געווען. ר' גדליה גלאס האט היינט, פון אינדערפרי אָן, מיט זיך צו טאָן. ער לויפט נעבעך אַרום איבער די שטייער-אַמטן, אפשר, טאַמער איז פּאַרט דער-הערט געוואָרן זיין נעכטיקער „שדי, קרא שטן!“ אפשר איז פּאַרט ווייכער געוואָרן דאָס האַרץ ביים גלאַונעם רוצח, דער טשינאַוויק, וואָס זיצט זיך דאָרטן אַ רואיקער, אָן אויסגעצוואַגענער אין דער רחבותדיקער קאנצעליאריע. אפשר וועט ער פּאַרט הייסן אַראַפּנעמען די חתימה פון זיינע טירן, ער, גדליה גלאס, זאָל נישט דאַרפן אויף זיינע אַלטע יאָרן אַנקומען צו בעטלברויט.

דער מאַמע, ווידער, גיטעלע גלאס, איר ליגט כלל נישט אין זיינען היינט די קראָם מיט די שטייערן מיט די רוצחים. זי האָט שוין לאַנג מיט איר פשוט ווייבערשן שכל איינגעזען אַז עס וועט נישט העלפן! איינמאָל האָבן זיך די רוצחים פּאַרלייגט אויף אַ ייד, וועלן זיי שוין אים ברענגען צו בעטלברויט. גדליה גלאסעס קראָם איז דען די ערשטע? הלוואי זאָל עס אַזוי זיין די לעצטע! חוץ דעם, אַ כּפּרה די קראָם מיט די רוצחים אינאיינעם! שרהלע פּאַרט אַוועק! ווער וויסט אויב זי וועט זי נאָך ווען זען? זי האָט דאָך נעכטן אַליין געבעטן אין שול ביים ראש השנהדיקן דאָוונען: „גרויסער גאַט, דערהויב און באַגליק מיין קינד! מיין איינציק אויג אין קאַפּ פּאַרט אַוועק, זע אַ ניי לעבן זאָל זיך עפּענען פּאַר איר אין הייליקן לאַנד פון אונדזערע אבות.“ זאָל איר איצט ליגן אַ קראָם אין זינען?

אַ צעטראַגענע לויפט זי נעבעך אַרום פון אינדערפרי אָן און שלעפט צונויף וואָס נאָר זי קאָן, וואָס נאָר עס איז נאָך געבליבן פון איר אַמאָליקער שפע. אַט איז נאָך אַ קריש לייזונג, אַט איז נאָך אַ פיצל וואַלענס, זאָל איר גוט זיין, שרהלען, זאָל איר ווייך זיין נאָכדעם, ווי זי וועט טאָן אַ פלי אַרויס פון דער מאַמעס אויסגעוואַרעמטער נעסט. שוין באַלד אין האַלבן טאָג, ווען סארא האָט זיך נאָך אַלץ נישט געהאַט באַשלאָסן צי זי זאָל מאַטלען יאָ שרייבן „קאַכאני מאקשיו“ אָדער אים נאָך אַלץ לאָזן הענגען נישט אַהער — נישט אַהין, האָט זיך אין דער אַפּענער טיר, ווי אַ בילד אין אַ ראָם, אַריינגעשטעלט רייזל, אַ חברטע סאראס. אויך זי, רייזל, איז נאָך געגאַנגען פרימאַרגנדיק, אין אַ לייכטן, געבלימלטן כאַלאַט, מיט צוויי טראַגלדן אין דער זייט. וואָרעם וואָס איז דען דאָ צו טאָן אין שטילן, נאָך יום-טובדיקן שטעטל? דער טאָג איז נאָך גרויס גענוג אויף אַנצוטאָן זיך ליידיק צו גיין. איז זי דערווייל אַריינגעקומען אַ שניף טאָן צו סאראן, זען וואָס זי טוט און וואָס אַלץ זי נעמט מיט קיין ארץ ישראל.

ב. דעמבלין

רייזל איז מיט סאראן אין צווייען... ס'הייסט, אין די אויגן איז מען זיך גוטע פריינט. נאָר הינטער די אויגן זאָגט רייזל:

— זי האָט דען אַ קאַפּ, סארא גלאס? אַ פויערטע איז זי דאָך! קוים וואָס זי איז דורכגעקראַכן די עקזאַמענס! און אַ העברעאיש וואָרט האָט זי זיך דען אויסגעלערנט? אפילו הצלחה האָט זי דאָך אַ גוישקע! איין האָלב יאָר איז זי געווען אויף הכשרה, שוין, זי פאַרט שוין!

עס דאַכט זיך נאָר אַז עס איז דער סערטיפיקאַט! אין דער אמתן איז רייזל בכלל מקנא סאראן. אָט האָט רייזל אַ בעסערן קאַפּ פאַר סאראן, העלפט עס איר? אַ מיידל דאַרף דען אַ קאַפּ? בחורים זוכן דען אַ קאַפּ ביי דער פרוי?

רייזל ווייסט אַז זי איז אַ קליינט, אַ שוואַרצע און אַ שאַרפּס, בעת סארא איז אַ בלאַנדע, שטאַלטנע מויד מיט געטאַקטע הענט און פיס און אַ ליכטיק, זוניק פנים, פונקט ווי איר טאַטע. וואָסזשע העלפט שוין רייזלען, וואָס איר קעפל גייט ווי אויף רעדער?

אַריינקומענדיק, שטילינקערהייט אין אירע שטעקשיכלעך, האָט רייזל, אין דער אַפּענער טיר, באַטראַכט סאראן פון הינטערוויילעכט, ווי זי שטייט איבערגעבויגן איבער דעם פרעסל, כמעט אומבאַוועגלעך. ס'פנים סאראס האָט זי נישט געקאָנט זען. זי האָט בלויז געזען איר פין געטאַקטע פלייצע און די ווייכע מיידלשע באַקעס, וואָס שיילן זיך אַרויס פון לייכט אַרומגענומענעם בלויזען כאַלאַט. זי האָט אויך געזען אַ כוואַליע קאַרבלאַנדע, צעפלאַטערטע האָר אין דער לופט. אפילו זי אַליין, דאָס קליינע, זשוואווע, יינגלשע מיידל, רייזל, וואַלט זיך אויך געקאָנט פאַרליבן אין אַזאַ סארא.

מיט גיריקע נאָזפליגלען, האָט זי, פון דער שוועל אַראַפּ, אַרומ-געשניפט די גרויסע, ברייט צעעפנטע שטוב. זי האָט געזען דאָס פאַרפאַקטע, אַרומגעשנאָרוועטע קוישל אין ווינקל, די צעעפנטע וואַליזע אין מיטן שטוב, דאָס טינטערל מיט דער פעדער אויפן טיש. „אהאָ, סארא מוז אַוודאי וועלן שרייבן אַ בריוויל מאַטלען! — האָט זי אַ טראַכט געטאַן. קאָן זי איר דאָך אַ שטאַך טאַן מיט אירס אַ שפילקעלע...“ שטילינקער-הייט האָט זי צוגעטריטלט און געשטעלט זיך מיט איר שאַרף גאַמבעלע פונקט לעבן סאראס אַקסל. סארא האָט גלייכגילטיק אַ זייטיקן קוק געטאַן אין איר זייט. פון דעם קוק האָט אפילו רייזל בשום אופן נישט געקאָנט וויסן אויב סארא ווייסט אַז זי איז געשטאַנען אַ היבשע ווייל אויף דער שוועל, אַדער זי מיינט טאַקע אַז זי איז נאָרוואָס אַריינגעקומען.

— גייסט, זע איך, שרייבן אַ בריוול מאַטלען, סארא? וואַלסט אים באַדאַרפט שרייבן אַ העברעאיש בריוול... .

סארא האָט ווידער אַ קוק געטאָן זייטיק אין רייזלס שוואַרץ פנימל אַריין. זי האָט געפילט דעם שטאַך, סארא. גאַנץ געמיטלעך האָט זי פאַרשאַרט די צעכוואַליעטע האָר אונטער די אויערן אַרונטער. זאָל הייסט עס רייזעלע זען איר שמייכלדיק פנים פריי, זאָל זי זען אַז זי איז אַ מבין אויף אירע שטעכעלעך. נאָר אַ שפילקעלע פאַר-וואַלגערט זיך נאָך ביי סאראן אויך:

— ווער עס זיצט מיט העברעאיש אין פוילן און ווער עס פאַרט מיט פויליש קיין ארץ ישראל... .

אויך רייזל האָט דערפילט דאָס שפילקעלע, און עס האָט איר טאַקע אַ ברען געטאָן. דאָס טוט דאָך איר טאַקע וויי! אַט קומט זי שוין אַזוי לאַנג אין די ציוניסטישע קרייזן. זי קאָן יאָ העברעאיש, פונדעסטוועגן קאָן זי זיך נישט דערשלאַגן צו קיין סערטיפיקאַט. סארא אַבער, אַן דעם אַלעמען, פאַרט שוין!

— ווער עס פאַרגינט דיר נישט זאָל אַליין נישט האַבן! דו מיינסט דאָך, סארא. אַז מען פאַרגינט דיר נישט מאַטלען אויך!

נאָך אַ שטאַך! רייזל ווייסט גאַנץ גוט אַז זי, סארא, קאָן נישט פאַרטראַגן מאַטלען. דאָס שוואַרצע זשאַבקעלע ווייסט גאַנץ וואויל אַז צווישן איר מיט מאַטלען איז גאַרנישט, טאַקע לחלוטין גאַרנישט! נאָר אַז דאָס זשאַבקעלע שטעכט זי מיט מאַטלען, ווערט איר מאַטל טייער און זי וועט נישט לאָזן זיך וואַרפן מיט אים!

— וואַסזשע, רייזל, מאַטל געפעלט דיר אַוודאי נישט? וואַלסט זיך נאָך געשעצט גליקלעך ווען מאַטל קוקט זיך אויף דיר אום.

דער שטאַך איז שוין אפילו פאַר דער פאַרהאַרטעוועטער רייזלען געווען צופיל. עס איז טאַקע אמת וואַס סארא האָט נאָרוואַס געזאָגט. אַבער ווייל עס איז אמת טוט עס איר ערשט וויי! זי וואַלט איצט באַדאַרפט סאראן דערלאַנגען, וואַס אויף איר ביטער האַרץ ליגט. דאָס וואַלט אַבער געמיינט זיך צעקריגן מיט איר. דאָס קאָן זי נישט. רייזל האָפט דאָך, ווען עס איז, צו פאַרן קיין ארץ ישראל. זיין צעקריגט מיט סאראן מיינט שוין, מיט די אייגענע הענט דערווייטערן אויך מאַטלען, וועמען זי האָפט דאָך אַוועקצונעמען פון סאראן. אַבער אינגאַנצן פאַרשווייגן קאָן רייזל אויך נישט. האָט זי גענומען אַוועק-גיין, כלומרשט זי איילט זיך, נאָר אַוועקגייענדיק האָט זי, מעשה גוטער פריינט, נאָך אַ זאָג געטאָן:

ב. דעמבלין

— מען קאן שוין צו דיר באַלד נישט רעדן! אַז דו פאַרסט קיין ארץ ישראל קאן מען שוין צו דיין קאַפּ נישט גרייכן.
ערשט איצט, נאָך רייזלס אַוועקגיין, האָט סארא גענומען אַנשרייבן מאַטלעך דאָס בריוול. „קאַכאני מאקשיו“ האָט זי אים טאַקע נאָך אַלץ נישט געשריבן, אָבער אַ פיל וואַרעמער בריוול ווי אַלעמאַל, איז דאָס יאָ געווען. צו להכעיס רייזלעך האָט ביי איר אויפגעטייעט אַ וואַרעם געפיל צו מאַטלעך. נאָר מאַטל זאָל, נאָכן איבערלייענען דאָס בריוול, נישט גלייך מיינען: שוין, אַלץ איז שוין זיכער, האָט זי אונטן צוגעשריבן אַ קליין שורהלע. „איך האָף אָבער גלייך צו קריגן אַרבעט אין ארץ ישראל“...

דאָס שורהלע האָט זי בכיוון דיק אונטערגעשטרעכט. זאָל, הייסט עס, מאַטל וויסן אַז וואָס שייך אים, איז נאָך ביי איר נישט קלאַר, נאָך גאַרנישט באַשלאָסן! דערווייל הייסט עס מיינט זי נאָך גאַרנישט. אדרבה, זי האָט גאַר בדעה צו גיין אַרבעטן. „ביי וואָס עס וועט זיך נאָר לאָזן וועט זי אַרבעטן. זי האָט דורכגעמאַכט אַ האַלב יאָר הכשרה און זיך צוגעוואוינט. אפילו צו הויז אַרבעט! יאָ, יאָ, די גימנאַזיסטקע, סארא גלאס, איז גרייט אין ארץ ישראל צו גיין אפילו פאַר אַ געוויינ־ לעכער דינסט... און פון אים? יאָ, פון אים, ווי פון אַן אַלטן פריינט, דערוואַרט זי חלילה גאַרנישט מער, אויסער, אפשר, אויב זי וועט מוזן, זאָל זי זיך קאַנען באַנוצן מיט זיין בחורש צימערל. נישט אויף לאַנג, בלויז פאַר די ערשטע פאַר טעג, ביז זי וועט זיך דאַרטן, אין נייעם לאַנד, קאַנען איינאַרדנען אין אַן אייגן ווינקל“.

קאַפיטל פיר

אין וואַרשע, אין פּאָלעסטינע־אַמט אויף קרולעווסקע גאַס, שטייט אַ טומל אַזש דער סופּיט שפּאַלט זיך! קליינשטעטלדיקע יידן, מיט פאַרדאגהטע בערד, האָט זיך אין די לאַנגע, שלאַפּלאַזע נעכט געחלומט אַז אין וואַרשע, אין פּאָלעסטינע־אַמט, ליגן גאַנצע בערג מיט סע־רטיפי־ קאַטן. מען דאַרף נאָר אַ פאַראַהין טאַן קריגט מען זיי גלייך, אויף דער האַנט! זיינען זיי געקומען און נעבעך געבליבן זיצן אויף די טרעפּ, אין דער האַלב טונקלער שטוב אַרום די ווענט, צעטומלטע, אַרויסגע־ריי־ סענע פון אַ זיסן חלום...

צווישן די צעטומלטע יידן און יידענעס, האווען אַרום חלוצים און חלוצות, דרייסטע, זיכערע אין זייער יעדן טראַט. אַפּגעברענטע,

פארהארטעוועט אויף דער הכשרה, שטופן זיי זיך גרופעסוויז צו די פענצטערלעך, וואו הענט פארען זיך דארט ביים דערליידיקן זייערע פעסער און פאפירן.

טאקע ביי די פענצטערלעך טוט זיך קאפ אויף קאפ. ווער עס דארף און ווער עס דארף נישט שטופט דארטן דעם קאפ איבער בערג מיט אקסלען, צו כאפן כאטש א קוק דורך די פענצטערלעך צו די טישן, וואו עס ליגן פעק פאספארטן, געסטעמפלטע, געוויזעטע, וואס וועלן עפענען די טויערן פון דעם לאַנד, וואס ערשט נעכטן איז עס געווען אַ סידור־לאַנד, אַ לאַנד אַ הייליקס, אַ לאַנד פון טומאנע חלומות און איצט, מיט איין מאַל, איז עס געוואָרן אַ וואַכעדיק לאַנד פון אַרבעט, פון פרנסה און, אפשר, אויך פון רו, פון פשוטער מנוחה!

די איינציקע, וואָס לויפט נישט, וואָס האוועט נישט, וואָס שטייט כמעט אָן אַ זייט פון איר גאַנצער קבוצה, איז סארא גלאס. עפעס אַ באַליידיקטע, אַ פאַרשעמטע, שטייט זי דאָ, אין מיטן גאַנצן טומל. דער צופאַל האָט געוואַלט אַז אפילו איצט, ווען די גאַנצע קבוצה איז צונויפגעהעפט אין אַ פרייד, וואָס אַליץ איז שוין דאָ, די פעסער, די סערטיפיקאַטן, אַט־אַט פאַרט מען שוין, אַז דווקא איצט זאָל סארא זיך געפינען כמעט אַן איבריקע, אַ פרעמדע.

די גאַנצע קבוצה איז שוין „אַ חתונה־געמאַכטע“. יעדעס מיידל האָט שוין איר „באַשערטן“ און יעדער בחור — זיין „באַשערטע“ מיט וועמען צו טיילן דעם סערטיפיקאַט אַלס מאַן און ווייב, נאָר אין סארא איז אויסגעבליבן! טאקע ממש פאַרזעסן...

זי האָט געהאַט אַ מאַדנע געפיל, סארא, ביים דערוויסן זיך אַז זי, די איינציקע, האָט נישט קיין... מאַן. פון איין זייט האָט עס איר וויי געטאַן. די פרוי אין איר האָט זיך געפילט באַליידיקט. עס האָט איר אַבער אויך הנאה געטאַן. גוט, וואָס מען האָט זי נישט „צונויפגעפאַרט“ מיט קיינעם פון איר קבוצה. גלייך די „צונויפ־פאַרער“ וואַלטן געוואוסט אַז סארא פאַסט זיך נישט פאַר די בחורים, אַז סארא איז אַן אַנדערע!

זי ווייסט און עס טוט איר וויי, וואָס דער פאַל גיט ווידער די מיידלעך פון איר קבוצה אַ געלעגנהייט צו מורמלען. עס קומט כלומרשט אויס אַז זייער מורמלען נעמט זיך בלויז פון דעם, וואָס צוליב איר איז מען פאַרהאַלטן געוואָרן אין פאַלעסטינע־אַמט. זי ווייס אַבער אַז דאָס מורמלען איז דערפאַר ווייל עס קרענקט זיי, וואָס זי, סארא, איז אפילו דאָ אַן אויסנאַם...

ב. דעמבלן

— דער מיוחסת דארף מען סערווירן באזונדער!

— איר באשערטער איז נאך נישט געבוירן געווארן...

צומארגנס האט סארא שוין באדארפט אליין קומען אין אַמט אויסגעפינען וועגן איר „באַשערטן“. דאָס מיידל ביים פענצטערל האָט איר מיט אַ מאַדנע שמייכעלע געזאָגט: „אַט, נאָר וואָס איז דאָ געווען דער יונגערמאַן. זיין נאָמען איז דאָכט זיך כענטניק. יאָ, כענטניק! ער האָט געזאָגט פּאננא גלאס זאָל דאָ וואַרטן. ער וועט באַלד צוריק קומען“.

סארא האָט געפילט ווי אירע באַקן צינדן זיך אָן. נישט אַזוי פון דעם מיידלס רייד, ווי פון איר שמייכעלע. ס'קאָן זיין אַז דער פּרייליינס שמייכעלע האָט געמיינט בלויו העפלעכקייט. סאראן אָבער האָט זיך געדאַכט אַז דאָס שמייכעלע איז צוליב דעם „שידוך“, וואָס זי האָט נאָר וואָס פאַר איר אויסגעפירט...

זי האָט נישט געזאָגט קיין איין וואַרט, סארא, נאָר גלייך אַוועק פון פענצטערל. דערנאָך שוין אין אַן אַנטקעגנדיק ווינקעלע פון דעם האַלב טונקלען זאָל, האָט זי איבערגעטראַכט אַלץ, וואָס דאָס מיידל האָט איר געזאָגט:

— „כענטניק, יאָ, דאָכט זיך כענטניק האָט זי געזאָגט הייסט ער? אַ מאַדנער נאָמען!“

פון זיך אליין האָט זיך דער נאָמען אָנגעהויבן אויסצושפּרייטן אין איר מוח. „כענטניק!“ פו, ס'אָ נאָמען דאָס איז!

זי האָט געפרוּאוּט איבערזעצן דעם נאָמען אויף פּראַסט יידיש. אָבער דאָ איז עס געווען נאָך מיאוסער. „גלוסטנדיקער!“ דאָס איז דאָך גאָר עקלהאַפּט! און זי וועט זיך דאַרפן רופן מיט דעם נאָמען? סארא האָט געפילט אַז זי דאַרף שוין אַנטלויפן פון דער מיאוסקייט. אויף איר אַרעם ביסל העברעאיש האָט זי דעריבער אָנגעהויבן זוכן עפעס אַ וואַרט, וואָס קאָן פאַרבייטן דעם „כענטניק“, וואָס מיינט גלוסטנדיקער. זי האָט זיך אָפּגעשטעלט אויף דעם וואַרט „יצר“. עס קלינגט נישט שלעכט. אָבער וואָסער יצר? יצר טוב אָדער יצר הרע? ...

סיי ווי, סארא האָט דעם נאָמען „כענטניק“ פיינט געקראַגן אין אַלע זיינע וואַריאַנטן! נאָר מאַדנע, זי האָט פיינט דעם נאָמען און דאָך צופּט ער זי עפעס. עס איז איר שטאַרק געלעגן אין דעם ווי עס זעט אויס אַ מענטש מיט אַ נאָמען כענטניק, אָדער יצר, אָדער גלוסטנדיקער ... אַזאַ איינער מוז אַוודאי זיין אַ נידעריקער, אַ דיקער, מיט פעטע, גלאַנציקע ליפּן און זיכער אַ גראַבער יונג! אַז ער איז אַ גראַבער יונג.

דאס זעט זי דאך שוין! וואָרעם ווען נישט, וואָלט ער דאָך געוואָרט אויף איר. ווען ער איז אָן איידעלער מענטש, וואָלט ער דאָך דערפילט אָן דער נאָמען סארא גלאס מיינט עפעס.

דער פאָרדרוס האָט אין איר גענומען שטייגן גאָר הויך, גלייך דער כענטניק וואָלט איר אויף אָן אמת עפעס אָנגעקערט! ווייניגסטנס אויף אַזוי פיל אויף וויפל מען האָט זי מיט אים חתונה געמאַכט און זי קאָן אים נישט פאָרטראָגן. ווען עס ווענדט זיך אָן איר הויבט זי זיך שוין אויף און גייט אַוועק. אַז זי האָט חרטה אויפן שידוך!
אַבער אנשטאט אַוועקגיין, האָט זי נעבעך געמוזט זיך אַוועקזעצן אויף דער לאַנגער באַנק, טאַקע אין זעלבן ווינקעלע, און אָנהויבן וואָרטן אויף דעם גראַבן יונג... וואָרעם נישט אים אויף אירע פאַפירן, נאָר זי אויף זיינע, האָט מען אַרויפגעשטעלט. נישט ער וועט הייסן גלאס! זי וועט מוזן הייסן כענטניק!

סאראס פנים, דאָס ראַזלעך-ווייסע, סקווער געפאָרמטע פנים, האָט אינגאַנצן געפלאַמט פון פאָרדרוס און בושא און אירע בלאַנדע, ווייך-געלאַקטע האַר האַבן געפלאַטערט פון רוגז, וואָס זי, סארא גלאס, דאַרף דאָ זיצן און וואָרטן אויף עפעס אַ כענטניק. מיט יעדער מינוט איז זי געוואָרן אַלץ מער נערוועז און צערייצט. זי האָט זיך געביסן די ליפן, די הענט זיינען איר געווען איבריך, אין דער זעלבער צייט זיינען אַבער אירע אויגן אַרומגעלאָפן אומרואיך איבער דעם האַלב טונקלען זאַל, וואו עס האָט גאַרנישט אויפגעהערט צו ווימלען מיט פאַרשיידענע מענטשן. וואָרעם עס קאָן דאָך זיין אַז אין דעם ווימלעניש זאַל אויך זיין ער, דער כענטניק. און אפשר וואָרט ער שוין דאָ ערגעץ אין מיטן פון אַ געזעמל? אפשר וואָרט ער גאָר אויף איר? און אפשר איז עס יענער בלאַנדער יונגערמאַן, דער מיטן ווייכן, גרויען קאַפעליוש אין האַנט? אַבער ניין, אַזאַ איידל קריסטוס פנים קאָן נישט הייסן כענטניק...

סארא איז שוין גרייט געווען צוצוגיין צום פענצטערל זיך נאָך אַמאָל איבערפרעגן צי דער יונגערמאַן איז אַמאָל נישטאָ דאָ. אויב זי איז נישט געגאַנגען איז עס נאָר געווען צו להכעיס דעם „גלוסטנדיקן“. ער איז נישט קליין אויך צו וואָרטן, פונקט ווי זי וואָרט. חוץ דעם, וואָסער פנים האָט דאָס צוגיין און פרעגן:

— איז שוין פאן כענטניק דאָ?

אין מיטן סאראס פאַרטיפטן כעסן זיך, האָט דאָס מיידל אַרויס-געשטעקט איר קאָפּ פון פענצטערל און אַ רוף געטאָן אין טומלענדיקן זאַל אַריין:

ב. דעמבלין

— פאנא גלאס!

סארא האָט זיך אַרומגעקוקט. לעבן דעם מיידלס קאַפּ, פון דער זייט פענצטערל, איז געשטאַנען אַ יונגע־מאַן העכער פון מיטעלן וואַקס, אַ ברונעט, מיט אַ שוואַרצן קאַפּ ווייך געלאַקטע האָר. איין לאַק, אַ קאַפּ־זינער, האָט זיך אים געוויקלט איבערן שטערן. אַ שטאַלצער, אַ גלייכער, אָן אַ הוט איז ער געשטאַנען אַזוי גלייכגילטיק, מיטן פנים צום טומלדיקן זאַל, פון וואָנען עס דאַרף זיך אַרויסרוקן עפעס אַ פאנא גלאס.

סארא, דערזעענדיק אים, נאָך איידער זי איז אפילו צוגעקומען נאָענט, האָט דערפילט ווי די בלוטן יאָגן איר אין פנים אַרײַן. פון דעם ערשטן בליק זיינעם, אַזאַ שטאַלצן, האָט זי דערפילט ווי זי שרומפט אַײַן! עפעס ווערט זי קלענער, קליין, נישטיק, גאַרנישט ווי סארא גלאס!

צוקומענדיק האָט דאָס מיידל, פון פענצטערל אַרויס, אַ זאָג געטאָן

צו איר:

— דער הער וועט האָבן אייערע פאַפירן.

נאָך די עטלעכע ווערטער האָט דאָס מיידל צוריק אַריינגענומען דעם קאַפּ אין יענער זייט פענצטערל און געלאָזן סאראן מיט דעם פרעמדן יונגמאַן אַליין, אויף זייער אייגן באַראַט.

סארא האָט אויף דעם יונגן מענטש אַ פאַרשעמטן קוק געטאָן. ער — צוריק — אַ שטאַלצן, אַ פון אויבן אַראַפיקן. אַט אַזוי זיינען ביידע אַפגעגאַנגען עטלעכע טריט פון פענצטערל. סארא, פון גרויס פאַר-לױרנ־קײט, האָט געשוויגן. אויך ער האָט געשוויגן. אָבער אין זיין שווייגן איז נישט געווען פאַרלױרנ־קײט נאָר עפעס גרינגשעצונג, גלייך לעבן אים וואָלט נישט געווען סארא גלאס, נאָר עפעס אַ מיידל דאַרטן, וועמען מען האָט צוגעשריבן צו זיינע פאַפירן.

„און ער האָט אפילו נישט געפונען פאַר נויטיק, דער הער, זיך פאַר איר פאַרצושטעלן“, האָט סארא אַ טראַכט געטאָן.

אַט, דאָס ביסעלעך גרינגשעצונג זיינס, איז גענוג געווען גלייך סאראן צוריקצושטעלן אין איר שטענדיק ווירדיקער פּאָזע. כאַטש אין וואַקס איז זי היבש נידריקער פון אים, האָט זי פונדעסטוועגן געטאָן אים אַ מעסט אַפּ אַזוי זייטיק, פון זיין שוואַרצן לאַק איבערן שטערן, ביז זיינע ברוין גלאַנציקע שיך און — זיך ביטולדיק צעלאַכט! סאראס פּלוצימדיק געלעכטער האָט דעם יונגמאַן עפעס ווי פאַר-טומלט. ער האָט ווי אַפגעשטעלט זיין טראַט און פאַרוואַנדערט געקוקט מיט ברייטע געעפנטע אויגן אויף דעם לאַכנדיקן מיידל. זיין מאַט-

אַליוון פנים איז געווען ערנסט איבערראַשט. עס האָט זיך געצוקט דאָס פנים זיינס, געצוקט, ביז אַ קליין כמעט פאַרלוירן שמייכלעלע האָט זיך צעשפרייט אַרום זיינע שיינע מוילוויןקלען. עפעס ווי דאָס שמייכלעלע וואָלט געפרעגט:

— וואָס לאַכט זי אַזוי דאָס מאַדנע מיידל?

כאַטש געזאָגט האָט ער גאַרנישט און געפרעגט האָט ער אויך גאַרנישט, האָט אָבער סארא, אין דעם פאַרלוירענעם שמייכלעלע אַרום זיינע מוילוויןקלען, געזען אַז דער „פאצעט“ האָט זיך ענדלעך געכאַפט אַז לעבן אים שטייט דאָ נישט עפעס אַ קליין־שטעטלדיק מיידל, אַ חלוצה אין אַ גרין קהאָקי בלווקעלע, אַ צעטומלטע, אַ פאַרלוירענע צוליבן באַגעגענען אַזאַ „וואַזשנעם קאוואַליער“! דער „פאצעט“ האָט זיכער ערשט איצט, נאָך איר אויסלאַכן אים, דערזען אַז ער האָט דאָ צו טאָן מיט אַ שטאַלצער פרייליין, אַ געענדיקטע גימנאַזיסטקע, וואָס איז זיכער אַזאַ מיוחסת ווי ער!

ווייזט אויס, דאָס ביטולדיקע אויסלאַכן אים און איר שטאַלץ אַוועקדרייען דעם קאַפּ, האָט דעם כענטניקן אויפּמערקזאַם געמאַכט אַז אייגנטלעך האָט ער גאַרנישט קאוואַליער־מעסיק געהאַנדלט קעגן דער פרייליין. ער האָט זיך דאָך אפילו פאַר איר נישט פאַרגעשטעלט! ער האָט גיך געטאָן אַ דרייסטן טראַט פאַראויס, דער יונגעראַן, ווי ער וואָלט זי געוואָלט אַניאַגן אין איר גיכן גיין איבער דער האַלב טונקעלער, טומלענדיקער שטוב. זייער עלעגאַנט, איבערטריבן עלע־גאַנט, האָט ער געפרואווט אַננעמען איר האַנט, דערביי האָט ער זייער שמייכלענדיק געקוקט איר אין די אויגן, ווי איינער רעדט, „איך ווייס שוין גוט מיט וואָס איינצונעמען אַזאַ קאַפּריזנע מיידל“:

— ענטשולדיגט, פרייליין, מיין נאָמען איז פעליקס כענטניק!

סארא האָט זייער קאַפּריזנע, אָבער זייער חנעוודיק, געטאָן אַ נעם אַרויס איר אַרעם פון זיין האַנט און שאַרף אים געטאָן אַ שניט אָפּ: — נישט וויכטיק!

פעליקס כענטניק האָט אַ ביס געטאָן זיין ליפּ, ווי ער וואָלט געטראַכט: „אָהאָ, דאָס מיידל איז שוין גאַר קאַפּריזנע“ און גלייך, גאַנץ ערנסט, איר אַ זאַג געטאָן:

— עס איז יאָ וויכטיק! פרייליין גלאַס, איר וועט דאָס דאַרפן געדענקען!

און נאָכגייענדיק איר צו די טרעפּ האָט ער שוין מיט דעם פריערדיקן חזוק־שמייכלעלע צוגעגעבן:

ב. דעמבלין

—פאָרגעסט נישט, איר זענט מיין ווייב...

סאראן האָט אַ שטיק געטאָן אין האַלדו ווען ער האָט פּלוצים, אַזוי פּראָסט און אַזוי דרייסט, אַ זאָג געטאָן „איר זענט מיין ווייב“! עס איז געווען אַ קורץ אָבער וואונדערלעך זיס געפיל. דאָס אָבער האָט ער דאָך נישט געוואוסט. אים האָט זי גאַנץ קאפּריזונע, אַזוי אמת גראנד־דאַמע מעסיק, צוגעוואָרפּן:

— יאָ? אויב עס געפעלט אייך, זאָל אייך וואויל באַקומען!

און כדי אים צו ווייזן אַז מיט אים איז זי שוין פּאַרטיק, האָט זי ריין געשעפטסמעסיק צוגעגעבן:

— דער עיקר, פּאַניע כענטניק, ווי קומט די קאַץ איבער דעם וואַסער? וואו טרעפּן מיר זיך? אין דער באַן?

זי האָט דאָס אָפּגעזאָגט זייער גיך, אַזוי גיך גלייך יעדער מינוט וואָס זי פּאַרברענגט לעבן דעם „וואַשנע־קאוואליער“ איז איר שטאַרק איבריך. און אונטערצושטרייכן אַט די איבריךייט, האָט זי גיך גענומען טריטלען אַראָפּ די טרעפּ, און גלייך ווי זי איז אַרויסגעקומען אויף דער זון־באַהעלטער גאַס, שוין געוואָלט אים לאָזן אָן אַ וואָרט און באַלד אַוועק!

פעליקס איז אויסגעקומען אַ טריט הינטער איר, טאַקע אויף דער סאַמער שוועל. די פּריערדיקע זיכערקייט, דאָס האַלב הוּקדיקע שמייכעלע, האָט אים עפעס פּאַרלאָזן. סאראס קאפּריזונע טראַציקייט, האָט אים גאָר צעטומלט. ער האָט נישטווילנדיק געהאַלטן איר אַרעם, ווי זיין גאַנץ לעבן וואָלט דאָ אָפּגעהאַנגען אָן איר אַוועקגיין. עפעס האָט ער געקוקט אויף דער מאַדנער סארא גלאס, אַ מיידל מיט אַ קורץ געשוירענעם, בלאַנדן, צעכוואַליעטן קאַפּ האָר, וואָס זיינען נאָך קאַפּ־ריזנער און פּליענדיקער ווי זי אַליין! עפעס האָט זי אים געערגערט, דאָס מיידל, זי מיט איר הולך. עפעס אַ מאַדנער הולך! אַ שוואַרץ און רויט געבלימלט זיידן קלייד, אויסגעפּאַסט ביז דער טאַליע אַזוי ענג, אַז אירע בריסט שטייען אָפּ אין זייער פּולער, רונדער פּאַרם. און פּונקט ווי דאָס קלייד איז ענג און אויסגעפּאַסט אויבן, אַזוי איז עס פּאַלביק און ברייט אונטן. אויך די אַרבל, ביז די עלנבויגן, זיינען מאַדנע! אויסגעפּאַסט, אַזש זיי פּלאַצן, נאָר אין דער הויך, לעבן די אַקסלען, פּאַרגייען זיי זיך אין צוויי בופּן, וואָס ווינטלען זיך, ווי ליידיקע, איינגעפּאַלענע באליאַנען. אָבער אַממערסטן ערגערט אים איר רויט שאַלכל! איר האָט שוין געהערט אַ מיידל זאָל אַזוי שעלמיש פּאַרוואַרפּן אַ רויט שאַלכל איבער די אַקסלען, מיט אַ דרייעק איבער דער פּלייצע

און פארנעמען עס אין א ווייכן קנופ אונטער דעם חנעוודיק געשפאלטע-
נעם גאמבעלע ?

ער איז שוין געווען אויף אן אמת ערנסט, פעליקס כענטניק. וואס
אינגלטלעך שטייט ער און פארנעמט דאס געבייזער און די קאפריזן
פון אַט דעם מיידל ? ווער איז זי דאָס ? און וואָס געהער זי אים
אַן ?

כענטניק האָט געלאָזט פּאַלן סאראס האַנט. ער האָט געמאַכט אַ
טראַט פון דעם שטיינערנעם בריקל אויפן טראַטואר אַרויף. אומ-
קוקנדיק זיך צו סאראן האָט ער גיך איר אַ וואָרף צו געטאַן :

— איר וועט מיך דאַרפן אויפזוכן אין דער באַן.

ווי אַ פּאַטש האָט ער איר דערלאָנגט מיט דעם זאַג. און עס
איז טאַקע געווען אַ פּאַטש ! אַ פּאַטש פאַר דעם פריערדיקן אויסלאַכן
אים און נאָך מער פאַר איר כסדרדיקן ביטול. אַן אפילו זיך מער אומ-
צוקוקן האָט ער גלייך זיך גענומען גיין מיט דער קרולעווסקע, אַרויף
צום זאַקסישן גאַרטן, וואו ער איז איינגעשלונגען געוואָרן פון דעם
ברייטן שטראָם מענטשן וואָס האָט געכוואַליעט אין גאַרטן אַריין.

סארא איז געבליבן געפלעפט. זיין דעצידירטקייט, זיין מיט איינ-
מאַל אַוועקגיין, האָט זי צוריק אַראַפּגעזעצט, געמאַכט זי קליין, איינ-
געשרומפן פונקט ווי פריער, ווען זי האָט אים אַזוי אומגעריכט דערזען
ביים פענצטערל. נאָר פונקט ווי זי אַליין איז ביי זיך אַראַפּגעפאַלן, אַזוי
איז ער געשטיגן אין אירע אויגן ! זיין שטאַלץ אַוועקגיין האָט איר גאָר
שטאַרק וויי געטאַן, עס האָט איר אַבער נאָך מער אימפּאַנירט :

— אַ, טאָ יעסט מענטשטשיזנאָ ! (אַט, דאָס איז אַ מאַן !)

מיט אַראַפּגעלאָזטע, איבריקע הענט, איז זי געשטאַנען און אַלץ
געקוקט אַהין, אין דער ריכטונג וואו ער איז אַוועק, אַבער ער איז
פאַרשוואונדן גלייך קיינמאַל נישט געווען !

זי האָט גענומען גיין, סארא, אין דער פאַרקערטער ריכטונג.
די שמאַלע גאַסן, וואָס ציען אין יידישן געגנט אַריין, האָבן געשוויבלט
מיט מענטשן. קנוילנווייז האָבן זיי זיך געשטופט איבער די טראַטוארן.
דער נאַכמיטאַג איז געווען אַ פאַרנער. פראכנדיקע פּערד, אין
שווער געלאָדענע וועגן, האָבן געצויגן איבער דעם שטיינערנעם ברוק.
טראמווייען האָבן פאַרקלונגען די לופט. נאָר סארא האָט דאָס אַלץ
נישט געזען. זי איז געגאנגען ווי אַ פאַרטראַגענע. פאַר אירע אויגן
האַט געשוועבט דאָס בלאַסלעך צוטומלטע געזיכט, מיט דער שוואַרצער,
קאפּריזנער לאַק איבער דעם שטערן. אַן איבערראַשטס האָט עס גע-

ב. דעמבלין

שוועבט פאר איר, דאס געזיכט, איבערראשט פון איר פלוצימדיק געלעכטער. און אין אירע אויערן האט געקלונגען, העכער ווי דאס געבראזג ארום, זיין פלוצימדיקער זאג:
— עס איז יא וויכטיק! איר זענט מיין ווייב!

קאפיטל פינף

דורך די יידישע גאסן, אין ווארשע, האבן אַ גאַנצן אַוונט געצויגן פולבאַזעצטע, פולבאַלאַדענע דראַזשקעס. די דראַזשקארעס, הויך אויף די קאַזליעס, אין בלויע היטלען מיט לאַקירענע דאַשקעס און בייטשן אין די הענט, האָבן געטריבן די דאַרע, פאַרהונגערטע פּערדלעך: „וויאַ!“ גיכער, גיכער צו דער פראַגער-בריק. פון אַלע זייטן האָבן זיי געצויגן, די פולע דראַזשקעס. פאַרבייגייער, אויף ביידע זייטן גאַס, האָבן זיך אָפגעשטעלט קוקן אויף דעם בייזן געפאַרעריי. לויט דעם בראַזג פון די אייזערנע רעדער אַן האַרטן ברוק, האָט זיך געקאַנט דאַכטן אַז גאַנץ וואַרשע מיט יידן לאַזט זיך צו דער באַן.

דורכשטופן זיך דורכן וואַקואַל איז שוין פון פאַרנאַכט אַן געווען אוממעגלעך! אויף די פּלאַטפאָרמעס, צווישן די וואַרטנדע צוגן, איז געווען מוראדיק! קינד און קייט זיינען דאַרטן דאָ! מיט יעדן איינעם, וואָס פאַרט אַוועק, איז מיטגעקומען די גאַנצע משפּחה. באַגאַזש-טרעגער זידלען זיך! באַהאַנגענע אַרום און אַרום מיט קוישן און וואַליזעס, מוזן זיי זיך שטופן אין דעם גאַנצן געדערענג זיך צו צוקריגן צו די וואַגאַנעס. ייַנגוואַרג, חלוצים, ביי וועמען דער גראַשן איז נישט קיין ממזר און כח איז נאָך דערווייל פאַראַן, זיי שלעפּן נעבעך זייער שווער געפּעק אַליין, אונטערהאַקנדיק זייטן, מיטרייסנדיק קאַפּאַ-טעס.

פּאַליאַקן, ציווילע און באַן באַאַמטע, האָבן זיך אַרומגעשטעלט ווי אויף אַ ביז וואַונדער. זיי חידושן זיך:

— וואו אײלן דאָס אַזוי די יידן, קיין פּאַלעסטינע? ...

טייל פון זיי שמייכלען שעלמיש אין די שווערע וואַנסעס אַריין.

די אויגן פינקלען צופרידן:

— גייט יידעלעך, גייט אַלע קיין פּאַלעסטינע!

אַנדערע, ערנסטע פּאַליאַקן, סודן זיך איבער אין דער שטיל:

— „טאַק“? אַזוי? פאַרן טאַקע אַוועק, די יידן? „קעפּסקאַ

בענדזשע“! וועט שלעכט זיך פאַר פּוילן, אַן יידן וועט זיין שלעכט! ...

אָט, אין דעם געדורענג האָט זיך אַרײַנגעדרייט פעליקס כענטניק. ער האָט זיך געקערעוועט רואיק, נישט געאײלט. זײַן באגאוש האָט שוין דער טרעגער אײַנגעשטעלט. אַ פּלאַץ ביים פענצטער, אין אײַנעם פון די לעצטע וואַגאַנען, האָט ער אים אויך שוין פאַרנומען. וואָסזשע דאָס געאײלט? פּלאַנטערט ער זיך מיטן וואַליזקעלע אין אײַן האַנט און אַ לײכטן מאַנטל פאַרוואַרפן אויף דער צווייטער. אין בלויון קאַפּ, דער וויכער לאַק פּלאַטערנדיק אײבער דעם שטערן, גײט ער זיך און קוקט געלאַסן אין די וואַגאַן־פענצטערלעך, פון וואַנען עס שטעקן אַרויס קעפּ ווי עופות פון ענגע שטייגן.

פעליקס זוכט נישט חלילה די סאַראַ גלאַס, דאָס „ווייב“ זײַנס. וואָס דאַרף ער זי? ביזן גרעניץ וועט ער קײַן „קנעפל“ פאַר די אויגן נישט זען. דעם גרעניץ וועט אויך דער דעלעגאַט פון פּאַלעסטינע־אַמט, וואָס פאַרט מיט אין דעם צוג, שוין באַזאַרגן. איז דאָך ערשט ביים אַרויפגיין אויף דער שיף און ביים אַראַפגיין אין חיפה! זאָל ער זי שוין זוכן? צו וואָס? עס אַרט אים נאָר, פעליקסן, טאַמער טוט זיך דאָס מײדל פּלוצים אַ שטעל אַרײַן אין זײַן וואַגאַן. אָט, דאָס אַרט אים! וואַרעם אויב יאָ. וועט עס זײַן פּאַסקודנע, אויב ער וועט נישט האַבן פאַרנומען אַ פּלאַץ אויך פאַר איר!

ער האָט זיך ענדלעך צוגעקראַגן צו זײַן וואַגאַן. דער וואַגאַן איז נאָך געווען כמעט לײדיק. זײַן קופּעי — טאַקע אײַנגאַנצן נאָך לער! זײַנע צוויי וואַליזעס און דער ברוינער, וואַלענער קאַץ, אַרומגענומען מיט לעדערנע רימענס, זײַנען געלעגן אויף דער באַנק, ביים פענצטערל. עס איז נאָך געווען טונקל אין קופּעי. בלויו דאָס בלויע נאַכטבליצל האָט געברענט. ער האָט ליכטיק געמאַכט. געלאַסן האָט ער אײַנגע־שטעלט די צוויי וואַליזעס אויף דער אויבער־פּאַליצע, אײבער דעם קאַפּ. דעם ווייכן קאַץ האָט ער צעעפנט, אים אויסגעשפּרייט אויף אַ בריווהדיק שטיק באַנק. ס'הײסט, וויל מען איז עס בלויו אַ באַקוועם פּלאַץ פאַר אײנעם, נאָר טאַמער וועט מען דאַרפן איז עס גענוג פאַר צוויי אויך... אין מיטן זײַן געמיטלעכן שפּרייטן די דעקע, האָט זיך אין דער אַפענער טיר פון קופּעי אַרײַנגעשטעלט אַ יונג פאַרל. דאָס ווייבל, אין אַ פאַרשפּעטיקט, רויט שטרויען היטעלע, האָט געהאַלטן אין אײַן האַנט אַ קליין קינד, אין דער אַנדערער, אַ ווייך פעקל פון וואַלענע צודעקלעך, פון וואַנען עס האָט אַרויסגעקוקט אַ שטיקל פּלעשל מיט אַ שוואַרץ „מאַמקעלע“ פון אויבן. דער יונגערמאַן, אין אַ פאַררוקטן, ברוינעם קאַפעליוש, האָט געהאַט בײדע הענט פאַרנומען מיט פעק און וואַליזעס.

ב. דעמבלין

אָפגעסאַפּעטע, פאַרשוויצטע, זיינען זיי ביידע געבליבן שטיין אין דער אָפּענער טיר פון דער שטילער, ליכטיקער קופּע. עפּעס זיינען זיי געווען אין פאַרלעגנהייט. לויט דעם אויפּשריפט, דרויסן אויפן וואַגאַן, איז עס דריטע קלאַס. אַבער לויט דער לערקייט און לויט דער געמיטלעכקייט, מיט וועלכער דער יונגערמאַן שפּרייט זיך דאָרטן זיין ווייכן, וואַלענעם קאַץ, דאָרף עס זיין ווייניקסטנס ערשטע קלאַס. כענטניק האָט אַ קוק געטאָן הינטער זיך, דערזען דאָס אָפּגעיאַגטע, אָפּגעמאַטערטע פּאַרל, וואָס שטייט אין אַזאַ גרויס פּאַרלעגנהייט און וואַגט נישט אַריינצוגיין. ער וואַלט געוויס צופּרידן געווען צו האָבן שכנים אַליין, אָן אַ קליין קינד. אַבער פּונדעסטוועגן:

— „פּראַשען באַרדזאַ“ — האָט ער אַ ווייז געטאָן מיט דער האַנט אויף דער אַנטקעגנדיקער פּרייער באַנק. — קומט אַריין, מיר זיינען אַלע גלייכע עולים!

דער יונגערמאַן מיט די וואַלדעס האָט אַ שמיכל געטאָן:

— נישקשה, עס פעלן נישט קיין יורדים אויך! ...

ער איז זיכער געווען, דער יונגער טאַטע, אַז דער פּיין געקלידטער בחור אין בלוזן קאַפּ, וואָס האָט אים אינגעלאָדן פאַר אַ שכן מיט אַ פּוילישן „ביטע זייער“, וועט געוויס זיך נישט כאַפּן אויף דעם דינעם ווערטער־שפּיל פון „עולים“ און „יורדים“. ער האָט אַבער אַ טעות געהאַט. פעליקס כענטניק איז נישט אַזאַ ציוניסט, וואָס פאַרשטייט באַר דעם זין פון דער היינט מאַדישן וואַרט: „עולים“. פעליקס כענטניק האָט געלערנט תנך און לייענט ביאַליקן. ער ווייס גוט דעם זין פון די ווערטער. נישט טראַכטנדיק אפילו האָט ער פּונקט מיט אַזאַ לייכט שמיכעלע צוריקגעענטפּערט:

— נו מילאַ. וועט זיין ווי אין פּסוק שטייט: עולים ויורדים... די שכנים האָבן זיך גענומען מאַכן באַקוועם. דאָס ווייבל האָט אַוועקגעלייגט דאָס שלאַפּעדיקע קינד אויף דער באַנק. זי האָט אויס־געטאָן ס'הייטעלע, זיך גלייך געמאַכט די פּריזורע און אַזוי זייטיק, מיט אַ וואונק, געפּרעגט פעליקסן:

— אַליין?

פעליקס האָט בלוזן אַ שמיכל געטאָן. אַנשטאַט ענטפּערן האָט ער זיך אויפּגעשטעלט, אַראַפּגערוקט ס'פענצטער אַזוי ווייט ווי מעגלעך און געבליבן אָן אַנגעשפּאַרטער אויף די עלנבויגנס אַרויסקוקן אין דרויסן. עס האָט אים פאַרדראַסן, „שוין היימיש! זי וויל שוין וויסן אויב ער פאַרט אַליין. אין דער אמתן ווייסט ער אַליין נישט. פאַרט ער אַליין? וועט זי זיך טאָן אַ שטעל אַריין, די סאַראַ גלאַס?...“

אינדרויסן, אויפן פלאטפארם, אינמיטן דעם גאַנצן געדרענג, האָט זיך גענומען דרייען אַ ראָד פון געשלאָסענע הענט אויף אַקסלען. חלוצים און חלוצות זיינען אַוועק אין אַ האַראַטאַנץ, ווי אַ געזע- גענונג צו פוילן. אין דער האַלב טונקעלער באַלויכטנקייט, האָט דאָס פריידיק־פאַשיכורטע יונגוואַרג פאַרוואַרפן די קעפּ אין גרויס עקסטאַז און געשאַלט אין דער נאַכטיקער, טומלענדיקער לופט אַריין:

— מי יבנה הגליל? מי יבנה הגליל!

וואָס מער די לאַקאָמאַטיוון האָבן געסיקעט און געסאַפעט און געפייפט, וואָס מער דער טומל פון די איילנדיקע, אַנקומענדיקע מענטשן איז געשטיגן, אַלץ העכער און איינגעשפאַרטער האָבן זיי געזונגען, אַלץ מיט מער עקסטאַז האָבן זיי געטאַנצט. און איידער מען האָט זיך אַרומגעקוקט האָבן שוין נאָך אַזעלכע רעדער זיך געדרייט און אַריינגע- וויקלט אין טאַנץ עלטערע און יינגערע, ווייבער און מיידלעך, און קינדער.

פעליקס איז פאַרכאַפט געוואָרן פון דעם דרויסנדיקן ווירבל. ער האָט געוואַלט אַ לויף טאַן און זיך איינשליסן אין אַזאַ ראָד און מיט- טאַנצן. ער האָט זיך אַריבערגעבויגן אין אַפענעם פענצטער איבער דער העלפט. אים האָט זיך געדאַכט: אין דעם שווינדלענדיקן ראָד, אונטן, צווישן די פאַרוואַרפענע קעפּ, האָט אים אַ בליאַסק געטאַן איר פנים, דער סאַרא גלאַסעס ליכטיק פנים מיט די פלאטערדיקע, בלאַנדע האַר. אויך דאַכט זיך, איר קול הערט ער דאַרטן.

ער איז אַראָפּ. זייטיק האָט ער זיך צוגעשלייכט, געשטאַנען צווישן דעם געטומל וואו דאָס ראָד האָט זיך עטלעכע מאָל דורכגע- דרייט פאַר אים. ניין, זי איז נישטאָ דאָ!

ער האָט גענומען צוריק אַריינגיין אין וואַגאַן. מאַדנע, נאָר וואָס האָט ער זיך געוואַלט אַריינדרייען אין געווייבל פון די לייכט־געוואַרענע פיס, מיטטאַנצן, מיט־יובלען, דאָ גאַר, פילט ער, ווי עס באַפאַלט אים אַ נאָגעניש, אַ פיינלעכע סומנעקייט אין האַרצן. איז עס צוליב דעם, וואָס סאַרא איז דאָ נישט דאָ? אַדער אפשר איז עס אַ נאָגעניש צוליב דער איינזאַמקייט זיינער ביים אַוועקפאַרן פון פוילן? יעדן איינעם באַגלייט ווער. מיט יעדן איז עמעץ דאָ. נאָר ער איינער דאַרף אַוועקפאַרן פון דעם לאַנד, אין וועלכן ער איז געבוירן און דער- צויגן, איינער אַליין, אָן איין מענטש, וואָס זאָל אים באַגלייטן. פון זיין שטאַט, ווייט אויף די ראַנדן פון פויליש־ווייס־רוסלאַנד, האָט קיינער נישט געקאַנט אַהערקומען. אפילו דער פאַטער זיינער, דער וואַלד־סוחר, האָט זיך נישט געקאַנט אַוועקרייסן און מיטקומען קיין וואַרשע. די

ב. דעמבלין

אינציקע צוויי פריינט, וואָס ער האָט דאָ, אין דער פרעמדער, גרויסער שטאָט, זעט מען אויך נישט! אויב זיי זאָלן אפילו קומען, ווער ווייסט צי זיי וועלן אים קאָנען געפינען אין דעם געדרענג?

ער האָט זיך צוריק אַוועקגעשטעלט אין דעם באַלויכטענעם וואַגאַן־פענצטערל. וואָס וואָלט ער איצט נישט געגעבן, די באַן זאָל אים נאָך איין מאָל, דאָס לעצטע מאָל, דורכפירן דורך יענעם גרויען, כמורנעם געגנט, איבער די פלאַכע פעלדער, וואו עס שטייען די אַרעמע כאַטעס מיט נידעריקע דעכער, טרויעריק געבויגן; יענער געגנט, וואו ער האָט די פריידיקסטע טעג פון זיין לעבן איבערגעלעבט.

די שטופעניש אונטן איז געוואָרן געדיכטער און טומלענדיקער. די טאַנצנדיקע געזעמלען האָבן זיך אויפגעלייזט. נאָענטע געזענגען זיך שוין. מען קושט זיך, מען כאַפט זיך אויף די וואַגאַן־טרעפּלעך נאָך אַ לעצטן האַנטדרוק. נאָר ער אַליין, פעליקס, איז דאָ גאָר דאַכט זיך נישטאָ. דער דמיון זיינער האָט אים אַוועקגעטראָגן אין וואַלד אַריין. צווישן דעם פייכטן מאַך קריכט ער דאָרטן אַרום. אַט איז דער טאַטע! ער צייכנט דאָרטן מיט אַ שטיק קרייד קרייצלעך אויף די ביימער, וועלכע מען וועט דאָרפן האַקן. פון דער ווייטנס ליגן גלייכע רייען קלאַפטער. האַלבע, געשפּאַלטענע בעריאַזע־קלעצלעך לויכטן אין דער וואַלדיקער טונקלקייט. וואסיל פאַרט דאָרטן מיט אַ פּורל. ער וויל זיך אַפּשטעלן און ער, פעליקס, צעשרייט זיך איבער דעם גאַנצן וואַלד: — נישט דאָרט, וואַסיל! די אַלכעס נעם!

אין מיטן דערינען, אין מיטן זיין פאַרטראַגנדיקייט אין היימישן וואַלד, האָבן זיך דערווייל פאַרן פענצטערל צוגעשטעלט אַ יונגערמאַן מיט עפעס אַ מיידל. מיט איין אויגנבליק האָבן זיי אים צוריקגעבראַכט אַהער, אין דער באַן אַריין. דאָס מיידל קאָן ער גאַרנישט, פעליקס. סיי ווי האָט ער קוים באַוויזן דערלאַנגען זיין פריינט די האַנט און נעמען דאָס קעסטל שאַקאַלאַד, וואָס ער האָט אים מיטגעגעבן אין וועג אַריין. ער האָט אפילו נישט באַוויזן צו כאַפן דעם נאָמען פון דעם מיידל. ער האָט בלויז געזען אַ ברונעט פנים אונטער אַ ברייטן, ווייסן הוט, וואָס האָט פריינדלעך אַרויפגעקוקט צו אים. ער האָט נאָך אויס־געשטרעקט זיין האַנט צו איר, אַבער, צו קורץ! זי האָט אים געשיקט אַ לופט קוש און עפעס אַריינגעוואָרפן אין פענצטער. עס איז געווען אַ קליין בינטעלע שפעטהאַרבסטיקע, רויטע רויזן. פעליקס האָט זיך געטאַן אַ גיכן בויג אַרויס. ער האָט געוואָלט כאַטש נאָך איין מאָל זען דאָס מיידל, וואָס האָט אומבאַקאַנט אים געגעבן בלומען אין וועג אַריין. ער האָט שוין אַבער גאַרנישט געזען! אַ מאַסע קעפּ, אַ וואַלד

צוויי און א דריטער

מיט פאכנדיקע הענט האט זיך געוויגט פאר די פענצטערלעך, פאר די אויגן. ביסלעכווייז האט זיך דער צוג פארביי גערעדלט פארביי דער מאסע. א לאמפ האט פארבייגעבלענדט. נאך איינער. דער לאקא-מאטיוו האט זיך פארקערעוועט. דער וואקזאל מיט די פאכנדיקע טיכלעך האט זיך אפגערוקט אלץ ווייטער. די לאמפן זיינען געווארן שיטערער. די נאכט איז אנטקעגן געקומען א געדיכטע, א פינצטערע. דער לאקאמאטיוו האט זיך צעפייפט מיט א מוראדיקער רוגזה און גענומען רעדלעך איבער די רעלסן אוועק, ווייט אין דער נאכט אריין מיט א הילכיקן געברום.

קאפיטל זעקס

א גאנצע נאכט איז די באן געלאפן אן איין אפשטעל. פארביי די וואגאן פענצטער האבן דורכגעשוועבט האלב-באלויכטענע, דרימלענ-דיקע סטאנציעס, אויסגעלאשענע כאטעס, וואכע, דורכשטעכנדיקע לאמטער-אייגלעך פון באן-וועכטער, וואס וועקסלען איבער דעם צוג אויף זיין ריכטיגן וועג; אלץ, אלץ האט זיך פארבייגעטראגן אין א שווינדלענדיקן געדריי.

די גאנצע נאכט איז פעליקס כענטניק געזעסן מיט דער נאז אין שויב און געגלאצט אין דעם פרעמדן, טונקלען דרויסן. ארום אים, די גאנצע קופעי מיטפארער, איז געשלאפן. זיצנדיקע, מיט די נעז אויף די אייגענע ברוסטן, האבן טייל געכראפעט, אנדערע האבן גע-סיקעט און געפייפט. דאס ווייבל, אויף דער אנטקעגנדיקער באנק, איז געלעגן איינגעוויקלט און פארנומען פונקט אזויפיל ארט וויפיל איר פיצעלע קינד.

אין קופעי איז געווען טונקל. דער גרויסער עלעקטרישער לאמפ איז געווען אויסגעדרייט. בלויז דאס קליינע נאכטבליצל האט שוואך געלויכטן און אנגעפילט די קופעי מיט א טונקלע בלויקייט. פעליקס כענטניק האט צוליב דעם געקאנט זען דעם נאכטיקן דרויסן קלאר און אויף ווייט — ווייט אוועק! אפילו איין איינציקער בוים איז פון זיין אויג נישט פארלוירנגעגאנגען.

די באן איז געלאפן אלץ מער צו דרום. דעריבער, ווען אין דער פרי, די זון האט זיך צעשיינט, האט פעליקס דערזען עפעס גאר אן אנדער וועלט! וואס בענטער צו דער רומענישער גרענעץ, אלץ זוניקער די פעלדער! אין זיינע געגנטן איז איצט אזוי גרוי! שארפע תשרי-

ב. דעמבלין

ווינטן בלאָזן שוין דאָרט! כמורנע רעגנס בייטשן די איינגעפאלענע כאַטעס איבער זייערע שטרויענע דעכערקעפּ. באַלד — באַלד וועט אַ שניי אויספאלן! און דאָ באַקט די זון נאָך אַזוי וואַרעם, דער הימל איז אַזוי לויטער!

אין האַלבן טאָג האָט זיך די באָן ענדלעך אָפּגעשטעלט. אויסלאַנד! ס'ערשטע מאָל איז פעליקס כענטניק אין אויסלאַנד. כאַטש וואָס האָט זיך דאָ געביטן? קיין טייך איז מען דאָ גישט אַריבער, קיין בערג אַוודאי נישט, דאָך אויסלאַנד!

פון דער סטאַנציע, אַ קליין הויז לעבן דער ליניע, האָט זיך געטאָן אַ לאָז אַ כאַפטע באאַמטע. נאָך איידער זיי האָבן זיך דערנעבן טערט צום צוג איז שוין דער דעלעגאַט, וואָס פאַרט מיט, אַראָפּגע- שפּרונגען מיטן באַרג פאַספאַרטן און פאַפירן אין די הענט. די באַ- קנעפלטע גרעניץ-אַגענטן האָבן אים אַרומגערינגלט, ווי ווייבער אַ חרובדיק קינד. עס זאָל עס נאָר קיין גוט אויג נישט געשען!

דער מיט זאַמד אויסגעשיטער פלאַטפאַרם איז געווען לער. פון די וואַגאַנען פענצטער האָבן יידן און יידענעס, בחורים און מיידלעך אַרויסגעשטעקט די קעפּ, אַרומגעשמעקט אַלע זייטן, אָבער מורא געהאַט אַ פּוס אַראָפּצושטעלן. דער צוג האָט נאָר טראַנויט-רעכט. איז ווי מעג מען אַראָפּגיין?

באַלד איז געוואָרן אַ געלויפּעריי צום שטייענדן צוג. פון אַלע זייטן, ווי אויפגעבונדענע, צעשראַקענע עופות, האָבן זיך אַ לאָז געטאָן גויעס אין ברייטע פאַרביקע ספּודניצעס, יונגע שיקסלעך אין ליכטיק קאַלירטע כוסטקעס, באַרפיסע שקצים מיט צעכראסטעטע העמדלעך, אַלע, אַלע האָבן זיי זיך אַ לאָז געטאָן צום צוג מיט פולע קערב וויינ- טרויבן. זינט די יידן לעבן האָבן זיי נאָך אַזויפיל וויינטרויבן נישט געזען. אין פוילן טראַגן „ס'גאיעס" אַזוי אַרום קאַרטאַפּל, ציבעלעס, אָבער וויינטרויבן? שוואַרץ גלאַנציקע און מאַט גרינלעכע, אַזש די טוי ליגט נאָך אויף זיי! איז ווי קאַן מען זיך דאָ איינהאַלטן און נישט אַראָפּגיין אויפן פלאַטפאַרם? אַן ס'פאַרחלשטע מויל וואַסערט אַזוי און ס'האַרץ ציט און טרייבט!

צום ערשט האָבן געפרואוויט אַ פאַר דרייטע יונגען, חלוצים. נאָר אַז יידן האָבן געזען: „שאַ, מען טוט גאַרנישט?" איז דער צוג געוואָרן ליידיק, אַזוי ליידיק אַז מען האָט אַזש געקאַנט אַ וואַליזקע אויף דער פּאָדלאַגע דערזען!

די באָן וועט דאָ שטיין לאַנג. ביז די גרענעץ באאַמטע וועלן איבער- קוקן אַזויפיל הונדערטער פאַספאַרטן, זיי סטעמפלען, קאַן מען זיך מיט

גענוג וויינטרויבן אַנשלינגען! אַגב איז נאָך ראש השנה, אַ שיהחינו האָט מען שוין געמאַכט, מעג מען דאָך הנאה האָבן!

דער עולם איז באַפאַלן די קערב טרויבן, ווי אויסגעהונגערטע בינען אַ בלומענקוסט. אויך פעליקס איז אַרויס אויפן פלאַטפּאָרם. נאָך אַ גאַנצער נאַכט זיך קורטשן און קנאָדערן ביים פענצטער, זיינען די גלידער מיד און איינגעשלאָפן. עס ווילט זיך אַביסל איבערגיין און אויפטוייען די פיס. און, צו וואָס זיך נאָרן? אויך אַ שקאַרמיץ טרויבן!

ער האָט גענומען די טרויבן, געגאַנגען מיט זיי לענג אויס דעם צוג, ביז ביי זיין פענצטערל, האָט ער עס אַרויפגעגעבן דעם יונגן ווייבל, וואָס איז געשטאַנען מיטן קינד אויף די הענט און אַרויסגעקוקט צום וויינטרויבן-יאַריד, וואָס גייט דאָרטן, אונטן, אָן, אָן איר! דאָס האָט ער זיך באַזאָרגט אויף שפעטער, פעליקס כענטניק, ווען דער צוג וועט נעמען גיין. עסן איצט, גייענדיק איבער דער פלאַטפּאָרם, ווי אַלע, דאָס קאָן זיך פעליקס כענטניק נישט דערלויבן. עס איז נישט לויט זיינע געוואוינהייטן! עס איז נישט לויט זיין אַרט האַלטן זיך, לויט זיין אַנטון און אַוודאי נישט לויט זיין געשמאַק!

עטלעכע מאָל איז ער זיך דורכגעגאַנגען הין און צוריק, לענג אויס דעם צוג, ביז עס האָט אים אַנגעהויבן לאַנגוויילן, איז ער צוריק אַריין אין וואַגאַן און זיך ווידער געזעצט אַרויסקוקן דורכן פענצטער. ווען נישט די ריזיקע אַנצוטערעפן זיין „ווייב“, די סארא גלאס, וואָס מוז אַוודאי זיין אין וועלכער קופעי מיט אַ גרופע חלוצים, וואָס זינגען און טאַנצן און טומלען, וואָלט ער זיך איצט, פון לאַנגווייל, דורכשפאַצירט די וואַגאַנען, זען ווער אַלץ עס פאַרט, אפשר פאַרן באַקאַנטע! אַזוי אַבער? ער וועט דאָס נישט טאָן! אַזאָ מיידל קאָן נאָך איינפאַלן אַז ער איז זי געגאַנגען זוכן! איז שוין זיכערער צו זיצן דאָ, ביים פענצטער, און אַרויסקוקן אויף דעם יאַריד.

אויך דאָס איז אים נמאס געוואָרן. ער האָט אַריבערגעהויבן דעם בליק צו דער סטאַנציע, וואו אין אַ פענצטער, איז געזעסן די חברה אַגענטן און געוואָרפן די פאַספאַרטן פון איינעם צום אַנדערן. איינער האָט געשריבן, איינער האָט געקלעקט און איינער האָט געקלאַפט מיט אַ סטעמפל, ווי ער וואָלט געקאָועט פערד. פעליקס האָט הנאה געהאַט פון דעם, וואָס די „אומזיסטע פרעסערס“ שוויצן דאָרטן! פוילישע יידן פאַרן קיין ארץ ישראל האָבן די רומענישע גרעניץ באַאַמטע אַ שטאָך אַרבעט!

ב. דעמבלין

ער האָט ווידער געקוקט אויף דעם פילפאַרביקן, טומלענדיקן עולם וואָס ווימלט אַרום אין אַלע ווינקלעך. ער האָט גאַרנישט געזוכט, פעליקס, און גאַרנישט דערוואָרט צו געפינען. גלאַט אַזוי וואַנדערן די אויגן זיינע. נאָר אַט האָבן זיי זיך עפעס פאַרטשעפעט. אַ ביסל רויט האָט אַ בלאַסק געטאַן פון ווייטנס.

אַט איז זי דאָך! אַט איז דאָך איר שאַכל, דאָס רויטע שאַכל מיטן דרייעק אויף דער פלייצע!

איידער פעליקס האָט נאָך צייט געהאַט אַפצוכאַפן דעם אַטעם פון דעם אומגעריכטן פלאַם אין די אויגן, וואָס דאָס שאַכל האָט אים געטאַן, האָט זיך סארא אויסגעדרייט פון אַ שיקסל, מיט אַ שקאַרמיץ וויינטרויבן אין אירע הענט. אַ לאַכעדיקע איז זי געגאַנגען לעבן עפעס אַ הויכן בחור, אין אַ ווייס העמדל מיט אַ ברייט־איבערגע־לייגטן קאַלנער. לויט איר גיין האָט זיך געקאַנט דוכטן אַז דאָס גייט זי גלייך אַהער צו פעליקסעס פענצטערל!

פעליקס האָט געוואַלט אַריינכאַפן דעם קאַפּ אינווייניק, נאָר ביז היינט ווייסט ער נישט פאַרוואָס ער האָט דאָס נישט געטאַן. צי איז דאָס געווען ווייל ער האָט בעסער געוואַלט זען דעם צעכראַסטעטן בחור, וואָס איז מיט איר געגאַנגען, וועמען זי האָט אַזוי דרייסט געוואָרפן טרויבן אין מויל אַריין, אַדער איז עס טאַקע זי אַליין, די סארא גלאס, וואָס האָט אים אַזאַ בלענד געטאַן מיט איר בלאַנדער ליכטיקייט? סיי ווי, דעם קאַפּ האָט ער שוין נישט אַריינגענומען. פאַרקערט, ער האָט זיך טיפער אַרויסגעבויגן. אַלע וויילע איז זי אים פאַרלוירנגעגאַנגען אין די געדיכטע מענטשן־געזעמלען. אין אַ מינוט אַרום ווידער זיך אַ באַוויזן געטאַן און ווידער פאַרלוירנגעוואָרן. און יעדעס מאָל, וואָס נענטער זי איז געקומען, אַלץ דייטלעכער האָט ער געהערט איר לאַכן. ער האָט זיך גוט איינגעהערט, פעליקס, עפעס האָט עס אים איצט גאַרנישט געקלונגען אַזוי חוזקדיק, איר לאַכן. פאַרקערט, אַזאַ האַרציק, אנגענעם געלעכטער האָט ער נאָך קיינמאַל נישט געהערט.

— איז, אפשר האָט זי דאָן, אין פאַלעסטינע אַמט, אין וואַרשע, אויך אַזוי אומשולדיק געלאַכט? און ווער איז דאָס דער בחור, דער צעקנעפלטער חלוץ? פון וואַנען אַזאַ נאָענטקייט? אַזש וואַרפן אים טרויבן אין מויל אַריין?

פעליקס האָט זיך כלומרשט גאַנץ רואיק אויפגעהויבן, אַזוי רואיק, ווי ער וואַלט זיך אַליין איינגערעדט אַז, אייגנטלעך, וואָס איז ס'געלויף? און אַראָפּ פון וואַגאַן. ער האָט אַבער אַזוי אויסגערעכנט אַז ביים

אַראַפּגיין זאָל ער איר אויסקומען, אַזוי גאַנץ אומגעריכט, גלייך אין פנים אַריין!

נאָך שטייענדיק אויפן וואַגאַן־טרעפּל האָט זי אים דערזען. פעליקסן האָט עפעס אַ זעץ געטאַן אין האַרץ. נאָר זי, גאַרנישט! זי זאָל דאָס געווען אַ פינטל טאָן מיט אַן אויג! ערשט, ווען ער איז דריסט געגאַנגען איר אַנטקעגן, און צוגעקומען זייער נאָענט, האָט זי, טייטלענדיק אויף אים מיט אַ שוואַרצער ווינטרויב צווישן די צוויי פינגער, אַ זאָג געטאַן צום חלוץ כלומרשט אין שפּאַס און אפשר אין גרויס ביטול: — מיין מאַן!

טאַמער איז דאָס נאָך ווייניק געווען, האָט זי גלייך אים גענומען שטופן אַ שטענגעלע ווינטרויבן אין מויל אַריין, אים, פעליקס כענטניק, אַ שטענגעלע ווינטרויבן אין מויל אַריין!

פעליקס האָט שאַרף אַוועקגעדרייט זיין קאַפּ. אָבער ווייל ער האָט צוגענומען דאָס פנים האָט זי דווקא נאָכגעשיקט איר האַנט מיטן שטענגעלע! פעליקס האָט זיך דערפילט ווי עפעס אַ נאַרישע ציג, וועמען מען שטרעקט אַ שטרוי אונטערן בערדל... נאָר נאָך נאַרישער איז געווען זיין לאַגע, ווייל עס קאָן דאָך זיין אַז זי מאַכט זיך בלויז אַ גוטמוטיק געלעכטער און ער ווערט שוין ערנסט און ביי, און זיינע מוילוינגלען דראַדלען זיך שוין אָן, ווי אויסצושיסן, מיט אַ באַלידיקונג! כאַטש וואָס בייז צו זיין האָט ער גראַד יאָ. וואַרעם וואָס עפעס דערלויבט זי זיך אים צו רופן אַזוי עפנטלעך „מיין מאַן“? באַשר מ'האָט זי אַרויפגעשטעלט אויף זיין סערטיפיקאַט? און וואָס עפעס שטופן ווינטרויבן אין מויל אַריין? ווער איז ער איר? עפעס אַ סמאַרק אירס? ווי קומט ער בכלל צו איר? ער, אַ וואַלד־סוחר, אַ געבילדעטער מענטש אין פויליש און העברעאיש, אַן אַנגע־זעענער ציון־טוער, וואָס האָט אפילו נישט געדאַרפט דורכמאַכן קיין הכשרה כדי צו קריגן אַ סערטיפיקאַט! און זי? עפעס אַ מיידל, אַ חלוצה דאַרטן!

פעליקס האָט ווידער געהאַט אַ געפיל זי צו טאַן אַ לאַז שטיין מיטן חלוץ, פונקט ווי ער האָט געטאַן אין וואַרשע, אויף קרולעווסקע גאַס. ער האָט דאָס אָבער נישט געטאַן. עפעס האָט ער מורא געהאַט זיין אַוועקגיין זאָל נישט פאַרקומען זייער נאַריש. ער האָט, הייסט עס, נישט קיין שכל צו פאַרנעמען אַ וויץ?

כדי זיך אויסצודרייען פון דער ציגענער לאַגע, האָט ער אַ געצוואונגענעם שמייכעל געטאַן צום חלוץ:

— און ווי געפעלט אייך „מיין ווייב“?

ב. דעמבלק

ער האָט איר, הייסט עס, צוריקגעדינט מיט דעם זעלבן קאָמפּ-לימענט.

פאַר יצחק, סאראס באַגלייטער, איז די פּלוצימדיקע באַגעגעניש מיט סאראס „מאַן“, דעם אויסגעפּוצטן פּראָנט, וואָס האָלט זיך אַזוי שטייף, געווען זייער אמוזירנד. עס האָט אים געפאַלן סאראס אויס-לאַכן אים, דעם „מאַן“, איר חוּזק טאַן, ספּעציעל דאָס שטופּן אים די טרויבן אין מויל אַריין דווקא ווייל ער דרייט אַוועק דעם קאַפּ. סאראס האַלטונג צו אים אַליין, די לעצטע עטלעכע טעג, האָט יצחק בכלל צעטומלט! אנשטאט אים כסדר אַוועקשטופּן רירט זי זיך נישט אָן אים אַ טריט. און איצט, ווען ער זעט נאָך ווי זי איז אַזוי מבטל דעם פּראָנט, איז ער זיכער אַז סאראס באַצייאונג האָט זיך צו אים גאַר געביטן.

סארא, נאָך אַלץ אַ לאַכעדיקע פּון פעליקסעס אַוועקדרייען דעם קאַפּ, האָט גענומען גיין. יצחק, — נאָך. האָט שוין פעליקס קיין ברירה נישט געהאַט ווי אויך מיטגיין.

אין דרייען האָט מען אַבער נישט געקאַנט גיין צוליב דעם שטופּעניש אויף דעם שמאַלן פּלאַטפּאַרם, איז ער, פעליקס, עפעס כסדר אויסגעקומען פּון הינטן, און דווקא לעבן דעם חלוק, ווי ער וואַלט זיך נאָכגעשלעפט נאָך דעם דאַרן באַקסער! ער האָט אַוודאי געוואַלט זיי לאַזן אַוועקגיין, ווי צוויי אויסגעשפּאַנטע פּערד פּון אַ וועגעלע אַרויס און אַליין זיך אַריינכאַפּן צוריק אין וואַגאַן, אַבער ווי גייט מען דאָס אַוועק אָן אַ וואַרט? און ווען יאָ שוין עפעס זאָגן, וואָס זאָל ער זאָגן? אַ גוטן טאַג? ער פּאַרט דאָך מיט זיי אין איין באַן!

סארא גייענדיק פאַראויס, האָט גאַרנישט געטראַכט פּון פעליקסעס זאַרג. זי איז געווען פּריילעך און לאַכעדיק. ער לאַזט זיך נישט וואַרפּן קיין טרויבן אין מויל אַריין, זאָל ער זיך נאָכשלעפּן אַזוי! אַגב, צו וואָס האָט זי יצחק, אויב נישט צו פאַראינטריגירן דעם שטאַלצן פעליקס כענטניק?

אַט אַזוי וואַרפּנדיק יצחקן איין טרויב נאָך דער אַנדערער אין מויל אַריין האָט זי דערווייל אויף כענטניקן, אפילו נישט אומקוקנדיק זיך, אַ ווייז געטאַן מיט איר פאַרויסט הענטל:

— איר האָט שוין געזען אַזאַ „מאַן“, יצחק? אַ גאַנצע נאַכט פּאַרט ער מיטן „ווייב“ אין איין באַן און ווייסט אפילו נישט וואו זי געפינט זיך!

קאָפּיטל זיבן

דאָס האָט בלוזי ער, פעליקס כענטניק, געמיינט אַז סארא ווייסט נישט וואו ער געפינט זיך. אין דער אמתן האָט סארא נאָך נעכטן, אין וואַרשע, אין סאַמע געדרענג אויף דער פּלאַטפאָרמע, אויסגעזוכט דאָס פענצטערל אין וועלכן ער איז געזעסן און זיך געמאַכט אַ גוטן סימן וועלכער וואַגאַן דאָס איז. זי האָט אויך, גאַנץ בכיוון, זיך איינגעפּלאַכטן אין חלוצים-קראַנץ טאַנצן אַ האַראַ לעבן זיין פענצטער. און ווען זי האָט פאַרוואַרפּן דעם קאַפּ אין טאַנץ-עקסטאַז האָט זי אים גוט געזען, ווי ער בייגט זיך אַרויס און זוכט זי אַרום. ערשט ווען ער איז פאַר-לוינגענאַגען פון באַלויכטענעם פענצטער, ווען זי האָט פאַרשטאַנען אַז אַט-אַט קומט ער אַראָפּ אונטן, איז זי פאַרלוינגעוואָרן פון מיטן טאַנץ אין רעכטן געדרענג אַריין.

ערשט אין מיטן דער נאַכט, ווען די קבוצות זיינען געווען פאַרנומען אין זינגען, אין לוסטיקע שפּילערייען, ווען קיינער פון איר חברה, אפילו נישט די חלוצות, האָבן זי געקאַנט אין עפעס פאַרדעכטיקן, האָט זי זיך אויפגעוויבן פון מיטן קרענצל אַרויס און זיך אַוועקגעלאָזט איבער די ענגע, פאַרלייגטע וואַגאַנעס. זי איז כלומרשט געגאַנגען צוליב נייגער, סארא גלאס, הייסט עס, וויל זען ווער עס פאַרט אַליץ קיין ארץ ישראל. אויך שפעטער, אַז זי האָט זיך ווידער געטאַן אַ שטעל אויף און אַרויס פון איר געפאַקטער קופעי, איז עס געווען בלוזי... „אויסצוגלייכן די אנדרימלטע פיס“. אין דער אמתן זיינען אירע אַפטע מאַרשן איבער די וואַגאַנען, וואו מענטשן זיינען געזעסן אויף זייערע פעק אַזוי צוואַ-מענגעדריקט אַז זיי האָבן זייערע פיס נישט געפונען, געווען צוליב דעם אומרן! אַן אומרן, וואָס האָט זי נאָר געטריבן זען: „וואָס טוט דאָרט דער מאַן אירער“? אַט דער שטאַלצער בחור, וואָס האָט געהאַט דעם כח זי צו לאָזן שטיין אויף דער גאַס און אַוועק אפילו זיך נישט אומ-צוקוקן!

וואַרעם סארא גלאס איז נישט פון די מיידלעך, וואָס שלינגען אַראָפּ אַזאַ באַליידיקונג! בפרט ווען דער יונג האָט דאָרטן עפעס אויפגע-ראַעט אין איר האַרץ. סארא גלאס איז אַ פרוי און זייער אַ יונגע פרוי דערצו. עס איז שווער פאַר אַ פרוי צוצוגיין צו דעם מאַן, וואָס האָט זי פאַראינטריגירט, מיט אַ גלייכן, דירעקטן וועג, נישט ווייל זי — די פרוי — וויל דאָס נישט, נאָר ווייל דער מאַן קאַן אַזאַ דירעקטן קלאַרן וועג נישט פאַרנעמען. דעריבער מוז זי, די פרוי, גיין מיט אומוועגן, און סארא גלאס האָט זיי גענוג, די אומוועגן!...

ב. דעמבלין

ערשטנס מוז זי פארדעקן יעדן חשד ביי די חברה פון איר קבוצה, וואָס האַלטן בכלל צוויידייטיקע אייגלעך אויף איר. ווען אירע מאַרשן איבער די וואַגאַנען זאָלן נאָך ווערן אויפפאַלנד, וואָלט איר גאָר אוממעגלעך געווען זיך צו האַלטן מיט זיי צוזאַמען. צווייטנס מוז זי געדענקען אָן פעליקס כענטניק, טאַמער זעט ער זי דורכשפאַנען, זאָל ער נישט מיינען אַז דאָס לויפט זי אים זוכן!

דעריבער טאַקע האָט זי דאָס נעכטן, גלייך ווי זי איז אַריין אין וואַגאַן און דערפילט אַז זי געפינט זיך מיט „אים“, דעם „מאַן אירן“, אונטער איין דאָך, גלייך אַנגעהויבן דערנענטערן צו זיך דעם יצחק, אַט דעם הויכן הייזעריקלעכן בחור, וועמען זי האָט ביז איצט געהאַלטן פון זיך אַזוי דערווייטערט, וואָס מער צודרינגלעך ער איז צו איר געוואָרן. איר וויבלעכער אינסטינקט האָט איר אונטערגעזאָגט, אַז איצט קאָן ער איר צוניץ קומען, דער האַלב נאַרעשלעכער, גוטער יצחקי. דורך אים און מיט אים וועט זי קאַנען שלאָגן דעם שטאַלצן כענטניק, דער בחור מיט דער קאַפּריזנער לאַק איבערן שטערן.

יצחקן איז נעבעך גאַרנישט איינגעפאַלן אַז סאַראַס פּלוצימדיקע צוגעלאָזנקייט איז ווייל זי דאַרף אים פאַר אַ... בייטש! דער גליק-לעכער יצחק! עס איז גענוג געווען סאַראַ זאָל אים, אין מיטן פריי-לעכסטן שפּיל, אין מיטן לעבעדיקסטן געזאַנג, טון אַ רוף: — קומט יצחקי, מיר וועלן זיך דורכגיין איבער די וואַגאַנען — ער זאָל לאָזן אַלץ און אַלעמען און שוין שטיין ביי איר זייט!

אויך היינט, גלייך ווי דער צוג האָט זיך אָפּגעשטעלט אויף דער רומענישער זייט, איז זי אַראָפּ מיט יצחקן אויף דער פּלאַטפאָרם און געכאַפט כלומרשט אומשולדיק אַ קוק אין פעליקסעס פענצטערל. און דאָס שפּעטערדיקע וואַרפּן יצחקן טרויבן אין מויל אַריין, איז אויך געווען אים צוליב, פעליקסן, עס זאָל אים דאַרטן אפשר אַ דריי טאָן ערגעץ און אַרויסטרייבן אים פון זיין אָפּשגעשלאָסן ווינקעלע. אויך דאָס באַגעגענען אים, באַלד ביים אַנטקעגנקומען, מיט אַ שטענגעלע טרויבן צו דער נאָז, איז אויך געווען אַ ווייבעריש כּיטרע גענגעלע אירס, אַ גענגעלע דעם שיינעם, שטאַלצן יונג אַראָפּצוקלאַפּן פון זיין הויכן געשטעל.

וואַרעם נאָך אין וואַרשע, גלייך ווי ער איז אַזוי שטאַלץ פון איר אַזועק, האָט סאַראַ דערפילט אַז אַט דער בחור, מיט דעם כּח זיינעם, האָט זיך אַריינגעריסן אין איר צעטומלט לעבן מיט אַזאַ קראַפט אַז גאַרנישט וועט שוין דאָ אימשטאַנד זיין אים צוריק אַרויסצורייסן!

אן אנדער מיידל וואלט מסתמא פון אזא ברי זיך גלייך אפגע-
 טראגן א געפלעפטע, אן אפגעזענגטע, א דערנידריקטע! סארא אבער
 שטאמט פון די גלאטעס! זי האט דווקא ליב צו גיין דער געפאר
 אנטקעגן. זי האט גראד ליב צו קריגן אירס דווקא נאך א קאמף. פייגע-
 לעך, וואס פליען אליין אין בוזעם, האט זי פיינט! דעריבער, אנשטאט
 זיך אפצוטראגן, האט זי גאר אנגעהויבן ארבעטן מיט אלע אירע
 חושים, מיט אלע ווייבערשע גענגעלעך, ווי אזוי דעם בחור צו זיך צו-
 צובינדן. פון דאן אן איז דאס יעדער טריט אירער געווארן א
 פאראויסגעפלאנטער, אן אויסגערעכנטער. און דעריבער טאקע, ווען
 ער איז פריער אריין צוריק צו זיך אין וואגאן אן אנגעדראדלטער, א
 בימער, וואס זי האט אים אזוי באליידיקט אין דער אנוועזנהייט פון
 עפעס א חלוץ, האט זי, סארא, דאס „ווייב“ זיינס, אפילו א בליק אים
 נישט געשאנקען! זי איז זיך ווייטער געגאנגען מיט יצחקן א
 פריילעכע, א לאכעדיקע, גלייך יענער, אין פענצטערל דארטן, וואלט זי
 לחלוטין נישט אנגעגאנגען!

און דאך האט סארא, מיט אלע אירע ווייבערשע חושים, זיך
 נישט געכאפט אז אויך פעליקס מאכט דא ערגעץ אן אנשטעל. אט
 גייט ער צוריק אין זיין וואגאן אריין. זי האט אים באליידיקט מיט
 איר שטופן אים א שטענגל טרויבן צו דער נאָן. אָבער עס זאל אים
 אפילו אָנהויבן אָרן איר גיין מיט דעם חלוץ!

אין זיין גאַנצן שטאַלץ איז ער געשטאַנען אין פענצטער און מיט
 היבש ביטול געקוקט אראָפּ, ווי זי גייט דאָרטן מיט דעם הויכן דראָנג
 אויף דער פלאטפאָרם. קיינעם וואלט נישט אינגעפאלן אז ער קאן
 די סארא, אז ער האט מיט איר עפעס א שייכות!

דער צוג האט ווידער גערירט. פארשפעיטקטע, פארשמיעטע
 חלוצים, מיט פלעשלעך וואסער אין די הענט, האבן זיך געכאפט אויף
 די טרעפלעך, זיך נאכגעהאנגען ביז זיי זיינען צוריק אריין אין די
 וואגאנען. אין די קופעיען איז ווידער געווארן ענג. געפונענע פיס האבן
 זיך ווידער פארלוירן אין קופעס, צווישן וואליזעס, אונטער געזעסן.
 חלוצים האבן אופסניי אויפגעשאלט זייער „מי יבנה הגליל?“ דאס מאל
 איז דאס געזאנג געפאלן אויף רומענישע, צעליכטיקטע פעלדער, וואס
 האבן זיך גענומען דרייען אין א ווירבל פאר די פענצטער פון לויפנ-
 דיקן צוג.

פעליקס, א ביזער, האט זיך ווידער באזעצט אין זיין ווינקעלע.
 איצט, אז די סארא האט שוין נישט געשפאצירט פארן פענצטער,
 האט ער מער נישט באדארפט שטיין אן אנגעשטייפטער מיט דעם

ב. דעמבלין

ארויפגעצויגענעם שטאלץ. דערצו איז ער געווען מיד. די פיס זיינען אים געווען פארשטייפט. צוליבן אנטרעפן „זי“ אויף דעם פלאטפארם איז ער זיך אפילו רעכט נישט איבערגעגאנגען. פון וואלגערן זיך די גאנצע לעצטע נאכט ברעכט אים יעדער גליד. און ער וועט נאך אזוי דארפן איבערזיצן דאך נאך א נאכט, ביז, ענדלעך, מ'וועט גרייכן דעם שווארצן ים. דערווייל זיצט ער און באמיט זיך צו קוקן ארויס. דאך אין קופע, די שכנים, קאן ער נישט פארטראגן. עס איז אן אַנגעלאף און שמוציק. די מענטשן האָבן זיך נאָך נישט אויסגעלערנט זיך צו האַלטן ריין. מען עסט און מען וואַרפט לעבן זיך דעם אָפּפּאַל. מען שרייט הויך און מען קריגט זיך. ער קאן דאָס נישט פאַרטראַגן. אויך דאָס ווייבל אַנטקעגן אים קאָן ער נישט פאַרטראַגן. נאָר זי האַלט אין איין שאַפן מיטן מאַן. גלייך ער וואַלט געווען אירס אַ שיק יינגל, נישט אַ חבר אין לעבן. און דאָס קינד, דווקא אַ ליכטיקס, אַ גוטס, וואָס האַלט אין איין גאַנערן, שמייכלען און אפילו אים, פעליקסן, האָט עס שוין פאַרטשעפעט, דאָס קינד האַלט זי נישט ריין. ער וואַלט זיכער זיך אַ שפּיל געטאַן מיט דעם קינד, איז גיי נעם עס, ווען עס איז אזוי אַ!... איז שוין בעסער קוקן צום שווינדלענדיקן געדריי פון די זון באַגאַסענע פעלדער. אַט יאַגט אָן אַ פעלד מיט לאַנגע, טונקל גרינע אַרבוזן. גרויסע, שווערע, ליגן זיי אויף דער ערד צווישן געלע, וויאנענדע בלעטער. באלד יאַגט אָן אַן אַנדער פעלד מיט רונדע, געלע באניעס. און אַט קומט אַנטקעגן אַ פעלד וואו עס גליען רויטע פינטעלעך פון גרין אַרויס. ווי רויטער צעשאַטענער מאַן, ווי פּלאַמיקע פּונקען, גליען זיי, די רויטע טאַמאַטן פון אונטער די גרינע הענגלען. אויך הייזלעך, נידריקע, ליימענע, מיט שוואַרצע, קאַלטענעוואַטע ציגן אַרום זיי, שוועבן פאַרביי. לעבן אַ טיר פון אַזאַ הייזל שטייט אַ פּויערטע מיט אַ גרויסן ערדענעם קרוג און גאפיעט אויף דעם לויפנדן צוג. אויף אַ וועגל, אויסגעשניטן אין מיטן פעלד, ווי צוויי ברוינע שינעס, שלעפט זיך אַ פּויער אויף אַ צוויי רעדערדיק וועגעלע געשפּאַנט צו צוויי גע-דולדיקע פּוילע אַקסן. עס זשומעט נאָך דאָ דער שפעטער, רומענישער זומער!

אַלץ איז אזוי ניי פאַר פעליקסן און עס וואַלט באַדאַרפט זיין פּריידיק פאַר אים. ער וואַלט באַדאַרפט זיין אַנגעשטעקט מיט דער פּריידי, וואָס שאַלט פון די זינגענדיקע חלוצים צום ליכטיקן דרויסן און פון דעם דרימלענדיקן, שפעט-זומערדיקן דרויסן אַריין אין צוג. צום סוף איז ער אַבער ביז און עפעס נאַגט אים! אַבער וואָס נאַגט אים? איז עס די סומנע בענקשאַפט, וואָס האָט אים נעכטן אַרומגע-

כאָפט, גלייך ווי דער צוג האָט זיך גענומען רירן מיט אים אַוועק אויף אייביק פון זיין כמורגער אָבער דאָך ליבער היים, פון די וועלדער, אַרום וועלכע ער האָט זיינע ליכטיקע קינדער און יוגנט יאָרן פאַר-בראַכט ?

ער טוט אפילו אַ קלער, פעליקס, אַז די בייזקייט האָט יאָ עפעס אַ שייכות מיט דער סארא. נאָר ער באַמיט זיך צו פאַרגעסן סיי די בייזקייט און סיי די סארא. וואָרעם בכלל, וואָס געהער זי אים אָן ? אַט, גלייך ווי ער טוט אַ באַטרעט דעם באָדן פון ארץ ישראל פאַרשווינדט זי אין גאַנצן פון זיין געדעכעניש !

אָבער מערקווירדיק ! וואָס מער ער באַמיט זיך זי צו פאַרגעסן, וואָס מער ער שטרענגט זיך אָן זי אַוועקצושטופן פון זיין געדאַנק, אַלץ מער צודרינגלעכער קומט זי צוריק און שטעלט זיך אים ווידער אַזוי נאַענט פאַר די אויגן. אַט שטייט זי ווידער פאַר אים אין איר שוואַרץ און רויט געבלימלט קליידל מיט די שטייפע בריסט פאַראויס. ס'גע-שפאַלטענע גאַמבעלע ליגט איר אַזוי טראַציק אויף דעם הענעוודיקן קנפּ פון איר רויט שאַלכל. אירע בלאַנדע האַר פלאַטערן פאַר אים ווי פּיער-פלאַמען. זי שטייט ווי זי וואַלט זיך אַזוי גוטמוטיק, אַזוי קאַקעטיש גערייצט מיט אים ...

— נו יא, אָבער פאַרוואָס באַהאַנדלט זי אים אַזוי פון אויבן אַראָפּ ? זי מיינט אַוודאי ער וועט זיך נאָך איר נאַכשלעפּן ווי יענער חלוץ ? זי קאָן נישט פעליקסן ! ער וועט זי אפילו נישט דערמאנען אַז זי דאַרף זיין לעבן אים ביים אַרויפגיין אויף דער שיף. פאַר זיינעטוועגן קאָן זי זיך זיין וואו זי וויל און מיט וועמען זי וויל ! ...

די באַן איז אַלץ געלאָפּן אָן אַן אַפּשטעל. אויך רומעניען דאַרף זי דורכשניידן אָן אַ סטאַנציע. עס איז אַ פאַרמאַכטער צוג, וואָס גייט פון אַ פונקט, צו אַ פונקט. אויפן וועג דאַרף קיינער נישט אַרויסשטייגן און נישט איינזיצן. לויפט ער, דער צוג, און לויפט ! דאָס מאַנאַטאַנע, ריטמישע געקלאָפּ פון די רעדער מאַכט מיד, און וויגט איין. עס ווערט אויך שטילער דאָס געזאַנג. די נאַכט איז אויך צוגעפאַלן. פעליקס כענטניק האָט איינגעדרימלט אין זיין ווינקעלע. די שעה זיינען געגאַנגען פאַר אים אומבאַוואוסטע. ער האָט אפילו נישט גע-וואוסט אַז סארא גלאס איז עטלעכע מאָל צוגעקומען צו דער אויפגע-רוקטער קופע-טיר, געשטאַנען אַ וויילע מיט יצחק, געקוקט דורך דער בלויער טונקלקייט צו זיין ווינקעלע, ווי ער זיצט דאָרטן, אָן איינ-געקנאָדערטער, די נאָן אויפן וועסטל קנעפל און אַטעמט שווער.

ב. דעמבלין

ווען ער האָט זיך אויפגעכאַפּט, פעליקס כענטניק, איז געווען פאַרטאָג. דער דרויסן האָט העל געבלויט. אַ פּריש, קיל ווינטל האָט זיך געשפּילט מיט זיין לאַק. פון ווייטנס האָט דער שוואַרצער ים, ווי אַ ריזיקער שפיגל, בלאַסלעך, פּרימאַרגנדיק אַנטקעגנגעלאַנצט. ער האָט צעעפנט אַ פאַר אויגן.

די שכנים אין זיין קופּעי האָבן זיך שוין געראַיעט אַרום זייערע פעק. עס איז שוין אַנגעשטאַנען די אומרו פון ערב פאַרלאָזן דעם צוג. אויך אין אים איז אַנגעשטאַנען אַן אומרו. דער פינקטליכער מענטש אין אים, האָט נישט געקאַנט שלום מאַכן מיט דער אומבאַשטימטער לאַגע, אין וועלכער „דאָס ווייב זיינס“, אַט דאָס קאַפּרינע מיידל, שטעלט אים דאָ אַוועק. עס וועט זיין פאַסקודנע טאַמער האַלט זי זיך טאַקע באַזונדער און מען טוט אים אַ פּרעג: „וואו איז דיין ווייב?“ ...

פעליקס האָט אפילו אַ טראַכט געטאַן צו פאַרבייגן זיין כבוד, אַרייַן גיין אין איר וואַגאָן און זי „אַרייַנעמען“ צו זיך. ער איז אַבער נישט געגאַנגען. ער וועט זיך נישט שטעלן אין אַזאַ לעכערלעכער פּאַזע! ער קומט גאַר אַפּנעמען זיין „ווייב“! ... ניין! ער האָט זיך בלויז געקליגלט און געקערעוועט אַזוי, אַז ווען דער צוג האָט זיך אַפּגעשטעלט ביים האַפּן און די פאַרער האָבן זיך געטאַן אַ שאַט אַרויס מיט די געפעק פון די וואַגאַנען, זאָל ער, גאַנץ אומבאַמערקט אפילו פאַר איר אַליין, אויסקומען מיט זיינע וואַליזקעס לעבן איר, דער סארא גלאַס, וואָס איז איצט זיין ווייב, און הייסט סארא כענטניק ...

קאַפיטל אַכט

אין רומענישן האַפּן איז אַנגעשטאַנען אַ גוואַלטיקער טומל. דער לאַנגער צוג מיט די הונדערטער עמיגראַנטן האָט פייפּנדיק, סאַפּנדיק זיך געשלענגלט דורך שמאַלע געסלעך, צווישן בלינדע פאַרקאַנעס, פאַרוואַרלאָזטע קעץ און קינדער, ביז ער האָט זיך ענדלעך אַפּגעשטעלט האַרט ביים ברעג, וואו די ווייס-בכּבּודיקע שיף איז געשטאַנען פאַר-אַנקערט.

נאָך איידער דער צוג איז צוגעפאַרן האָט זיך עס דאָ אַ ביסל אָפּ-געטאַן! די שיף האָט געהודזשעט פון די גרויסע קוימענס און פון קליינעם פייפּער. זי איז געווען אומגעדולדיק, די שיף! זי וואַרט שוין אויף דעם אַנגעקומענעם יחסן היבש לאַנג! זי האָט גענומען וואַרטשען מיט אירע קאַלבעס. אירע שווערע קאַנאַטן האָבן זיך געוויקלט

אַראָפּ און אַרויף, ווי שווערע שלענג. אַרום איר, אויפן וואַסער, האָבן אַרומגעשוועבט קליינע שיפלעך, ווי פליגן אַרום אָן אומגעדולדיקן, ווייסן אַגער.

מיטן אַנקומען פון צוג איז דער יאָריד נאָך מער געשטיגן! פון די וואַגאַנעס האָט זיך אַ שפּאַר געטאַן מיט יידן און פעק. אַ שטופעניש, אַ לויפעניש, אַ געשריי! ביז, ענדלעך, אַלע זיינען געבליבן שטיין צווישן שיף און באַן, צוזאַמענגעשטופט אין איין גרויסן געזעמל.

אַט, אין דעם גערודער, אין דעם הוהאַ, האָט זיך פעליקס כענטניק נעבעך געמוזט האַלטן לעבן דער סארא גלאס ביז שפעט אין האַלבן טאָג, ווען ער האָט שוין קוים געקאַנט איבערקומען דאָס טישל מיט באַזאַמטע און באַטרעטן די שמאַלע טרעפּ, וואָס פירן אַרויף צו דער דעק פון שיף.

אַרויפגעקומען איז ער אַ צעטומומלטער פון די אַלע איבערלעב-נישן. זינט ער לעבט האָט ער נאָך אַזאַ ריזיקע שיף נישט געזען, אפילו נישט אין חלום. אין דער לאַנגער רייע, הינטער סארא, האָט ער זיך געלאָזט וואַרפּן, ווי אַ פיולקע, פון איין מאַטראַז צום אַנדערן, טרעפּ אַראָפּ און טרעפּ ארויף און ווידער טרעפּ אַראָפּ. נישט ווילנדיק האָט ער דערווייל זיך נאָכגעשלעפט נאָך איר ביז איר קאַיוטע. ער האָט אפילו נישט אַ בליק אַריין געטאַן נאָר גלייך אַוועק אין אַ ווייטערדיק קאַרי-דאַרל צו זיין קאַיוטע אין דער מענער אַפטיילונג.

אַ באַפרייטער פון אַ שווערער לאַסט איז ער אַליין צוריק אַרויף אויף דער דעק און זיך געשטעלט רואיק ביים שיפצוים אַראַפּקוקן אונטן, וואו עס ראַיעט נאָך אַלץ מיט מענטשן און געפעק. וואָס ווייניקער עס ווערן מענטשן אונטן, אַלץ גרעסער זעט זיך אָן דער ריזיקער הויפן צונויפגעוואַרפענע יידישע בעבעכעס. איצט, אַראַפּקובדיק רואיק, זעט ער ערשט ווי נאַריש עס זעען אויס די יידן, וואָס האָבן מורא אַרויסצוגעבן זייערע פעק פון די הענט. ווי זיי ווילן נעבעך, באַגאַסענע פון שווייס, אַליין אַלץ אַרויפשלעפּן מיט זיך אין שיף אַריין. זיי ווייסן נעבעך נישט, די יידן, אָן אַ מעכטיקער הייבער, ווי אַ מאַנסטער-לאַפע, וועט זיך באַלד טאַן אַ נעם צו דעם באַרג זאַכן און וועט דאָס אַזוי לייכט אַרויפהייבן און אויסשיטן אויפן דעק פון שיף, ווי אַ קינד שיט אויס אַ הענטעלע זאַמל. זיי פאַרשטייען נעבעך נישט, די אויסגעהאַרעוועטע, אַרימע מענטשן, אָן זיי קאַנען זיך פאַרגינען צו גיין אַרויף אויף דער שיף מיט לידיקע הענט און לייכטע פיס.

אַ גאַנצן טאָג איז ער אַזוי אַפגעשטאַנען, פעליקס. ער איז געווען פאַרכאַפט פון דער גיכער ריטמישער אַרבעט, וואָס איז אַנגעגאַנגען

ב. דעמבלין

ביים אַנלאַדן די שיף. פון איין זייט שלינגט זי, די שיף, דעם עולם, וואָס צייט זיך אין אַ לאַנגער רייע איבער די שטיגן און פון דער אַנדער זייט דרייען זיך די קאַלבעס, די קאנאטן וויקלען זיך און דער קלאַץ, די מעכטיקע האַנט, שלעפט אַרויף די פעק און טוט זיי אַ צעשיט לעבן זיינע פיס.

אַלץ איז געגאַנגען אַזוי געשווינד, אַז פאַרנאַכט, ווען די לאַמפן האָבן זיך אַנגעצונדן לענג אויס דעם ברעג, איז שוין דער האַפן געווען ליידיק, אַזוי ליידיק אַז אַן אומעט האַט אַרומגעכאַפט. אויסער אַ פאַר געבליבענע מידע האַפן-אַרבעטער, וואָס האָבן זיך געווישט מיט די פאַלעס פון די רעקלעך דעם שווייס, איז שוין דאַרטן קיינער נישט געווען. בלויז דער צוג איז נאָך געשטאַנען אַ פאַנאָדערגעטשעפּעטער, מיט בלינדע, אויסגעלאַשענע פענצטער. ליידיק דאַרטן! צעטרעטענע שטיקער צייטונגען ווינטלען זיך דאַרטן אויף די טרעפּ און פליען אַראָפּ איבער דעם ליידיקן, צעמענטענעם באַדן. דאָס גאַנצע לעבן, דעם גאַנצן טומל, האַט די שיף אַריינגעזויגן אין זיך, אינווייניק, אין די שמאַלע קאָרידאָרן און אויך דאָ, אויף דער דעק, וואו רעדלעך חלוצים טאַנצן שוין די ערשטע האַראַ לכבוד דער שיף.

עס איז געוואָרן נאַכט. אַ פּיף! אַ קנויל רויך! נאָך אַ פּיף און דער האַפן רוקט זיך אָפּ, דערווייטערט זיך. אַלץ ווייטער און ווייטער שלייכט זיך דאָס שווימנדיקע שטיק לעבן אַוועק פון דעם טויטן, פאַרלאָזטן האַפן. די לאַמפן אויפן ברעג ווערן קלענער, קלענער, אַזוי קליין אַז עס דאַכט זיך שוין אַ שנור פּיערדיקע קארעלן צאַנקען דאַרטן, צאַנקען ביז זיי פאַרשווינדן אין דער נאַכטיקער ים פּינצטערניש.

פעליקס איז נאָך געשטאַנען לאַנג ביים צוים מיט די אויגן אַהין, וואו עס איז נאָרוואָס אין חושך פאַרשלונגען געוואָרן אַ שטאַט, אַ באַן, אַ וועלטטייל, אין וועלכן ער האַט אַ גאַנץ לעבן אָפּגעלעבט. אַ שווערער אומעט האַט אים אַרומגענומען. דער ים אַרום יאָגט מיט אימה. פּינצטער! נישט אונטן אין ים, נישט אויבן אין הימל, נישט אַרום אין די האַריוואָנטן, זעט זיך אַ פּונק, אַ שטערן, אַ גלי! אַ חושכדיקער מדבר לויערט! די באַלויכטענע דעק, די גאַנצע שיף, ער אַליין, אַלץ זעט אויס אַזוי קליין, אַזוי נעבעכדיק, אַזוי פאַרלוירן!

ער האַט גענומען שפּאַנען איבערן דעק, פעליקס. פאַר דער צייט, וואָס ער איז געווען אַזוי פאַרטראַכט קוקנדיק אויף דער האוועניש אויפן ברעג, האַט דער עולם דערווייל זיך דאָ געראַיעט אין דעם אַרויפגע- שלעפטן באַרג זאַכן. ווי מוראשקעס האָבן זיי געשלעפט דעם באַגאוש אין די אָפענע טירן אַריין. איצט איז אויך די דעק וויסט און לער.

סומנע ציען זיך אים די באַלויכטענע, שמאַלע ברעטלעך אונטער זיינע פיס. עס דאַכט זיך ווי אויך זיי, די שמאַלע, לאַנגע דעקברעטלעך, ווילן אַנטלויפן פון דער סומנעקייט.

ער איז אַריין אין אַ באַלויכטענער טיר. שוין אויף די טרעפּ האָט ער געזען אַז בעת ער איז געשטאַנען אויפן דעק, אין קילן נאַכט ווינט, האָט דער ים דערוויל אַפּגעטאַן מיאוסע מעשים אינווייניק, אין שיף... וואו נאָר זיין בליק פאַלט ליגן צעקרוּמטע פּנימער מיט פאַר-גלייטע אויגן. אַרום זיי — פּו! בעסער נישט קוקן!

פעליקס האָט אויפגעשוידערט! אַ געדאַנק האָט אים אַ בליק געטאַן:

— פעליקס, מיט דיר טאָר דאָס נישט געשען!

מיט אימפעט האָט ער גענומען גיך שפּרייזן איבער די אַוועקגע-פאַלענע. ער האָט געוואַלט וואָס גיכער קומען אין זיין קאיוטע נאָך עפעס אַ וואַרעם בגד און גלייך צוריק אַרויס אויפן דעק! אין דער פּרישער לופט וועט מיט אים אַזעלכעס נישט פאַסירן, קיינמאַל נישט! פאַרזיכטיק, דאָך גיך, האָט ער געשטעלט זיין טראָט. ער האָט גע-שפּרייזט איבער פּיס און איבער צעוואַרפענע הענט, איבער זיצנדיקע קערפער, אַנגעשפאַרטע ביי די ווענט און אויסגעצויגענע, אין מיטן קאַרידאָר. טייל האָבן זיך געוואַקלט גייענדיק און זיך אַראַפּגעלאָזט לעבן זיין טריט.

אין קאַרידאָרל, שוין כמעט לעבן זיין קאיוטע, איז ער ראַפּטום געבליבן שטיין. אַנגעשפאַרט אַן די שטיגן, מיטן קאַפּ אַראַפּגעלאָזט אויף דער ברוסט, איז געזעסן עפעס אַ פיגור פון אַ מיידל. קיין פנים האָט ער נישט געקאָנט זען. בלויז לויט די אַקסלען און לויט דעם בינט צעשוּיבערטע, בלאַנדע האָר, האָט ער גלייך דערקענט ווער דאָס איז! ער האָט זיך גאַרנישט געריכט אַז דאָס געפינען די סארא אין אַזאַ פאַזע זאָל אים טאָן אַזאַ ריס ביים האַרץ. אַזוי פיל מענטשן דורכגע-היפערט, קראַנקע, צוקרומטע, מיט חושכדיקע פּנימער און, גאַרנישט! דאָ, פּלוצים, נאָדיר! ווער איז דען די סארא צו אים? נישט אַזאַ פּרעמדער מענטש פּונקט ווי אַלע? דאָך איז ער געבליבן שטיין לעבן איר און קאָן נישט ווייטער אַ טראָט טאָן. ער קאָן נישט פאַרבייגיין און זי לאָזן זיצן. ער מוז עפעס טאָן! אָבער וואָס זאָל ער טאָן?

ער האָט זיך אַנגעבויגן, פעליקס, איר אונטערגעהויבן דעם קאַפּ:

— פאַנג אַ גלאס!

זי האָט אויף אים אַ האַלב פאַרגלייזטן קוק געטאַן און צוריק פאַרמאַכט די דינע אויגן שפעלטעלעך.

ב. דעמבלין

וואָסזשע טוט ער איצט ? אפשר זי אַרויסטראַגן אויפן דעק ? ניין, ער וועט דאָס איצט נישט קאָנען ! מיט אים אַליין דרייט זיך שוין דער קאַפּ. די קניען ווערן אים ווייך. איבער די שיפע שטיגן וועט ער זיכער פאַלן מיט איר. בעסער זי אַריינטראַגן אין איר קאָיוטע אויפן בעטל אַרויף. אויפן דעק שפעטער !

ער האָט זיך נאָך אַמאָל אַראָפּגעבויגן. טשיפקעס איז ער געבליבן לעבן איר. ער האָט פּאַוואַליע אויסגעקערעוועט איר קאַפּ און אים אַוועקגעלייגט צו זיך אויפן אַקסל. דערנאָך האָט ער אַרומגענומען מיט ביידע אַרעמס איר ווייכע, מיידלשע טאליע. מיט כח האָט ער זיך געטאָן אַ שטעל און אַ גלייך אויס. איצט האָט ער גענומען מיט איר גיין.

עס איז אים אָנגעקומען זייער שווער דאָס קערעווען זיך מיט סאראן אין די אַרעמס, צווישן די אַוועקגעפּאַלענע מענטשן. ער האָט באַדאַרפט היטן און פּאַרזיכטיק שטעלן יעדן טראַט. ביי יעדן בויג פון שייף האָט ער באַדאַרפט בלייבן שטיין מיט צענומענע פיס, ער זאָל נישט מיט איר אַרויפפּאַלן אויף וועמען, אַדער ער זאָל נישט אָנשלאָגן איר קאַפּ אָן אַ שטאַלענער וואַנט.

פּאַרזיכטיק האָט ער זיך געקערעוועט מיט איר איבער די שמאַלע קאַרידאַרן דורך די ענגע דורכגענג, פּאַוואַליע געשפּרייזט איבער די הויכע, שאַרפע שוועלן פון איין אַפּטיילונג אין דער אַנדערער, ביז ענדלעך, אָן אויסגעמאַטערטער, ער איז צוגעקומען צו איר קאָיוטע.

מיט גרויס מי, האָט ער זיך מיט איר אַריינגעשטעלט אין דעם אַפענעם שטובעלע, וואו אַ קליין לעמפל האָט איינזאַם געברענגט אין פּיצניקן סופּיטל. דאָס קאַרגע ביסל ליכט האָט קוים געקלעקט צו באַלייכטן די אויבערשטע צוויי בעטלעך אין ביידע זייטן ווענט. די אונטערשטע צוויי בעטלעך זיינען געווען אויסגעהיט פון יעדן טראַפּן ליכט. קוים מיט צרות האָט ער זי אַריינגעלייגט אין אַזאַ בעטל, וואו, אויסער די פיס אירע, האָט ער גאַרנישט געזען, סיידן ער זאָל זיך גוט געווען איינבייגן און זוכן.

ערשט איצט איז פעליקס געבליבן שטיין מיט לידיקע, אַראָפּגע-לאַזטע הענט נישט וויסנדיק וואָס ווייטער צו טאָן. אַ מאַדנע לאַגע : לויט דער הייד זיינער קאָן ער זען די צוויי לידיקע באַלויכטענע, אויבערשטע בעטלעך, בעת זי, סארא, איז גאָר אַריינגערוקט פון אונטן ווי אין אַ פּינצטערע שופּלאַד. כדי זי צו זען, הערן וואָס זי מאַכט, דאַרף ער כאַטש אַריינרוקן דאָרטן אַהין דעם קאַפּ, אַדער זיך צוועצן אויף דעם אַנטקעגנדיקן בעטל. זאָל ער זיך צוועצן ?

צוויי און א דריטער

די גאַנצע צייט וואָס פעליקס האָט זי געטראָגן אין זיינע פעסטע אַרעמס, אירע בריסט צוגעדריקט צו זיין האַרץ, ווען זיין שווערער אַטעם האָט איר געקילט דאָס פאַרחלשטע פנים, די גאַנצע צייט האָט סארא גוט געוואוסט, וואָס מיט איר גייט דאָ אָן און — צו וואָס זאָל זי זיך נאָרן? זי האָט געהאַט אַ זיס געפיל! אַזאָ זיסער צוויק איז איר אַריבער איבערן גאַנצן לייב... פונדעסטוועגן, ווען זי וואָלט נאָר געווען געהאַט כח, וואָלט זי געווען געטאָן אַ שטעל אַראָפּ די פיס אין מיטן טראָגן זי און געלאָזט אים שטיין מיט ליידיקע הענט, פונקט ווי ער האָט זי געלאָזט אין וואַרשע.

אַבער דאָס איז געווען פריער! איצט, ליגנדיק אין דער פינצטער, אונטער דעם אויבערשטן בעטל, נאָך דעם זיסן געפיל, וואָס זי האָט צוליב פעליקסן איבערגעלעבט; איצט, ווען זי האָט אים אַזוי נאָענט לעבן זיך, פילט זי ווי אַלע אירע ווייבערישע אַנשטעלן ווערן צערינגען, ווי אַלע ווענטלעך, וואָס זי האָט אַזוי קונציק פאַר אים אויפגעשטעלט צו פאַרהוילן דעם אמת, פאַלן איר, אַט-אַט איז דאָ דאָס גרויסע געפאַר ער זאָל מיט איינמאַל זי דערוען נאָקעט, אין אירע פשוטע פאַרלאַנגען און באַגערן. און דאָן? דאָן קאָן קומען אַ מיאוסער דורכפאַל! אַט דער פעליקס כענטניק קאָן זי נאָך אין אַזאָ פאַרלירענעם מאַמענט ווידער טאָן אַ לאָז איבער, דאָס מאַל, מיט ליידיקע, צו אים אויסגע- שטרעקטע אַרעמס...

גיין! דאָס טאָר נישט געשען!

סארא האָט געעפנט די אויגן. זי האָט זיך אַפּערגערקט און זיך גלייכגעזעצט אויף דעם ברעג בעטל מיט די פיס אַראָפּ. זי האָט אַרויפגעקוקט צו פעליקסן דריסט און מיט ווירדע. אַט איז ער, דער מענטש, וואָס ערשט מיט אַ פאַר טעג צוריק האָט זי גאָר קיין אַנונג נישט געהאַט אַז ער עקזיסטירט גאָר, איצט שטייט ער אין מיטן פון איר לעבן ווי אַ מעכטיק הויכע וואַנט! נישט זי קאָן אים אַריבער, נישט זי קאָן אים אויסמיידן.

שטילערהייט, אַבער גאַנץ דעצידירט, האָט סארא געזאָגט:

— פאַניע כענטניק, קאָן איך אייך בעטן צו פאַרלאָזן מיין קאיוטע? מאַדנע, אין דער זעלבער צייט, בעת דאָס מויל אירס איז געווען אַזוי דעצידירט, האָט איר גאַנצער גוף געציטערט. זי האָט געפילט ווי זי שרומפט איין פון ווייטיק! און, כדי ער זאָל נישט דערוען איר שוואַכקייט און אפשר נאָך אַ צוזאַמענברוך אויך, האָט זי גיך צוגעגעבן:
— און טאַקע שוין, די מינוט...

ב. דעמבלין

פעליקס איז געוואָרן צעטומלט. ער האָט נישט פאַרשטאַנען וואָס דאָ קומט פאַר. ער האָט זיך שאַרף איינגעגעסן מיט זיינע אויגן אין איר פנים, אָבער סאַראַס געזיכט האָט זי נישט פאַרראַטן. ער האָט בלוז געקאַנט זען אַז די פּריערדיקע פאַרחלשטקייט אירע איז אַוועק, אַז ס'פנים אירס איז וואַך, לויטער, גלייך צען זונען וואַלטן זיך אונטער איר הויט אַנגעצונדן. אָבער פאַרוואָס אַזאַ באַפעל? וואָס האָט זי מורא געהאַט, ער וויל דאָ בלייבן ביי איר? ווי קאַן איר גאָר איינפאַלן אַזעלכעס? וואָס מיינט זי, ווייל זי איז אויף זיינע פאַפירן אַ ווייב, האָט ער שוין דעם קאַפּ פאַרלוירן?... און ווען אפילו ער האָט געמיינט זיך צוצוועצן לעבן איר, אויפן בעטל, איז עס נאָך אַלץ אַ חוצפה פון איר אַזוי אַרום אים צו הייסן גיין! איז דאָס דער דאַנק פאַרן ברענגען זי צו איר בעטל?

אין דער ערשטער מינוט, ווען עס האָט אים אַ ברען געטאַן איר באַפעל, האָט זיך כענטניקן געדאַכט אַז ער האָט דאָ די אויבערהאַנט. אַז ער איז דאָ דער שטאַרקערער. וואָרעם איז ער דען נישט גערעכט? אָבער מיט יעדער סעקונדע לענגער זיך שטילשווייגנד אַנקוקן מיט איר, האָט ער אַלץ מער דערפילט אַז ער פאַרלירט דעם באַדן פון אונטער די פיס. עס ווערט אים ענג, ענג אין האַלדז און נאָך ענגער אַרום! נישט זיך אַ דריי צו טאַן! אפילו ס'פנים ווייסט ער נישט וואו ער זאָל עס קערעווען. און ערגער איז נאָך, וואָס ער ווייסט נישט צי עס וועט טאַקע קלוגער זיין צו טאַן אַ גיי אַרויס, פשוט ווי אַן אַרויסגעוואַרפענער, אָדער עס וואַלט גאָר בעסער געווען ער זאָל זיך מאַכן דרייסט, ער זאָל זיך גאָר צעלאַכן, אויסלאַכן זיך און זי! אַזוי זי אויסלאַכן אַז זי זאָל זיך אליין אַנהייבן שעמען און זי זאָל זיך מוזן פאַרענטפערן אַז זי האָט דאָס גאַרנישט געמיינט...

אָבער אין די סעקונדן, וואָס דער מח האָט ביי אים אַזוי פיבעריש געאַרבעט, האָבן דערווייל זיינע בלוטן געטאַן זייערס! גיד, גיד, האַבן זיי גענומען יאָגן אַרויף, אַרויף, מיט אַזאַ שטראַם, ביז פלוצים, האָט ער דערפילט ווי זיין פנים פלאַמט, אַן אַנגעצונדנס פון בושה.

איצט וועט שוין גאַרנישט העלפן. אַן זיין ווילן האָט נאָך דאָס אויפגעפלאַמטע פנים אַ פאַרלוירענעם שמייכל געטאַן, עפעס האָט עס געוואַלט זאָגן. נאָר דאָס וואַלט שוין געווען גאָר נאַריש! אַ פאַר-שעמטער, אַן איין וואַרט, איז ער אַרויס פון דער קאַיוטע!

ווען ער האָט שוין געהאַט פאַרלאָזט איר קאַרידאָרל און זיך געהאַט אַריינגעדרייט אין צווייטן, האָט ער דאַכט זיך געהערט הינטער זיך

צוויי און א דריטער

א פארשטיקט געלעכטער, און . . . דאכט זיך, אויך א ספאזום-
אויסברוך האט ער פארנומען! נאך סיי ווי האט ער נישט געטראכט
דערפון. געטראכט האט ער יא, אז:
— מער וועט ער דאס מיידל נישט אַנקוקן!...

קאפיטל ניין

די ערשטע נאכט וואס פעליקס כענטניק איז געפארן אויפן ים,
איז געווען פאר אים גאר, גאר א פינצטערע. עס איז געווען פינצטער
אין אים, פינצטער ארום אים, ממש א חשכות פון אלע זייטן.
שלאפן גיין האט ער מורא געהאט. איין קוק, וואס דער שווארצער
ים האט אונטן אפגעטאן מיט די מערסטע מענטשן, אלץ געזונטע, פריי-
לעכע, איז שוין גענוג געווען ער זאל אפילו מורא האבן אין שעה צו
פארבלייבן אין קאיוטע. חוץ דעם, די באליידיקונג, וואס די סארא
גלאס האט אים נארוואס אונטערגעטראגן, האט אים אויך היבש
צערודערט! דעריבער איז ער שוין בעסער געבליבן א גאנצע נאכט,
איינער אליין אויף דער דעק.

צום ערשט האט ער געשפאנט היין און צוריק, פעליקס, אן א
ציל. דערנאך האט אים די אומרו גענומען טרייבן אין א ראד איבער
דעם הינטערשטן האלבן דעק. ער האט געשפאנט איבער די שווערע
קאנאטן וואס זיינען נאך געלעגן צעווארפענע אונטער די פיס. עס איז
אויסגעקומען ווי ער וואלט געגאנגען ראדארום דעם הויכן מאסט, וואס
שטרעקט זיך דארטן ווי א שפיו אין פינצטערן הימל אריין, וואו א
פויליש פענדל מיטן ווייסן אדלער פלאטערט דארטן, פלאטערט אזוי
סומע אין דער ימיקער נאכט.

שפעטער איז אים דאס שפאנען נמאס געווארן, האט ער זיך
אוועקגעלאזט וואנדערן איבער די דעקן, איבער די ליכטיק באליכטענע
זאלן, פארביי פיינע קאבינען, ביז ער איז ארויף אויף דער סאמער
לעצטער דעק. דא האט אבער די סומעקייט נאך שארפער געיאגט!
די הענגנדיקע לערע רעטונג-שיפלעך, די שטארע קוימענס, די אומענד-
לעכע פינצטערניש, וואס יאגט פון ים און הימל, האבן אים געטאן א
פאק ווי מיט צוואנגען. ער איז צוריק אראפ.

אויף דער אונטערשטער דעק, אין א ווינקעלע, איז געווען אפן
א טיר. אין דער אפענער טיר זיינען געזעסן צוויי שיף-ארבעטער אין
ברודיקע פארטוכער, מיט פארשארצטע ארבל און געשיילט קארטאפל

ב. דעמבלין

אין אַ גרויס, בלעכן פּאַס אַרײַן. פעליקס איז צוגעקומען. די צוויי קאַרטאַפּל-שיילער האָבן אים באַטראַכט. עפעס האָבן זיי גערעדט צו אים, ווי זיי וואָלטן זיך געוואונדערט וואָס איין מענטש גייט יאָ נאָך אַרום. סײ ווי האָט ער נישט פאַרשטאַנען וואָס זיי רעדן. ער האָט נאָר געזען ווי זיי לאַכן און נעמען זיך ווידער טאָן זייערס, גלייך ער וואָלט זיי מער נישט אָנגעגאַנגען.

פעליקס האָט זיך צוגעזעצט אויף אַ קליין קיך בענקל. עפעס איז דאָ געווען געמיטלעך און רואיק אין דעם ווינקעלע, גאַרנישט ווי אויף אַ שיף. די צוויי מענטשן האָבן געשיילט די קאַרטאַפּל אַזוי געשווינד און אין דער זעלבער צײט געשמועסט צווישן זיך געמיטלעך און שטיל. אויך די שפּעט־סעפטעמבער נאַכט איז געווען אַ שטילע, אַ וואַרעמע, אַן אַ ווינטל. דער ים איז געלעגן רואיק, אַן אַטעם. די שיף האָט זיך געגליטשט אַזוי גלאַט, אַן איין בויג. ווען נישט דאָס עגבערן פון רודער וואָס האָט געדרייט די טיפּע וואָסערן מיט אַ געוואַלטיקער קראַפט, וואָלט מען גאַרנישט געדענקט אַז מען געפינט זיך אין אַפּע־נעם ים.

ער איז דאָ געזעסן לאַנג, פעליקס. אין דער געמיטלעכקייט האָט ער געפונען רו. שעהן זײנען אַוועק. די צוויי קאַרטאַפּל-שיילער זײנען ערגעץ פאַרלוירן געוואָרן, נאָר ער איז נאָך אַלץ געזעסן אַ פאַרטראַ־גענער, מיט אויגן ווייט אַוועק, אין אַפּענעם ים אַרײַן. ערשט פאַרטראַג, ווען, פּלוצים, האָבן זיך באַוויזן צוויי מאַטראָזן אין הויכע גומע־שטיוול ביז איבער די קני, מיט אַ דיקער וואָסער־קישקע אין די הענט און גענומען שפּריצן און שײערן דעם נעכטיק אָנגעטראַגענעם שמרן, האָט ער זיך אויפגעכאַפט און גענומען קלענערן טרעפּ אַרויף צו דער העכסטער דעק.

עס האָט גענומען טאַגן. אַ גרויער נעבל איז געהאַנגען אין דער לופט. ביסלעכווייז איז געוואָרן העלער און העלער. ווייט אַוועק ביים האַריזאָנט, דאַרט וואו ים און הימל באַרירן זיך, האָט אויפ־געלויכטן אַ דינער ליכט־פּאַס. ער האָט זיך געמײנעט, דער פּאַס, פון העל גרין אין ליכטיק בלוי, דערנאָך אין פּיאַלעט, דערנאָך אין פּורפור, אין רויט, באַלד האָט זיך די רויטקייט צעגאַסן אין אַ פּלאַם, וואָס האָט אָנגעצונדן אַ האַלבן הימל!

פעליקס איז געווען מיד נאָך דער וואַכנאַכט. די פּיס האָבן זיך אַפּגעזאַגט פון אַ ווייטערן טראַט. ער איז אַרויף אין דער הויך און זיך אַרײַנגעקראַגן אין אַ הענגנדיק רעטונגשיפל. ער האָט זיך אויס־געצויגן מיטן פנים אַרויף צום הימל, וואָס איז געוואָרן ליכטיקער, העלער,

צוויי און א דריטער

א יונג פארטאָגיק ווינטל האָט זיך פאַרקליבן אין שיפל אַרײַן, זיך אַרומגעכאַפט מיט זײַן פליענדן לאַק און אים גענומען דורסן. ער האָט זיך אײַנגעטוליעט, פעליקס. די אויגן האָבן זיך גענומען קלעפן, קלעפן ביז ער איז אַרײַנגעפאַלן אין אַ טיפן שלאָף.

ווען ער האָט זיך אויפגעכאַפט, איז שוין געווען גרויסער טאַג. אַ בלעדענדע זון איז געשטאַנען אין מיטן הימל און אַזוי וואונדערלעך געוואָרעמט! ער איז אַרויס פון שיפל און זיך געלאָזט צוריק אַראָפּ צו זײַן דעק. נאָר אויף די טרעפּ נאָך, ביים ערשטן טראַט, איז ער געבליבן שטיין פאַרבליפט. די גאַנצע אונטערשטע דעק איז געווען פאַרלייגט מיט אויפלייג-שטולן און דער קראַנקער עולם אויף זײ, אַזוי רחבותדיק צעלייגט מיט די פנימער צו דער זון.

ס'ערשטע, וואָס פעליקס האָט אַ טראַכט געטאַן, ביים אַרומנעמען פון דער הויך אַראָפּ דאָס אומגעווענלעכע בילד, איז געווען: — „ליגט דאָ נישט אַמאָל סארא גלאס אויף אַזאַ שטול?“ קיין באַזונדערן אינ-טערעס אין איר האָט ער טאַקע נישט, אָבער געזונט מעג זי דאָך זיכער זײַן.

דערזען האָט זי פעליקס ערשט שפעט אין האַלבן טאַג. זי איז געזעסן אין דער אויסלייג-שטול האַלב-לייגנדיק, אין אַ ליכטיק בלוי פלאַנעלענעם כאַלאַט, אַרומגעגאַרטלט מיט אַ בלוי-זיידענע שנור, וואָס האָט זיך אַראָפּגעלאָזט אין דער זײַט אין אַ ווייכן שליף מיט צוויי פּוכקע, שווערע טראַלדן.

איר פנים האָט געלויכטן ווי די זון אויבן. זי איז געווען רואיק, ווי דער בלויער ים אַרום. בלויז אירע בלאַנדע האָר האָבן אומרואיק געפלאַטערט אין לייכטן ווינטל. עס זאָל דאָס געווען זײַן אין איר אַ סימן פון דער נעכטיקער חשכות!

סארא — אים, האָט נישט געקאַנט זען! כאַטש זי איז געווען אַזוי רואיק, איז זי דאָך געווען געוואַלטיק פאַרנומען! אַרום איר, אויף די זײַטלעך פון איר שטול, אויף דער פאַדלאַגע, ביי אירע פיס, אַרום און אַרום האָבן געהאַנגען בחורים, ווי בינען אַרום אַ בלום. און סארא איז טאַקע געזעסן מיט אַ חשיבות פון אַ בלום. דאָס שמייכעלע אירס, איבער דעם זוניקן פנים, האָט געאַטעמט מיט ליבער מידקייט, מיט אנגענעמער רו און אויך מיט עפעס אַ זעלכעס, וואָס האָט געקאַנט מיינען: „אָודאי בין איך צופרידן וואָס איר, בחורים, זיצט דאָ לעבן מיר, אָבער אַנגײַן, גײט איר מיך אָן, ווי טויזנט מאָל גאַרנישט!...“ פעליקס, ווען ער האָט זי דערזען, האָט זיך פאַרנומען אַהין אין יענעם ווינקל פון דעק. ער איז בכיוון געגאַנגען אַזוי, ער זאָל אויסקומען

צוקאָפּנס פון איר שטול. עטלעכע מאָל איז ער אַזוי דורכגעגאַנגען הינטער איר. ווען מען פרעגט אים פאַרוואָס ער טוט דאָס, וואָלט ער זיכער געלייקנט אַז ער טוט דאָס בכלל צוליב איר. זי גייט אים הייסט עס גאָר נישט אָן! ... נאָר אַזוי גיך ווי זי האָט זיך אַ דריי געטאַן און אים דערזען, ווי נאָר ער האָט דערפילט אירע צוויי אויגן אויף זיין פלייצע, גלייך צוויי פּראָזשעקטאָרן וואָלטן אים גענומען נאָכפּאַלגן, האָט ער זיך דערפילט ענג און גלייך פאַרלוירן דאָס ביסל גלייכגעוויכט. פונקט ווי אַן איבערגעשראַקן, אַ צעטומלט פליגעלע, נעמט אַנטלויפן פון אַ ברענענדן לאַמפּ, וואָס עמעצענס אַ האַנט פירט עס נאָך נאָך דעם פלייצעלע, אַזוי האָט פעליקס גענומען לויפן פון אונטער סאַראס אויגן-פּראָזשעקטאָרס. ער האָט זיך גיך געפּלאַנטערט צווישן דעם שטולן געפלעכט, אַנגעטרעטן עמעצן אויף אַ פּוס, מיטגעשלעפט אַ לויזע פּאַלע, ביז ער האָט זיך צוגעקראָגן צו די שמאַלע טרעפּ, וואָס פירן צוריק אַרויף צו דער העכערער דעק.

מיט רוגזא האָט ער זיך געצויגן איבער די טרעפּ אַריבער אין דער פּאַדערשטער טייל פון שיף. דאָ איז פּטור אָן עסק! ער וועט זי נישט זען און זי וועט אים נישט זען! ער וועט בכלל פאַרגעסן אַז עס איז גאָר דאָ אַ סאַרא גלאס אויף דער וועלט! וואָרעם זיין ציל איז דען אַט אַזוי אַ? אַזוי זיך שפּילן אין יאָגעלעך, אין באַהעלטלעך מיט עפעס אַ קאַפּריזונע מיידל? אַ מער וועט ער זיך אויך צוטשעפּן צו עפעס אַ גרופּע, כאַטש איבער דעם וועג, מיטזינגען „מי יבנה הגליל?“ דרייט ער זיך גאָר אַרום ווי אַן אַרויסגעפּאַלענער, אָן איבריקער. דער איינציקער אויף דער שיף, וואָס איז אַליין! יעדער פאַרט מיט וועמען, באַלאַנגט צו וועמען, קרענקט מיט וועמען, נאָר ער איז אַליין! און אַלץ פאַרוואָס? ווייל עפעס אַ מיידל האָט אים אַרויסגעשלאַגן מיט אירע קאַפּריזן פון זיין גלייכגעוויכט... ניין! ער וועט זיך מער נישט לאָזן! סאַרא איז מיטן קרענצל בהורים, מיט דעם הויכן היזעריקלעכן יצחק בראש, גלייך ווי זי האָט נאָר דערזען פעליקסן האָט זי שוין פון אים די אויגן נישט אַראָפּגענומען. זי האָט אים נאָכגעקוקט ווי ער האָט זיך געפּלאַנטערט, ווי ער איז אַרויף אויף די טרעפּ, ביז ער איז פאַרשוואונדן געוואָרן אויף דער העכערער דעק. און אפילו נאָך דעם ווי זיין געביין איז שוין נישט געווען צו זען, האָט זי אים אויך געזען פאַר זיך. אייגנטלעך האָט זי נישט אַראָפּגענומען פון אים קיין אויג דורך דער גאַנצער נאַכט, נאָכדעם ווי זי האָט אים אַרויס-געבעטן, טאַקע ממש אַרויסגעוואָרפן פון איר קאיוטע. כסדר האָט זי געהאַלטן זיך בלייבן געשטאַלט פאַר אירע אויגן.

אפילו איצט, נאך דער פיינלעכער נאכט, זעט זי איין, סארא, אז זי האט דאס געמוזט טאן! זי האט געמוזט זיך אָפּנעמען יענע באַליידיקונג וואָס זי האָט פון אים געליטן נאָך אין וואַרשע! חוץ דעם, עס איז פשוט נויטיק געווען דעם בחור אַביסל אַראָפּצוקלאַפּן פון זיין שטאַלץ. אַנדערש וואָלט ער אויף איר כסדר געקוקט ווי אויף עפעס נידריקערס. און איין גאָט ווייס אז סארא גלאס קאָן נישט האָבן קיין באַציאונג מיט קיין מענטש, וואָס וויל זיין העכער פון איר. גלייך — יאָ! העכער? בשום אופן נישט!

זי האָט אפילו טייער באַצאָלט, סארא, פאַר דעם אָפּנעמען זיך. גלייך נאָכדעם ווי איר פוילישער האַנאַר, דער שטאַלץ פון די גלאסעס, איז געווען געקילט; פעליקס כענטניק איז געווען פון יענער זייט קאיוטע, כמעט אַן אַרויסגעוואַרפענער, האָט זי אויסגעבראַכן אין אַ ספּאַזם. דאָס איז געווען אַ געלעכטער דורכגעבלוטיקט מיט אַ טיף געוויין. נאָר איצט, אז זי האָט אים דערזען אויף דער וואַר, און ער האָט איר אַזוי געטאָן אַ פאַרשווינד, פילט זי, סארא גלאס, אז זי וועט לאַנג נישט קאָנען אויסהאַלטן דעם שפּיל...

זי איז נאָך לאַנג געזעסן אויף דער אויסלייג־שטול, סארא, אין מיטן דעם קרענצל בחורים. דאָס זעלבע שמייכעלע אויף דעם לויטערן פנים, וואָס האָט אַזוי שטיל באַהאַלטן דעם קלימפער געדאַנקען אירע וועגן פעליקסן, דאָס זעלבע שמייכעלע האָט אויך צוגענומען די נאַרישע קאַמפּלימענטן, וואָס די בחורים האָבן זיך געסטאַרעט איינער איבער דעם אַנדערן איר אונטער צו טראָגן. עס האָט איר אפילו געשמייכלט, דאָס שאַרפע ביסעלע אייפערזוכט, וואָס איז שוין געטאָן אַ וואַקס אויס צווישן יצחקן און אַן אַנדער בחור, וועלכער טרעט שוין פון איר נישט אָפּ, און וויל איר שטאַרק אימפּאַנירן מיט זיין געלערנטקייט. עס האָט איר אויך הנאה געטאָן דאָס אַרומפּאַדן פון די בחורים אַרום איר, אין דער זעלבער צייט האָט איר אַבער געעקלט זייער קריכעדיקייט. ווי זיי ליגן דאָס ביי אירע פיס! נישטאָ אַ טראָפּן שטאַלץ! כאַטש נעם און טרעט אויף זיי. אַך פעליקס, פעליקס!...

קאָפּיטל צען

נעכטן פאַרנאַכט, ביים ערשטן מאַלצייט אויף דער שיף, איז עס דאָ אַנגעשטאַנען אַ בהלה אין עס־זאָל! אויף צוויי הונדערט פלעצער אין דריטן קלאַס זיינען דאָ אפשר פינף הונדערט יידן! האָט יעדער

ב. דעמבלין

זיך געריסן פריער צו פארקאפן א פלאץ. איצט אבער, נאך איין נאכט פארן, איז דער זאל ליידיק. ביי די געגרייטע טישן שטייען די קעלנער מיט ווייסע סערוועטקעלעך אין די הענט און דער עולם ליגט גאר אויסגעלייגט אויפן דעק אין ליג-שטולן ווי חולאים אין א שפיטאל.

בלויז עטלעכע יידן נאר האבן געבעך נישט קיין צייט קראַנק צו זיין. אַז ס״ה זיינען פאַרבליבן בלויז צוויי טעג צו יום כיפור און אַזאָ עדה יידן, אַן עין הרע, איז עולה אין הייליקן לאַנד אַרײַן, איז דאָך עפעס דאָ צו טאָן! קודם דאַרף מען אויספועלן ביים קאַפיטאַן אַ ווינקל פאַר אַ מקום קדוש. מ'דאַרף זאָרגן יידן זאָלן כפרות שלאָגן. מ'דאַרף פאַרהערן חזנים און קערות דאַרף מען דאָך אויך אויפשטעלן! שטייט דאָס בינטל יידן אין מיטן שיף־דעק און קאַכט זיך און איינער, אַ ייד מיט אַ שפיציק, גרוי בערדל, אין אַ ריפּסענער קאַפּאַטע. מיט אַ קליין, וואַרשעווער יידיש היטעלע פאַררוקט אַהינטער, צום קאַרק, שרייט אויפן קול:

— קערות וועלן דאָ, אויף דער שיף, מוזן זיין פונקט ווי אין דער היים! ער וועט נישט לאָזן מבייש זיין רבי מאיר בעל הנס!

און אַ צווייטער, גראָד אַ יונגעראַמן מיט אַ לאַנג, קנאַכיק פנים, אַז אַ באַרד, אין אַ שוואַרצן, צוקנייטשטן קאַפעליוש אויך פאַררוקט אַהינטער, צום קאַרק, שרייט אים איבער:

— וואָס מיינט ער דאָס? מיט רבי מאיר בעל הנס וועט מען דאָס אויפבויען ארץ ישראל? ניין! ער וועט דאָס נישט דערלאָזן! בלויז צוויי קערות וועלן דאָ זיין. איינע פאַרן קרן היסוד און די צווייטע פאַרן קרן קימת!

נאָר זיי אין מיטן פאַלט געבעך אַרײַן אַן אַנדער ייד, אַ ווייכער, אַ געלאָסענער, אַן אַפגעפּוצטער, מיט אַ געל־גרוילעך זאַראַסטל אַרום די בלייכע, דאַרע באַקן:

— וואָס קאַכט איר זיך יידן איבער קערות? דער עיקר איז דאָך אַ חזן! עפעס אַ קלייניקייט! כל נדרי! נעילה!

ערשט איצט איז אַנגעשטאַנען אַן אמתע מחלוקה. אַז ס״ה איז דאָס גאַנצע קרענצל פון אפשר אנדערהאַלבן מנינים יידן לויטער חזנים. ס'הייסט קיין חזן איז טאַקע קיינער נישט. נאָר דאָ, אויף דער שיף, האָט יעדער חשק זיך צוצוקריגן צום ברעטל און טאָן אַ פּראַוואַר די כלי. כאַטש, וואָס אַן אמת, יעדער איינער טענהט גאָר אַז: „אדרבה, אַלץ וואָס ער איז אויסן איז בלויז אַ חזן ווי ס'פּאַסט פאַר אַזאָ עדה יידן...“

אָבער מער פון אַלעם קאָכט זיך דער יונגערמאַן אין שוואַרצן קאַפּעליוש. ער שרייט און דער קנאַפּ אין דאַרן האַלדז לויפט אים היין און צוריק. נישט בחנם האָט ער לעצטע נאַכט, אין אַ שיף־ווינקל, ביי זכור ברית, אַזוי געלאָזט פון זיך הערן. וואָס אַן אמת, „געזאַגט“ האָט טאַקע אַן עלטערער ייד, אַ בכבודער, מיט אַ פּאַרכלענדיק קול ווי אַ טעמפע זעג. דאָס האָט ער, דער „שניעק“, זיך אַזוי צעלאָזט מיט זיין געזונטן טענאַר גלייך ער וואַלט גאָר געווען דער חזן.

די אַנדערע יידן, וואָס האָבן אַזוי קלוגעטשקע אויסבאַהאַלטן זייערע „כלים“, זיי האָט עס ממש אונטערגעטראָגן. „אַזאַ עזות, אַזאַ חוצפּה־ניק, נאָך אַוודאי נישט קיין דרייסיקער, מוז נאָך אפילו קיין ווייב נישט האָבן און שוין, גיב אים שוין ס'ברעטל! וועט מען דאָס דערלאָזן? און דער וואַרשעווער ראַבינאַט וואָס וועט זאָגן? בחנם האָט ער דאָ, אויף דער שיף, אַרויפגעזעצט אַ משגיח, אַ ייד אַ למדן מיט אַ זיס קול וואָס צעגייט אין אַלע אברים? וואָס איז דאָס עפעס, הפקר אַ וועלט? אַן אסיפה ברויך מען רופן! יידן, אַן אסיפה!“

נאָר דער יונגערמאַן מיטן געזונטן טענאַר איז אויף דער אסיפה אויך געווען אויבן אַן און אַלעמען פאַרשריגן:

— חלילה! ער וויל ס'ברעטל? אדרבה, גראַד יענער פאַרשוין וואָס באַהאַלט זיך אַזוי כלומרשט הינטערן משגיח און הינטערן וואַרשעווער ראַבינאַט, ער גאָר חלשט אַוועק נאַכן ברעטל. אָבער דאָס וועט ער נישט דערלאָזן. אַזאַ „דראַפּאַטש“ זאָל דאָ ווערן בעל תפילה? וואָס? ס'איז חלילה הפקר אַ וועלט! אַ גוט יאָר פאַר אַן עדה יידן איז וויכטיקער פאַרן ראַבינאַט! און אפילו דער ראַבינאַט וואַלט אויך געפסקנט אַז דער יונגערמאַן, דער שוחט, זאָל זיין דער בעל תפילה.

— וואָסער יונגערמאַן? וואָסער שוחט? האָט זיך דאָס געזעמל יידן אַרום לאַנגן טיש, וואָס אין לידיקן עס־זאָל, צושריגן.

— וואָס, איר ווייסט גאַרנישט? האָט זיך דער יונגערמאַן געחידושט און אויפסניי אַ רוק געטאַן דעם שוואַרצן קאַפּעליוש צום קאַרק צו, איר ווייסט גאַרנישט? דער יונגערמאַן וואָס האָט געזאַגט סליחות אין דער באַן. אַ זיידענער יונגערמאַן! ער האָט דאָך סמיכה אויף רבנות.

— אַ יענער? האָבן עטלעכע יונגע לייטלעך, וואָס זיינען געשטאַנען הינטער די יידנס פלייצעס, ווי צוקוקער, זיך אַנגערופן. יענער? ער איז אַ כשרער ייד, אַ מזרחיסט!

ג. דעמבלין

דער יונגע־רמאָן מיטן טיפן טענאַר איז ערשט גאַר געוואָרן תקיפדיק. ער האָט זיך גאַרנישט געריכט אויף אַזויפיל אָנהענגער. און ער טוט טאַקע אַ באַפעל, עפעס ווי ער וואַלט דאָ געווען דער סאַמע מורנו:

— דער שוחט וועט דאַוונען כל נדרי, מוסף און — — —

ער האָט נישט באַוויזן אַרויסצוזאָגן דאָס וואָרט „נעילה“ ווי ס'איז אָנגעשטאַנען אַזאַ געשריי אין דעם עס זאַל אַזש די גויאישע קעלבער און קוכער זיינען זיך געקומען אָנצולויפן פון קיך אַרויס זען וואָס די יידן שרייען אַזוי. אין מיטן דעם געטומל האָבן זיך דערוויל אַ טייל יידן מיט שיינע, געכאַליעטע בערד, יידן וואָס פירן אַוודאי מיט זיך טיערע טליתים מיט זילבערנע עטרות, גענומען אַפּרוקן און זיך אַרויסשאַרן פון עס־זאַל מורמלענדיק צווישן זיך:

— אַזאַ מויל! אַזאַ שגף! ווער קאָן דען אַזאַ איינעם פאַר־שטופן ס'מויל?

איין ייד אָבער, איינער פון יענע יידן וואָס זיינען גרייט אויף קידוש השם, אַ ייד מיט אַ שוואַרצער ברייטער באַרד מיט ביסעלעך דינעם זילבער דורכגעוועבט, האָט געטאָן אַ פלאַם אויף:

— וואָס? יענער נאַמאָדישער שוחט מיט דעם אונטערגעשוירענעם בערדל? ער וועט דאָס זיין דער בעל תפלה? יעדן על דאָס נישט פאַזוואַליען! — און אויפן אמתן פויליש־תקיפדיקן שטייגער צעשרייט ער זיך: — ער וועט דאָ נישט דאַוונען דער חצי גלוח! דאַוונען וועט דאָ רב ...

דאָס האָט ער געמיינט דעם משגיח, אַ ייד מיט אַ ברייטער רויטער באַרד, וואָס איז טאַקע נישט געשוירן נאָר בלויז אַביסעלע אונטערגעגאַלט אונטערן האַלדז. כאַטש ער איז דאָ נישט געווען דער משגיח, נאָר פון צייט צו צייט געטאָן אַ שוועב פאַרביי אין זיין שוואַרצן, צעעפנטן סורדוט מיט דער שווערער, גאַלדענער קייט איבער דעם הרחבהדיקן בויך, האָט ער דאָך געהאַלטן אַן אויג אויף דעם יונגן „שניעק“ וואָס בונטעוועט אַזוי קעגן אים.

דערוויל האָט אָנגעיאָגט ערב יום כיפור. אַן אומרו איז אָנגע־שטאַנען. פעליקס, אַן אויסבאַהאַלטענער, איז געלעגן אין אַן אויפ־לייג־שטול אין סאַמע נאָז פון דער שיף. דאָ האָט ער זיך געפילט ווי אַפּגעטיילט סיי פון סאַראַן און סיי פון די אומאויפהערלעכע געטאַג־צערדיען און געזונגערייען פון די חלוצים און אויך אַרויס פון די געטומלען וואָס איז דאָ אָנגעשטאַנען צוליב אַ חזן.

פון פארטאג אן איז די שיף געשוואמען אין מיטלענדישן ים. א בלויער, א גלאטער, א מילדער איז ער געלעגן, דער ים, און די שיף, ווי א וויסער שוואן, האט זיך רואיק געגליטשט אין דער בלויער אומענדלעכקייט און אויבן, אין מיטן בלויען הימל, האט די זון געגליט און געווארעמט ס'לייב און געלאשטשעט די צוגעמאכטע אויגן-דעקלעך און פעליקסן האט זיך געדאכט ער גליטשט זיך עפעס אין א צויבער-לאנד און ער וואלט געוואלט אז אייביק זאל דאס שיפלען זיך געדויערן, אייביק...

— מאטעלע, ס'שפעט, ס'שפעט, קום זיך טובלען.
פעליקס האט געעפנט די אויגן. ווער האט אים דאס ארויס-
געריסן פון דעם וואונדערלעכן, בלויען חלום?

אין זיין רעכטער זייט, לעבן דעם שיף-צוים, איז געשטאנען א קליין יינגעלע פון א יאר אכט אין א צעכראסטעט העמדל, מיט צוויי לאנגע, געקרייזטע פיהלעך און א פיצינקע יארמלקעלע אויפן קינדישן קעפל. לעבן אים איז געשטאנען א הויכער ייד, מיט א שיטער, רונדיק בערדל ארום זיין בלאס אויסגעצערט פנים.

פעליקס האט דעם ייד גלייך דערקאנט. דאס איז דער איינציקער ייד אויף דער גאנצער שיף וואס כאפט א מציאה ביי ענגלאנד... אויף איין סערטיפיקאט פירט ער אריין אכט נפשות אין הייליקן לאנד אריין. זעקס קינדערלעך, חוץ ער אליין מיטן ווייב. שטייט ער דאס איצט אין דער פארפעדערטער, סאמעטענער יארמלקע אויפן קאפ, אן א קאפאטע, מיט דעם טלית קטן איבער די הויזן און די פיר ציצית אַזש ביז די שטיוול-כאַליעוועס און מינטערט דעם קליינעם בנאק, דעם בכור זיינעם, אט דאס קליינע יידעלע וואס האט גאר פארגעסן אז ס'איז ערב יום כיפור:

— ס'שפעט, מאטעלע, קום זיך טובלען!
פעליקס איז אויפגעשטאנען פון אויפלייג-שטול און גענומען נאכגיין דעם ייד מיטן יינגעלע. טשיקאווע: „א מקוה אויף דער שיף?“
אויף דער צווייטער דעק, אין דער עפענונג דורך וועלכע מען לאַדט אן משא, האט זיך געוויגט א וואסער פונקט אַזוי גרויס און פונקט אַזוי טיף ווי א מקוה. דאס האָבן די מאַטראָן אויף אַזאָ קונציקן אופן אַריינגעפאַסט אַ פיר-עקיקן, ברעזענטענעם זאַק מיט אַ האַלצערנעם דיל און אַריינגעצאַפט דערין ים-וואַסער. זאַל די שיף אויך האָבן אַ „סווימינג-פּול“...

זיינען דאס איצט, ערב יום כיפור, זיך צונויפגעקראכן יידן פון אלע ווינקלעך, אין שטיקלעך כאלאטן אויף די הוילע אקסלען און ווארטן

ב. דעמבלין

די „נקבות“, עטלעכע יונגע מיידלעך אין פאַרשייטע, קאַלירענע באַד־קאָסטיומען, צוזאַמען מיט זייערע בחורים, יינגען אין קורצע הויזקעס, זאָלן זיך אויפהערן צו פליעסקן און לאָזן אַריינגיין אַ ייד זיך אַפּטובלען ערב יום כיפור. דאָס יונגוואַרג אַבער, אַלע ערשטע קלאַס־ניקעס, איילן זיך נישט. ביי זיי איז נישט ערב יום כיפור. אַנשטאַט אַרויסקריכן טוען זיי אַלע מאָל אויפּסגיין אַ שפרונג און אַ בלענד מיט די נאַסע קערפּער אין דער בלויזער לופט און מאַכן אַ נייעם גוריק אין וואַסער אַריין וואו זיי שפּילן זיך אַרום אַזוי פאַרשייט, עפעס גאַרנישט ווי יידישע קינדער נאָר ווי שקצים מיט נפקות, רחמנא לצלן... איין ייד האָט דאָך נישט אויסגעהאַלטן:

— ני, געניג שוין... האָט ער אַ מורמל געטאַן איבערן אַקסל אַריבער, ער זאָל חלילה נישט זען די פאַרשייטע חציפות. — ני, געניג שוין זיך געפליעסקעט... אויף וואָס איינע, פון וואַסער אַרויס האָט אים חוצפהדיק און דווקא אויף פּויליש אָפּגעענטפּערט:

— וואָס איילן זיי זיך אַזוי, די כאַלאַטשאַרזשעס? ס'איז דען אין זייער שטעטל די מקוה?

ענדלעך איז דעם יונגוואַרג נמאָס געוואָרן. כדי אַנדערע חציפות זאָלן נישט פאַרכאַפּן ס'וואַסער האָבן די יידן גיך געטאַן אַ וואַרף אַראָפּ די כאַלאַטן מיט די טלית־קטנס און געבליבן שטיין מיט די הוילע, איינגעפּאַלענע האַרץ־ברעטלעך און קאַמישע קאַלירענע מייטקעלעך אַרום די לענדן... פאַרט נישט די מקוה אין אייגענעם שטעטל... איז וואו זאָלן דאָס יידן אין אַזאַ שעת הכּושר נעמען מענערשע באַד־היילעך? נישט קשה, דער אויבערשטער וועט מכּפר זיין אין וויבס מייטקעס אויך. וואָס גייען זיך דאָ יידן חלילה פליעסקען און באַדן פון הנאָה וועגן? אַט, מ'עט זיך געבן אַ פאַר מאָל אַ טונק אונטער און יוצא...

ביסלעכווייז זיינען צוגעקומען נאָך יידן. מיט אַ קרעכץ האָט מען אויסגעטאַן דאָס שטיקל בגד פון לייב אַראָפּ. פּאַוואַליע איז מען אַריינגעגאַנגן אין דער מקוה, זיך צוגעהאַלטן די נאָז, זיך אונטערגעטונקען איין מאָל און נאָך אַמאָל און אַ דריט מאָל. דערנאָך האָט מען פּאַמעלעך אויסגעקוועטשט די בערד, גיך אַנגעטאַן די יאַרמלקעס, אַריבערגעוואַרפן די טלית־קטנס איבער די קעפּ, זיך איינגעהילט אין די כאַלאַטן און ברומענדיק אַזוי דבקוּתדיק פאַר זיך איז מען אַוועק שטיל אָן אַ וואַרט.

אויך פעליקס איז אַוועק אָן אַ וואַרט. גייענדיק איבערן דעק צו זיין קאָיוטע האָט ער איצט געזען דעם פּאַטער און די מוטער, ווי

זיי גרייטן זיך דאָרטן, ערב יום כיפור, אין דער היימישער שול אַרײַן. אויך דאָ, אויף דער שיף, איז איצט אַנגעגאַנגען דאָס שטיל־פּורכטיקע, ערב יום כיפור געאײל. עלטערע ווייבער אין ווייסע יופּקעלעך זײַנען שוין געשטאַנגען אין אַלע ווינקעלעך מיט גראַבע קרבן מנחה סידורים אין די פרומע הענט און זיך הכנעהדיק געשאַקלט און זיך געשלאָגן אין די הערצער. אויך יידן אין ווייסע זאַקן און שוואַרצע, צודריױולטע, אטלעסענע און זײַדענע קאַפּאַטעס האָבן אונטערגעיאָגט מיט דער מנחה. און די קראַנקע וואָס האָבן זיך די גאַנצע צײַט פון די שטולן נישט אונטערגעהויבן, האָבן זיך אויך איצט מכין געווען צו כל נדרי. אפילו ס'ױנגוואַר, די חלוצים, וואָס האָבן גאַרנישט אויפּגעהערט צו טאַנצן הוראס און זינגען זײַערע לידער, זײַנען איצטער געווען שטילער. אויך זיי האָבן זיך איבערגעטאַן אין קלאַרע העמדער, אין פּרישע שניפּסן און יומטובדיקע אַרױסגעקומען אויפן דעק.

און די דעק איז פּול. פּלייצעס און פּלייצעס פון אַלערליי קאַלירן און פאַרבן. אויך ברוינע... ערשט איצט האָבן זיי זיך געיאָוועט, זשאַבאַטינסקיס זעלבערלעך. ביז איצט זײַנען זיי געווען צױויל. איצט, לכּבוד יום טוב, זײַנען זיי אַרױסגעקומען אין „פּאַלנע פּאַרמע“. ברוינע מונדירלעך מיט שלײפּעלעך און גלאַנציקע רײמענטלעך פון די אַקסלען אַראַפּ צום ברייטן פּאַס אַרום די לענדן. אויך ברוינע היטלען מיט ווייסבלויע לאַמפּאַסן טראָגן זיי. ממש אמתדיק מיליטער! אפילו זײַערע מיידלעך גײען אַנגעטאַן אין ברוין מיליטערישע בלוזעס. און אַלע זײַנען זיי באַוואַפנט מיט... מחזורים. אמת, זיי האָבן אַרט אויף געווער אויך. דערווייל אַבער איז דאָס אַרט לײדיק, בלויז אַ רינגעלע באַמבלט זיך אין דער רעכטער זײט ביים לעדערנעם פּאַס. אַ רינגעלע וואָס בענקט נעבעך נאָכן רעוואָלווער, וועלכער ריכט דערווייל אַפּ גלות אין אַ גויאישן אַרסטענאל... און זיי, סײַדיש מיליטער, מוזן זיך נעבעך באַנגוגענען מיטן אײנציקן געווער: אַ בלישטשעדיק מנורהלע אויפן היטל. אַט אַזוי שטייען זיי איצט גרייט, צוזאַמען מיט אַלע יידן זיך צו וואַרפן אין אַנגריף אויפן עס־זאַל צום פּאַרפּאַסטן.

ביסלעכווייז איז די נאַכט צוגעפּאַלן. איבער אַלע דעקן, דורך אַלע קאַרידאָרן האָט דער עולם געצויגן אין דער אַנדער זײט שיף צו כל נדרי. אַ פּאַרשעטיגטער ייד אין אַ טלית מיט אַ פּאַרגרינטער עטרה איבערן קאַפּ האָט, לױפּנדיק, זיך פּאַרטשעפּעט אָן אַ נאַכעהנגג־דיקער ציצה און איז געפּאַלן. מיט אײמפּעט האָט ער זיך אויפּגעכאַפּט און געלאָפּן ווייטער.

ב. דעמבלין

און אַרום איז שטיל. און די זון איז שוין לאַנג פאַרגאַנגען. און דער ים טונקלט. און אויבן, אין הימל, האָט אַ שטערן אויפגעבליצט. און אַ יונג-אָונטיק ווינטל, ווי אַן אומגעזעענע טובי האָט זיך פאַרקליבן הינטער די טליתים און פלאַטערט, און פלאַטערט אַזוי סומנע, אַזוי שטיל. און די עדה יידן, אויפן דעק פון שיף, שטייען צונויפגעדרענגטע, שווייגנדיקע און נייגן די קעפּ אַהין, אַהין אין ווייטן ווינקל, וואו עס שטייט אַ ייד אין אַ טלית מיט אַ זילבערנער עטרה פאַרוואַרפן איבערן קאַפּ, ווייט איבער דער באַרד אַריבער. און אַ שטיל מורמלען טראַגט זיך פון אונטער דער עטרה, אַ שטיל און ווייטיקדיק מורמלען, וואָס קומט אפער מיט אַ קרעכץ, עפעס ווי דער מענטש הינטער דעם טלית, וואָס שטייט אַזאַ געבויגענער, מיטן פנים אין ים אַריין, וואַלט זיך דאַרטן געיאַגט נאָך אַ כח, וועמען ער מוז אַניאַגן אין דער שפעטער שעה. און אַט, פּלוצים, האָט פון הינטער יענער עטרה אפער זיך דער-הערט אַ וויינענדיק, געבראַכן קול:

— אור זרוע לצדיק, ולישרי לב שמחה!

אַ געפאַלנקייט, אַ פאַרוואַגלטקייט האָט דאָס קול מיט זיך אַנגעטראַגן. אין דעם טונקלען אַרום, צווישן הימל און וואַסער, האָט דאָס קול געברענגט מיט זיך דעם צער פון אַ וועלט וואָס וואַגלט איבער חושכדיקע מדבריות און גארט און לעכצט נאָך אור! אור זרוע לצדיק! פּלוצים האָט אַ סנאַפּ ליכט געטאַן אַ פלייץ אַראָפּ אויף דער צעווייגטער עדה יידן עפעס ווי פון הימל אַראָפּ, ממש ווי דאָס געפאַלענע געבעט פון יענעם ייד נאָך אור, ליכט, וואַלט דאַרטן אויבן דערהערט געוואָרן און אַן אומגעזעענע האַנט וואַלט געאַיילט מיט דעם ליכט כדי נישט צו פאַרווימען דעם שעת הכּושר.

קאַפיטל עלף

דעם צווייטן טאָג אויף דער שיף האָט סארא געפילט פיל בעסער. בלייך ווי די שיף איז אַריין אין מיטלענדישן ים האָט דער עולם גאַר פאַרגעסן אַז מ'איז קראַנק געווען. פאַרקערט, עס איז אַ נחת צו זיצן אויפן דעק און זיך באַדן אין דער בלויקייט, וואָס שעמערירט אַזוי דורכזיכטיק פון ים און זון. מ'פילט זיך יינגער אויף דעם ים. און סארא האָט זיך טאַקע היינט געפילט פיל יינגער ווי אירע דריי און צוואַנציק יאָר. זי איז שוין היינט נישט אַרויס, ווי נעכטן, אויפן דעק אין בלויזן כאַלאַט מיט זיידענע טראַלדן. באַלד אינדערפרי,

גלייך ווי זי איז אויפגעשטאנען, האָט זי זיך פאַרפּוצט אין איר שוואַרץ־רויט געבלימלט קלייד, אָט דאָס זעלבע קלייד אין וועלכן כענטניק האָט זי ס'ערשטע מאָל באַגעגנט. אויך דאָס רויטע שאַלכל האָט זי פאַרוואַרפּן אין דעם שטענדיקן דריי־עק אויף דער פלייצע און עס ווייך פאַרקנופּט אונטערן הנעוודיקן געשפּאַלטענעם גאַמבעלע.

ס'ערשטע מאָל אויף דער שיף אַז זי איז היינט געגאַנגען אין עס־זאָל. זי וואָלט נאָך איצט אויך נישט געווען געגאַנגען. נאָכן שוואַרצן ים ווילט זיך נישט אַזוי גיך עסן... און ווען יאָ, זיינען גיטעלע גלאסעס קיכלעך און ווישניאק זיכער באַטעמטער פון דער שיפּס מאכלים.

אויב זי איז איצט געגאַנגען אין עס־זאָל איז עס געווען צוליב פעליקסן. זינט ער איז איר נעכטן פאַרשוואונדן פון אויג האָט זי אים נאָך נישט געזען. דעם גאַנצן אָונט איז זי געווען אויף דער באַלויכטענער דעק. אין יעדן טאַנצנדיקן קרענצל חלוצים האָט זי אַריינגעשטעלט איר קאַפּ און — נישטאָ! היינט, אין עס־זאָל, וועט ער דאָך געוויס קומען! זיין פּלאַץ איז דאָך אַ שטול אום אַ שטול מיט איר, ביים זעלבן טיש...

אין פּראַסטן עס־זאָל פון דריטן קלאַס האָט זיך געטומלט. אויף די צוגעשרויפטע דריי־שטולן, אַרום די לאַנגע, ווייס־געדעקטע טישן, איז געזעסן אַן אויסגעוונגערטער עולם. די קעלנער האָבן געהאַלטן אין איין טראַגן טאַצן ברויט קרוגן טיי און גלעזערנע טעצלעך מיט איינגעמאַכטס פון שוואַרצע בערעלעך און גרינ־געלע לעמאַנעס.

אויף סאַראס שטול איז עמעץ געזעסן. זי האָט בכלל איינגעזען אַז עס איז דאָ ווייניק אַרדענונג צווישן דעם עולם. זי האָט זיך צוגעזעצט אויף אַ שטול, געטרונקען איר טיי און מיט די אויגן געשוועבט איבער דעם זאָל, איבער אַלע טישן. אויף פעליקסעס שטול איז גע־זעסן עפעס אַ פאַרקרומט ווייבל מיט אַ פאַרבונדענעם קאַפּ. פעליקס איז נישט געווען צו זען. ס'קאָן גראַד געמאַלט זיין ער זאָל האָבן אַפּגעפּרישטיקט פּריער, מיט דער ערשטער פאַרטיע, אַדער וועט אפּשר אַריינקומען מיט דער לעצטער, נאָך דער. זיצן אַבער דאָ, אין דעם טומל, האָט זיכער קיין זין נישט.

דער הויכער יצחק, פון זיין ווינקל ביים לעצטן טיש, ווייט אַראַפּ, האָט זי דערזען. אויך זי האָט אים דערזען. זינט זי איז אויף דער שיף איז ער דער איינציקער, וואָס פאַרבינדט זי נאָך מיט איר קבוצה. זינט זי איז אַרויף אויף דער שיף און געקראַגן איר ווינקל אין קאיוטע מיט עפעס דריי פּרעמדע מיידלעך, קומט זי נישט אין קיין

ב. דעמבלין

באַרירונג מיט קיינעם פון איר גרופע. אויך זיי מיידן אויס יעדע באַרירונג מיט איר. יצחק איז דער איינציקער, וואָס לאָזט איבער די חברותא און פאַרברענגט מיט סאראן.

זיין איצטיק צוקומען צו איר טיש איז איר שטאַרק צענוץ געקומען. זי איז גלייך מיט אים אַרויס אויף דער דעק.

פונקט ווי נעכטן איז דער עולם געלעגן אויסגעלייגט אויף די שטולן, מידע, קוים אָפגעגאַנגענע פון דער פאַסקודנער קרענק, אַזוי האָט מען איצט געהאַלטן אין איין גיין, אין איין דראַפּען זיך איבער די טרעפּ, פון איין דעק אויף דער צווייטער. וואָרעם ווען נאָך וועט דער קליינשטעטלידיקער עולם קאַנען זען אַזאָ שייף מיט אַזעלכע סאליעס, מיט אַזעלכע מעכטיקע קויםענס, מיט דעם אַלעם מיט אַנאַנדער ?

אויך סארא איז איצט אַוועק, ווי איר שטייגער, „שפּאַצירן אויס נייגער“... זי האָט גענומען יצחקן און מיט אים אַוועק. סארא גלאס וויל אויך, הייסט עס, זען ווי די שייף זעט אויס! און זי באַנוגנט זיך נישט מיט סתם אַ בליק! - זי וויל גאָר גרונטאַוונע זען די אַלע פיין מעבלירטע, ווייך טעפּיכדיקע זאַלן און קאַבינען. אפילו דעם קאַפיטאַנס בריקל באַזוכט זי, זי וויל פון דער הויך אַראַפּ זען וואָס עס טוט זיך אויף אַלע דעקן און ווייט אַרויס אין בלויען ים אַריין, וואו דער קאַפיטאַן קערעוועט אַזוי רואיק מיט דער וויסער שייף...

נאָר מערקווירדיק, גלייך ווי זי האָט דערזען פעליקס כענטניקן, ווי ער שטייט דאָרטן אין סאַמע שפיץ פון דער פאַדערשטער האַלבער דעק, האָט די זעלבע סארא גלאס שוין געהאַט אַלץ געזען... איר נייגער איז שוין געווען געשטילט!

פעליקס האָט זי דאָן גראָד נישט געזען. ער איז געשטאַנען ביי דער סאַמע נאָז פון שייף, איבערגעבויגן דעם קאַפּ איבער דער צוים און שטאַרק פאַרטאָן געווען אין דעם אויפגעשאַרוועטן וואַסער, וואָס די שייף שניידט אַזוי אָן אויפהער. זינט ער האָט זיך נעכטן געראַטעוועט פון סאראס אויגן-פּראַזשעקטאַרס, איז דאָ דאָס איינציקע אַרט, וואו ער קאָן אָפּשטיין פאַר שעהן. ספּעציעל היינט, ווען די שייף פאַרט אין מיטלענדישן ים! ס'וואַסער איז אַזוי וואונדערלעך בלוי! די לופט אַזוי דורכזיכטיק און גאַלדיק בלענדענד! די זון וואַרמט אַזוי מילד. איז צו וואָס זיין דאָרט אין טומל אויף דער הינטערשטער טייל דעק, וואו די סארא קאָן אים אַלעמאַל באַגעגענען ?

סאראס דערשיינען לעבן אים איז געווען אַזוי אומגעריכט, אַז עס האָט אים אַזש צוטומלט! חוץ דעם! ער איז פשוט געפלעפט געווען פון איר דרייסטיקייט! זי איז צוגעקומען גלייך גאַרנישט וואָלט

צווישן זיי געווען געשען. זי האט אַרױפגעלייגט איר האַנט אויף זיין אַקסל, ווען ער איז געשטאַנען פאַרגאַפט אין וואַסער אַרײַן, אַט אַזױ אײנפאַך, אַ שטײגער ווי ער וואַלט געווען אַ זײער נאַענטער מענטש. און מערקווירדיק, ווען ער האַט זיך אַ דרײַ אױס געטאַן צו איר, האַט זיך איר פנים אפילו אַ רויטל געטאַן! גלייך ווי זי וואַלט אים קײנמאַל נישט אַזױ גראַב אַרױסגעבעטן פון איר קאױטע. גאַט! ווי אומשולדיק דאָס מײדל קאָן זײן! זי קאָן דאָך אַפּטאַן די גרעסטע זאַך אַזױ אומ-שולדיק, אפילו נאָך בלייבן חנעוודיק דערבײ!

— וואָס מאַכט ער? וואָס איז ער אַזױ פאַרלוירן געוואָרן?

הײסט עס פאַרקערט? ער איז גאָר דער שולדיקער? אַבער גאָר מאַדנע איז עס וואָס ער קאָן זיך אפילו נישט פאַרענטפערן. ער שטייט אָן לשון, שײער נישט ווי אַ פאַרשולדיקט יינגל. איז עס וויל ער איז אַזױ אױפגעבראַכט, אַדער גאָר פשוט, וויל דאָס מײדל האַט אַזאַ בײזע מאַכט אײבער אים?

סארא האַט געזען זײן פאַרלוירנקײט. שטיין אײבער אים מיט פראַגעס, וועלכע ער ענטפערט נישט, וואַלט זי אַליין געשטעלט אין אַ נאַרײשער פאַזע. אין אַזאַ פאַל איז דאָס בעסטע אַזאַ בחור אײנגאַנצן צו פאַרדעקן מיט דרײסטקײט! און סארא קאָן דאָס! פונקט ווי זי קאָן זיך באַליידיקן פון דער קלענסטער קלײניקײט, וואָס רירט אָן איר האַנאַר, אַזױ קאָן זי זיך אַרײבער הײבן און מבטל זײן פוסטע אַנשטעלן! און וואָס איז עס דען אײצט אױב נישט אַ פוסטער אַנשטעל? ער, פעליקס כענטניק, האַט געוויס אַ רעכט צו נעמען אַלץ ערנסט... אַבער זי ווײסט דאָך אַז ווײניקסטנס פון איר זײט איז עס דאָך נישט מער ווי אַ פוסטער אַנשטעל!

סארא האַט אים גוטמוטיק, אַזױ האַרציק-לאַכנדיק, גענומען אונטערן אַרעם:

— וואָס שטייט ער דאָ? וויל ער זיך נישט אַביסל אײבערגיין? און מערקווירדיק, זי האַט אפילו נישט געזען ווי דער הויכער חלוץ, יצחק, איז אױסנגעבליבן הינטער איר, אַן אַנגעדראַדלטער. ס'הײסט, סארא דאַרף אים שוין אײצט נישט, ער קאָן שוין גיין... בלױז אײן טאַג נאָר, אײנגאַנצן אײן טאַג ווי סארא גלאַס האַט זיך אויף אַן אמת אַרומגעפירט מיט פעליקס כענטניקן! אַבער אײן טאַג אויף אַ זוניקער דעק פון אַ שײף, אײנמיטן ים, איז מער ווי אַ גאַנץ יאָר טעג ערגעץ אין דער הײם, אויף האַרטער ערד... אין דעם אײנעם טאַג, נאָך דער לעקציע, וואָס סארא האַט געגעבן כענטניקן אין שטאַלץ

ב. דעמבלין

זיין, האָט זי ביי אים דערגרייכט אַ סך מער ווי אין יאָרן ערגעץ אין אַ שטאָט.

אין לויף פון דעם איינעם טאָג האָט פעליקס כענטניק געגעסן סאראס קוכן און געטרונקען דעם ווישניאק, וואָס סאראס מאַמע, גיטעלע גלאס, האָט מיטגעגעבן פאַר מאַטלען — אַ מתנה דעם היימישן בחור פון אַ נאַענטער שטוב...

און נאָך עפעס האָט זי אין דעם איינעם טאָג דערגרייכט ביי פעליקסן: זי האָט אים אַוועקגעזעצט לעבן זיך, אויף דער אויסלייג-שטול, ווי מען זעצט אַוועק אַ געהאַרכזאַם יינגל. ער האָט גאָר אַליין נישט באַמערקט ווי טיף אַריינגעטאַן ער איז געוואָרן אין אירע אַלבאַמען מיט פּאַטאַגראַפיעס... און סארא (אויסגערעכנט, צי פשוט אומשולדיק?) האָט אים געהאַלטן אין איין ווייזן נייע און נייע פּאַזעס אירע. אַט שטייט זי אויף איין קארטע אזוי פאַרחלומט, נאָך מיט לאַנגע, וויד-געלאַקטע האָר, אַזש ביז דער טאַליע. זי שטייט מיט איין עלנבויגן אַנגעשפּאַרט אָן אַ יונגער סאַסנע. די אויגן אירע זיינען דאָרט אַזוי פאַרחלומט אַז זי האַלט זיי קוים אָפּ. „אינגאַנצן זעכצן יאָר איז זי דאָרט אַלט געווען“. און אַט איז זי אין אַ פּאַזע גלייך ווי זי האָט זיך אַפּגעשוירן די לאַנגע האָר. זי שטייט דאָרטן גאָר אָן אַנדערע! אַ דרייטע, אָן אַרויספּאַדערענדיקע, די קורצע האָר לאָזן זיך נישט צאַמען. זיי פלאַקערן און פלאַטערן ווילד, אומגעצאַמט, ווי זי אַליין! נאָר באַלד, ביים איבערמישן ס'בלאַט, האָט פעליקס געדאַרפט זיך מיט איר אַמפּערן. איידער ער האָט באַוויזן צו זען פאַרוואָס, האָט סארא געטאַן אַ לייג אַרויף איר וויסע האַנט פלאַך: „דאָס וויל זי נישט ער זאָל זען“... פעליקס האָט געפרוואווט אַראַפּ נעמען איר ווייס הענטל פון דער קאַרטע, אָבער באַלד אויפגעגעבן:

— נישט? איז נישט!

סארא האָט דאָך באַלד אַליין אַראַפּגענומען איר האַנט. עס איז איינגטלעך געווען בלויז אַ חנדל, אַ מין אַרויסרופן אין אים אַ גרעסערן דראַנג. אַז זי האָט דאָס דערגרייכט, אַז דער נייגער איז ביי אים געשטיגן געוואַלטיק, אַז ער האָט אויפגעהערט זיך אַמפּערן; בלויז וויל ער איז „אַ דזשענטלמאַן“, מעג זי אים לאָזן זען. זי האָט זיך אפילו אַביסל גערויטלט אָבער געווען געוואַלטיק צופרידן, וואָס, נישט אויסרעכענענדיק, האָט פעליקס כענטניק אַ געלעגנהייט זי צו זען אין אַזאַ פּאַזע...

עס איז געווען אַ פּאַטאַגראַפיע ווי זי שטייט אין אַן ענג-געפּאַסטן באַד-קאַסטיום, פון איין שטיקל דין וואַלענס. אירע שלאַנקע פיס און

פיין געפורעמטע הענט זיינען אין גאַנצן ענטבלויזט. אירע שטייפע, מיידליש-רונדיקע בריסט, רייסן זיך ממש פון אונטערן וואָלנס אפער. אירע היפטן זיינען אזוי אויסגערונדיקט, מיט אַזאַ פיינער דינער טאַליע אַז עס בעט זיך פשוט זי אַרומצונעמען.

פעליקס האָט נישט אויפגעהויבן דעם קאַפּ, ווי ביי יענע פּאַזעס, צו זען די ענלעכקייט. ער איז געזעסן אזוי פאַרכאַפט, אזוי איינגעגראָבן די אויגן אין דעם וואונדערלעכן קערפער, אַז ער האָט גאָר אַליין נישט געוואוסט ווי זיין בלוט האָט אַנגעהויבן זיך, ריזלען שטאַרקער, אַזש אַן אומרויאַקייט האָט אים אַרומגענומען.

ער האָט גאָר פאַרגעסן, פעליקס, אַז ערשט נישט לאַנג, אין וואַרשע, האָט ער דאָס זעלבע מיידל, פון דער קאַרטע, געלאָזט שטיין ווי אַן אויסגעפּאַטשטע, אין מיטן גאַס. ער האָט אויך פאַרגעסן אַז ערשט דאָ, אייער-נעכטן, האָט זי אים כמעט אַרויסגעוואָרפן פון איר קאָזטע. און אַז זי איז „זיין ווייב“, פון וועמען ער דאַרף זיך בכלל האַלטן פון ווייטנס, האָט ער אַוודאי און אַוודאי פאַרגעסן! אַט, מיט איינמאַל, איז אים דאָס אַלץ אזוי אַרויסגעפּלויגן פון זכרון...

פעליקס איז שוין אזוי געזעסן לעבן סאַראַ ביז פאַרנאַכט. ווען עס איז טונקל געוואָרן האָט ער, גאָר אומבאַמערקט אַליין פאַר זיך, איבערגערוקט זיך אויף איר שטול. עס איז געווען ענג, אַבער פיינלעך זיס די נאַענטע וואַרעמקייט פון סאַראַס ווייך לייב.

זיסע שעהן זיינען אזוי פאַרביי אין נאַענטער באַהאַפּטנקייט. די נאַכט איז צוגעפּאַלן אַזאַ שטילע, אַ מילדע און אַ טונקל בלויע, פונקט ווי דער שטילער, מילדער, טונקל-בלויער ים. די ווייסע שיף האָט זיך געגליטשט אין דער שטילער טונקל-בלויקייט. דער הימל האָט גע- פינקלט מיט שטערן. די לבנה, איבער דעם מאַסט, האָט געשוועבט אזוי פייערלעך און געשפּרייט אַזאַ איידעלע, אַזאַ ציטריג-מאַטע שיין.

סאַראַ איז געלעגן אויף דער שטול זייטיק, אַטעם צו אַטעם, מיט פעליקסן. פעליקס האָט זי געהאַלטן איינגעקלאַמערט אין זיינע אַרעמס. זי האָט געאַטעמט הייס, אפשר נאָך הייסער ווי פעליקס. זי האָט אייגנטלעך גאַרנישט געטאַן. זי האָט זיך בלויז געשפּילט מיט זיין שוואַרצן לאַך, וואָס האָט זיך אים געווינטלט פאַרן שטערן... ביה, ער האָט געוואַגט, פעליקס. ער האָט זי צוגעצויגן צו זיך און איר אַ קוש געטאַן אויפן מויל.

סאַראַ איז כלומרשט געבליבן קאַלט. מיט אַלע כוחות האָט זי צוריקגעהאַלטן דעם ציטער, וואָס איר גאַנצער קערפער האָט געטאַן. זי האָט בלויז אים געקוקט אזוי צאַרט, אזוי נאַענט, אזוי שטום-פרעגענדיק

ב. דעמבלין

אין די גליאיקע אויגן, גלייך זי וואָלט עפעס געוואָלט דערגיין, עפעס זיך דערוויסן פון דעם בלאַס-בלייכן פנים, וואָס זי האָלט פאַר זיך אַזאַ אָפגעגאַסענס מיט מאַטן לבנה-שיין.

עס האָט אָנגעהויבן ווערן שפעטלעך. די דעק איז געוואָרן אַלץ לידיקער. אַלע וויילע זיינען אַנדערע לייט אויפגעשטאַנען צעקנאָדערטע פון די שטולן, געשטאַנען אַ וויילע, זיך געצויגן, דערנאָך אַזוי פויל געאַנגען צו דער באַלויכטענער טיר, וואו זיי זיינען פאַרלוירן געוואָרן אַראָפּ, אין די קאיוטעס אַריין.

אויך סארא האָט זיך אַ ריר געטאַן פון פעליקסעס אַרעמס. זי האָט אפילו נישט בדעה געהאַט זיך אַרויסצושילן פון זיינע הענט, דאָך האָט זי אַ זאַג געטאַן:

— ס'ווערט שפעט. ס'קיל...

פעליקס איז געווען צופרידן וואָס עס ווערט שטילער אויפן דעק. ער האָט בכלל פיינט טומל, צו פיל מענטשן, אפילו ווען זיי זיצן שטיל. בפרט נאָך איצט! וועגן אים וואָלט מען געמעגט די לעמפלעך, אַרום און אַרום דער דעק, אויך פאַרלעשן! סיי ווי לייכטן זיי עפעס איצט אַזוי זשאָווערדיק, עפעס ווי זיי וואָלטן פאַרוזשאַווערט דעם מאַט-זילבערנעם לבנה-ציטער, וואָס הילט אַרום די שיף, דעם ים, די נאַכט, די וועלט, פעליקסעס גאַנצע וועלט!

ער האָט לייכט אָנגענומען סאראס אַקסלען און זי צוריק אָנגע-שפאַרט אַן שטול-אַנלען. אַליין האָט ער זיך זייער פאַוואַליע אַוועק-געהויבן פון איר. ער איז אויפגעשטאַנען און גיך, מיט איין יאָג, אַראָפּ אין דער באַלויכטענער טיר. אין איין מינוט האָט ער זיך צוריק באַוויזן מיט פולע אַרעמס דעקעס און קישעלעך.

אויף דער עפענונג, דורך וועלכע מען לאָדט אָן די שיף וואָס איצט אין מיטן וועג, איז זי פאַרמאַכט און פאַרצויגן מיט גרויע, ציכטיקע ברעזענטן, האָט ער געטאַן אַ וואָרף אַראָפּ דעם פאַק דעקעס.

אויף דעם קוואדראט, וואָס זעט אויס ווי אַ בימה אין מיטן דער דעק, זיינען געלעגן פאַרלעך, איינגעוויקלטע אין דעקעס, שטילע, פאַר-טראָגענע... פעליקס האָט גאַנץ פאַוואַליע אויסגעשפרייט די קאַלדרעס. סארא פון ווייטנס, פון דער שטול אַראָפּ, האָט געזען ווי ער פאַרעט זיך דאָרטן, בויגט זיך, לייגט גלייך דאָס קישעלע... זיצנדיק אַליין, אַרומגענומען מיט נאַכטיקער קילקייט, האָט זיך איר געוואָלט אויפ-שטעלן און אַזוי, אומבאַמערקטערהייט, פאַרלוירן ווערן אַראָפּ, אין קאיוטע אַריין. דער מוזיק אין איר האָט זי דאָס געשטורכעט: נאָך אַ שפיל זיך טאַן מיט דעם יונג, ווייל ער לייגט אַזוי פאַוואַליע גלייך דאָס

קישלע... אבער אַנשטאַט דעם איז זי נאָר אויפגעשטאַנען, און פאַוואַליע, וויגנדיק די קוועליקע, אויסגערוטע היפטן, איז זי צוגעקומען צו אים.

צום ערשט האָט זי זיך בלוז צוגעזעצט אויף די אויסגעשפּרייטע דעקעס. דערנאָך האָט זי, אָן אַ וואָרט, זיך געלאָזט אַרומנעמען פון פעליקסן און זיך איינטויליען לעבן אים אונטער דער קאָלדרע. פעליקס האָט זי געהאַלטן אַרומגענומען מיט אַזויפיל צערטלעכ-קייט. און גראָד זי, פאַרשטעלט פון וועמענס אויגן, האָט זיך נאָכגעלאָזט און אים אַזוי הייס געקושט.

זי האָט געוואָגט, סאַרא! ס'ערשטע מאָל אין איר לעבן אָז זי האָט אַזוי פּריי געקושט אַ יונגמאַן און מיט אַזוי פּיל פייער. עס איז געווען ווי די דיניקע, שפּינגעוועכטע ווענטלעך, וואָס זי האָט אַזוי קונציק אַרום זיך אַרומגעשטעלט, וואָלטן מיט איינמאַל געפּלאַצט, מיט איינמאַל אומגעפּאַלן און — נישט אַ קיין שטער! און דאָס איז געווען דווקא איצט, דווקא אין מיטן ים, אונטער אַ פּולער, שוועבנדיקער לבנה, ווייט פון יעדן, וואָס פאַרפּליכטעט, ווייט פון אַלץ וואָס בינדט; פּריי, אומגעצוימט, האָט זי נאָכגעלאָזן אירע מיידלש-געהאַמעוועטע ליידנשאַפטן. דווקא איצט, צו להכעיס דעם מאַטלען מיט די ווייסע שטיקלעך שוים אין די בלויע מוילוויןקלעך, וועמען זי קאָן אַזוי נישט פאַרטראַגן און פאַרט דאָך צו אים! צו להכעיס אים וועט זי צערייסן אַלע צאַמען, וועט זי פאַרשווענקען אַלע שליוון:

— פעליקס, טייערער! אַט בין איך! ...

פעליקס איז געווען באַרוישט. סאַראס פּלאַם האָט אים אַנגע-צונדן. אירע ווייס-בלענדנדיקע בריסט האָבן אים פאַרשיכורט. ער האָט גאַרנישט געטראַכט, גאַרנישט געוואוסט אָז די אַלע שפּילן, די אַלע באַהעלטענישן, וואָס זי, סאַרא האָט מיט אים געשפּילט, זיינען געווען כדי אַט דעם מאַמענט צו גרייכן ...

— סאַרא, ווילדע, פּלאַמיקע סאַרא!

נאָך דער וואונדערלעכער איבערלעבונג זיינען ביידע געבליבן ליגן לויטערע, רואיקע, ממש ניגעבוירענע.

אַ היבשע ווילע איז אַזוי אַוועק אין שטילן שווייגן. שפעטער האָט סאַרא אונטערגעהויבן איר קאַפּ און זיך איבערגעבויגן איבער פעליקסן, וואָס איז נאָך אַלץ געלעגן פאַרטראַגן מיט די אויגן אַרויף צום אויסגעשטערנטן הימל. ער האָט אַ בליק געטאָן אויף איר. עפעס זיינען זיינע אויגן געווען מאַט, פאַרלאַשן. סאַרא האָט ווייך געקוקט אויף אים. די פּרוי אין איר האָט אַיצט געגאַרט, געלעכצט מער נאָך

ב. דעמבלין

ווי פריער, ער זאל איר עפעס זאגן; ער, דער, וועמען זי האט נארוואס מיט אזויפיל פרייד אונטערגעטראגן איר לאנג געהיטע מיידלשאפט, וועמען זי האט געגעבן אלץ, זיך אינגאנצן, זאל איר זאגן עפעס א גוט ווארט, א ליבס, וואס זאל איר נאכאמאל א ווארעם טאן, וואס זאל ווידער א צערטל טאן איר אויפגעברויזט וועזן; אבער אומזיסט! פעליקס איז געלעגן אן אויסגעלאשענער. ער האט געשוויגן, ווידער געהאלטן בכיוון זיין בליק ארויף צו די שטערן, צו דער לבנה, וואס שווימט און שווימט און וויל אלץ נישט איבערשווימען דעם הויכן, שפיציקן מאסט ...

סאראס גליקזעליקייט איז צערונען. קוקנדיק אויף דעם צוריק געפאלענעם פעליקס האט אין איר אויפגעטייעט א ווארעם, וואס האט גענומען נאגן. עס איז נישט געווען קיין חרטה אויף דעם, וואס עס איז נארוואס מיט איר פארגעקומען ... נישט דאס האט זי באדויערט! עס איז געווען דער ווארעם פון מורא און אומרו! ווער ווייסט? אפשר האט זי אליין, דורך דעם טאקע ... אים דערווייטערט פון זיך? טאמער איז איצט דאס איינציקע מאל, וואס זי האט אים? אט דעם מענטשן, נאך וועלכן איר גאנץ וועזן גארט אזוי! ווער ווייסט? אפשר, נאך א טאג, מיטן באטרעטן דעם הארטן באדן, ביים אראפגיין פון שיף פאר שווינדט ער און — אויס! א סוף צו דעם וואונדערלעכן חלום? ...

אויך אין פעליקסעס קאפ האט זיך עפעס געשפונען. עפעס האט זיך דארטן געוועבט. עס איז אבער געווען גאר עפעס אנדערש! ער האט געטראכט אז בלויז אין די ביכער קאן מען געפינען אזא מיידל ווי די סארא, אזא וואגענדע! און דא, אט איז זי, אט ליגט זי אין זיינע ארעמס און ווער איז זי? ווי קאן דאס א מיידל אזויא נעמען און זיך איבערגעבן א מאן, וועמען זי טרעפט צופעליק, הינטערוועגנס, אן שום מורא פאר רעזולטאטן ... אן איבערטראכטן וואס ווייטער?

אין אט דעם קאלטן, לאגישן טראכטן, איז דאס צערונען די וואונדערלעכע עקזאלטירטקייט, פעליקסעס, די פליגל פון אומגע- צאמטן טרוים זיינען צעבראכן געווארן. עס איז קאפויער געקומען דאס וואכיקע, דאס קליינלעך-שרעקעוודיקע:

— אפשר איז דאס גארנישט געווען קיין צופעליקייט? אפשר איז דאס איבערגעבן זיך אים געווען גוט און ווייבעריש-כיטרע געפלאנע- וועט? ... לויטן געזעץ, אויפן פאפיר, איז זי דאך שוין געווען זיין ווייב, נאך פאר דעם ... איצט הייסט עס, האט זי צוגעפירט צום פאקטישן? ...

צוויי און אַ דריטער

פעליקסן האָט אַרומגעכאַפּט אַ פּאַניק. עפּעס האָט ער געוואָלט איינשרומפּן, אַנטלויפּן! פּון דער אַנדער זייט האָט אים עפּעס אַ ביס געטאַן:

— אַזאַ טרום ביזטו, פעליקס?

ער האָט אַ קוק געטאַן אויף סאַראַ. זי איז געלעגן לעבן אים מיט וואַכע, ווייכע אויגן. איר גאַנץ איינשרומפּן איז געווען גאַר צוליב זיין צוריקגעפּאַלנקייט. איצט ווען ער האָט פּלוצים אַנגעשטעלט זיינע אויגן אויף איר, איז דאָס גענוג געווען זי אַרויסצורייסן פּון איר איינגעשרומפּנקייט. סאַראַס פּלאַמען זיינען נאָך נישט געווען אויס־געגאַנגען אונטערן אַש פּון קליינע, קאַלטע, וואַכיקע אויסרעכענונגען. סאַראַ וויל נישט, אַדער אפשר האָט זי גאַר מוראַ. צו טראַכטן וואָס מאַרגן וועט זיין. דערווייל איז איצט! און איצט האָט זי אים! ... זי האָט גענומען פעליקסן אין אירע ווייכע, מיידלשע אַרעמס, צוגעדריקט זיינע בלאַסע ליפּן צו אירע יונגע, שטייפע בריסט. זאָל, זאָל צעשמאַלצן ווערן! זאָל אַוועק ווי רויך אַלע זיינע קליינלעכע טראַכטענישן, אַלע זיינע יינגלשע מוראַס ...

קאַפּיטל צוועלף

דעם גאַנצן טאָג נאָך דעם ... האָט זיך סאַראַ גלאַס נישט געוויזן אַרויס אויפּן דעק. זי איז געלעגן אין קאיוטע, אין איר אונטערשטן, טונקלען בעטל, איינגעגראָבן אין צודעק. אירע ביישלעפּערנס, די מיידלעך, האָבן איר געוואָלט עפּעס אַראַפּברענגען פּון עס־זאָל. זיי האָבן געמיינט זי איז קראַנק. נאָר סאַראַ האָט געזאָגט עס איז איר גאַרנישט און אפילו נישט אויסגעדרייט צו זיי דעם קאַפּ. די מיידלעך האָבן זיך איבערגעקוקט. זיי האָבן דערנאָך גערעדט צווישן זיך. עפּעס האָט זיי אַנגעהויבן קלאָר ווערן איר היינטיק קומען אין קאיוטע אַריין שוין אַ שטיק אויף טאָג ... איצט, אַרויסקומענדיק אויף דער זון־באַגאַסענער דעק, וואו דער גאַנצער עולם, אַ געזונטער שוין, שוויבלט מיט פּרייד און לעבן, און דערזעענדיק דעם יונגמאַן, מיט וועמען די סאַראַ האָט נעכטן פאַרבּראַכט אַ גאַנצן טאָג, ווי ער שפּאַנט אַרום אַ בלייכער, אַ צעטראַגענער, מיט דער קאַפּריזנער לאַק כמעט אין די אויגן, האָבן זיי אַנגעהויבן קלאָר באַנעמען, די מיידלעך, אַז עפּעס איז דאָ פאַרגעקומען אונטער זייער נאָז ...

ב. דעמבלין

פעליקס האָט זיך טאַקע נישט געקאָנט קיין אַרט געפינען. אַ טיפע אויפטרייסלונג איז אין אים פאַרגעקומען. פון איין זייט די קליינלעכע, פּחדנישע מורא: טאַמער הילט זיך דאָס מיידל טאַקע אין אים אין? ... פון דער אַנדער זייט, דאָס געוויסן! אַט דאָס פאַסקודנע געוויסן! צוליב אים, הייסט עס, האָט אַ מיידל געביטן איר גאַנצן מאַרשרוט. צוליב אים וועט זי שוין נישט פאַרן קיין תל אביב צו דעם מאַטלען, און ס'קאָן דאָך זיין אַז דער מאַטל איז גאַרנישט אַזוי העסלעך און אַפּשטויסנד, ווי זי האָט אים אַפּגעמאַלן! און ווער ווייסט ווי דער בחור קוקט אויף איר די אויגן אויס? איצט, צוליב אים, וועט זי גאַר אַוועקפאַרן אין עפעס אַ קאַלאַניע, איינע אַליין, אַ צעבראַכענע, אַ דערשלאַגענע, אַ רעזיגנירטע פון אַלץ! און אַט ערשט, אינגאַנצן עטלעכע טעג צוריק, האָט זי דאָך געלויבטן! פון איר האָט געשפרודלט אַזאַ אַנרעגנדע, אַזאַ מיטרייסנדע פרייד. איצט, צוליב אים, ליגט זי דאָרטן אין קאיוטע אַן אויסגעלאַשענע, ווי אַ טויטע גליאַונע.

אַרום, אויף דער דעק, האָט געווימלט מיט לעבן. די שוף דער־נענטערט זיך אַלץ מער צום געגארטן ברעג. חלוצים ברויזן אויפּסניי אויף אין זייער געזאַנג און טענץ. אומרואיקע יידן האָבן שוין, אַ מעת לעת פריער, גענומען האווען אַרום זייערע פעק, אפילו מאטראָן פאַרען זיך דאָרטן, אין דער עפענונג, גרייטן צו די לאַדונג, אַרויסגע־וואַרפן צו ווערן אין חיפהער האַפן. פון אַלעמען אַטעמט מיט אומרו, מיט דערוואַרטונג. בלויז אים אַליין, פעליקסן, דאַכט זיך אַז קיינמאַל וועט זיך די רייווע נישט ענדיקן — אַז גאַרנישט האָט ער צו דער־וואַרטן ... און ער האָט זיך דאָך די רייווע לחלוטין אַנדערש פאַרגע־שטעלט! אַ פרייער, אַ לייכטער וועט ער דאָס אַ פלי טאַן! פונקט ווי אַ פויגל וועט ער פליען, פונקט ווי אַ פויגל וועט ער פריי זיך שטעלן וואו ער וועט נאָר וועלן ... ער איז יונג, זיינע פליגל זיינען שטאַרק, ער האָט כח! ... איז אַט!

שטונדן לאַנג איז ער אַזוי געשטאַנען אַ פאַרטראַגענער ביים שוף־צוים אַריבערגעבויגן און געגלאַצט אין בלויזען ים אַריין, וואָס ליגט אַזוי רואיק, וואָס מיניעט זיך אין דער זון אַ סך רואיקער ווי זיין האַרץ איצט, אונטער דעם ווייסן, שטייף געפרעסטן העמד.

אַ מיידל איז פלוצים צוגעקומען:

— אפּשר ווייסט ער פאַרוואָס סארא שטייט נישט אויף? עפעס האָט זי פריער געוויינט סארא ...

טאָמער איז דאָס געווען ווייניק פאַר פעליקסן, איז שפעטער
צוגעקומען יצחק, דער הויכער חלוי, און אזוי הייזעריקלעך, מיט
אַפענעם כעס, אים געפרעגט:

— צי וויסט ער נישט וואו עס איז פאננא גלאס? זי איז אפילו
אין עס-זאָל נישט געווען!

ער וויסט שוין גאָר, פעליקס! צום וויפלטן מאָל איז ער שוין
אַראָפגעגאַנגען צו איר קאַיוטע? דאָס וויפלטע מאָל איז ער שוין
געשטאַנען הינטער דעם ברוינעם טירל מיטן מעשענעם קליאמקעלע
אין זיין ציטעריקער האַנט:

— סארא? סארא!

און זי האָט אים נישט געענטפערט, אפילו מיט קיין אַטעם נישט
געלאָזט אים וויסן אָז זי איז דאָ, אָז זי הערט!

דאָס לעצטע מאָל, נאָכן באַזוך ביי איר טיר, איז דאָס
אויפגעגאַנגען אין אים דער שאַרפער טאַפּלמוויליקער וואָרעם. און אַט
שטייט ער כלומרשט, פעליקס, און באַטראַכט די בלויקייט פון מיט-
לענדישן ים, אין דער אמתן פייניקט ער זיך: „וואָס האָט ער זיך דאָ
פאַרפלאַנטערט?“ נאָר ווער איז דען שולדיק? ווי האָט אים געקאַנט
איינפאַלן אָז אַט די לאַכנדיקע, שטיפעריש זאָרגלאָזע סארא זאָל מיינען
אַזוי ערנסט? ...

פעליקסן איז איצט קלאָר געוואָרן אָז אַלץ וואָס מאַטערט אים
איז בלויז דאָס געוויסן... צוליב אים, הייסט עס, האָט דאָס מיידל
געביטן איר מאַרשרוט. אים האָט זיך געדאַכט, ווען סארא זאָל יאָ פאַרן
צו דעם מאַטלען וואַלט קיין געוויסן דאָ נישט געווען! עס וואַלט אים
גאַרנישט געאַרט. ער וואַלט זיכער נישט געהאַט קיין פאַרדרוס אויף
דעם, וואָס איז דאָ צווישן אים און סארא פאַרגעקומען... עס וואַלט
פאַר אים געווען בלויז אַן אַנגענעמער „עפּיזאָד“... אזוי אַבער,
פילט ער, וועט ער קיין רו נישט האָבן! ווער ווייסט אויב דאָס
מיידל וועט נישט צוליב אים רואינירן איר לעבן!

הייסט עס, פאַר יעדן פרייז, מוז ער זען זי זאָל יאָ פאַרן צו דעם
מאַטלען!

ער איז ווידער אַראָפּ צו איר קאַיוטע. עס איז שוין באַלד געווען
נאַכט. אין מזרח זייט, אַנטקעגן דעם פאַדערשטן מאַסט, איז שוין
געווען אַרויסגעשוואומען אַ דין פעניצל לבנה, ווי דער בלאַנקער שאַרף
פון אַ זילבערנעם סערפּ. אַ ווינטל האָט געפלאַטערט קיל. די לעצטע
נאַכט אויף דער שיף קומט אָן. באַלד אין דער פרי, מאַרגן, וועט טאָן

ב. דעמבלין

אַ שוויים אַרויס אין האַרזאָנט חיפה! ווי קאָן ער זי אַט אַזוי אַ לאַזן? אַט אַזוי אַ זיך טאָן אַ צעשייד מיט איר? דאָס מאַל איז איר טיר געשטאַנען ברייט אָפן. אַנטקעגן דער טיר, אין שפיגל איז געשטאַנען סארא, אַן אַנגעטוענע, אַ צוגעקעמטע. זי האָט בלוזן מיט אַ קליין רויט פענדעלע צוגעפאַרבט אירע לאַכנדיקע ליפן.

אין שפיגל האָט זי אים דערזען נאָך פון ווייטנס, אין לאַנגן קאַרידאָר, ווי ער גייט צו איר. אויך פעליקס האָט געזען איר פנים אין שפיגל, ווי אירע ווייסע קליינע הענט פאַרען זיך דאָרטן מיט דעם שטיקעלע רויטס. אין שפיגל האָבן זיך זייערע אויגן באַגעגנט. סארא האָט אַ לאַך געטאָן, באַלד האָט זי זיך אויסגעדרייט מיטן פנים צו דער טיר, אַ פרייע, אַ דרייסטע, גלייך גאַרנישט וואַלט געווען צווישן זיי די לעצטע נאָכט אויפן דעק.

גראַד פעליקס, גייענדיק איר אַנטקעגן, האָט נישט געקאָנט קוקן איר פריי אין פנים. עפעס האָט ער זיך געשעמט, אָדער אפשר איז דאָס געווען דאָס שולדגעפיל? סיי ווי, ער האָט נישט געוואוסט וואָס צו טאָן מיט זיינע אויגן.

סארא האָט דאָס באַמערקט. גלייך ווי ער איז אַריינגעקומען אין קאיוטע האָט זי אַרויפגעלייגט אירע הענט אויף זיינע אַקסלען און אַזוי, פשוט, אויף איר שטייגער, גראַד ווייל ער וויל נישט, געוואַלט אים קוקן גלייך אין די אויגן אַריין. פעליקס האָט אַוועקגעדרייט דעם קאָפּ. סארא האָט אים אַ שטופ געטאָן פון זיך:

— יינגל!

פעליקסן האָט דער זאָג לחלוטין נישט באַליידיקט. ער האָט נאָר לאַנג נאָכדעם געטראַכט ווי אַנדערש די פרוי איז אין דעם פאַל פון מאַן. פאַר דעם... איז זי די שעמעוודיקע, די צוריקגעהאַלטענע. גלייך דערנאָך באַגעגנט זי אים שוין מיט אַ פריי און אָפן פנים און ער גאַר באַהאַלט די אויגן.

סארא איז מיט פעליקסן אַרויס אויפן דעק. אַ פולע לבנה האָט ווידער געשוועבט איבערן מאַסט. אַ יונגער, בלויער אַוונט האָט געפלאַטערט איבער דעם ים. די לעמפלעך אַרום און אַרום דער דעק זיינען ווידער געווען אַנגעצונדן. די אויסלייג שטולן זיינען געווען אַוועקגענומען. מאַטראָזן האָבן זיך געפאַרעט ביי די שווערע קאַלבעס. דורכן טאָג, וואָס זי, סארא, איז אַפגעלעגן אין קאיוטע, איז די שיף דאַכט זיך אַפגעפאַרן דעם גאַנצן וועג. איצט בלאַזט עס שוין מיט לאַנד. מען פילט דעם ברעג אין דער לופט. די זאַרגלאַזיקייט פון ליגן

אויף אויסלייג-שטולן איז אַוועק. מענטשן ווערן צוריק ערנסט. מאַרגן קומט מען אָן אין חיפה. טעג פון זאָרג דערנענטערן זיך. סארא און פעליקס שפּאַצירן איבערן דעק פון שיף. זי איז זייער ערנסט. סארא. זי ווייסט אַז אַ סך פאַר אויגן פּאַלגן נאָך זייער שפּאַציר. פאַר די עטלעכע טעג אויף דער שיף האָט מען זי גוט געהאַלטן אויפן אויג. סיי איר קבוצה, פון וועמען זי האָלט זיך פון ווייטנס, סיי יצחקי, וואָס באַווייזט זיך אַלעמאַל ווי אַ שאַטן, סיי די מיידלעך, אירע ביישלעפּערינס, אַחוץ נייע באַקאַנטע, אַלע האָלטן זיי אַן אויג אויף איר מיט פעליקסן. אָבער עס אַרט זי נישט. זי איז איצט פאַרטאַן אין אַן ערנסטן געשפּרעך. וואָרעם עס האָט זיך אַרויסגעוויזן אַז נישט נאָר איז זי געווען די דרייטע, כמעט די אַנגרייפּערין, נאָר זי איז אפילו די שטאַרקערע און אוודאי און אוודאי די שטאַלצע!

— ער דאַרף זיך נישט מאַכן קיין פאַרוואַרף! ער איז דאָ גאַרנישט שולדיק! דאָס האָט זי אַזוי געוואָלט. און זי, סארא גלאס, האָט נישט קיין חרטה אויף איר טאַט!... וועגן שפּעטער? אַוודאי וואָלט זי נישט געוואָלט מיטן באַטרעטן דעם באַדן זאָל אַלץ צווישן זיי זיין געענדיקט. אָבער וואָס קאָן זי טאָן? זי זעט אַז ער האָט זי נישט ליב. אין זיין פאַרביסן שווייגן זעט זי דאָס. אַוודאי טוט אַ פּרוי וויי ווען בלויז איר קערפּער האָט פאַרכאַפט דעם מאַן, וועמען זי האָט ליב. אָבער קיין פאַרוואַרף דאַרף ער זיך נישט מאַכן. זי האָט ליב האָט זי גענומען פון דער ליבע וואָס זי האָט געוואָלט און וואָס זי האָט געקאַנט... שפּעטער? נו, אפשר איז איר גורל אַזאַ? אפשר איז איר באַשערט בלויז צו פאַרזוכן פון דעם בעכער פון גליק? און אפשר האָט זיך דאָס גליק בלויז געוואָלט מיט איר אַ שפּיל טאָן? אויב אַזוי, וואָסער זין וועט האָבן איר ניי געיעג? סיי ווי איז איר שוין אַלץ איינס. איז צו וואָס נאָך פאַרן זיך באַזעצן אין אַ קאַלאָניע, וואו דאָס יינגל-מיידל שפּיל וועט זיך געוויס אויפּסניי אָנהויבן! צו וואָס? אַז קיין כח איז מער נישטאַ. קיין ווילן אוודאי נישט און נאָך וועמען וועט זי זיך יאָגן? אַז דעם וואָס זי האָט געזוכט האָט זי שוין געפונען, געפונען און — באַלד צוריק פאַרלוירן. איז וואָס איז שוין דער אונטערשייד ווער דער „ער“ וועט זיין? עס קאָן שוין איצט זיין אפילו מאַטל!...

פעליקס האָט זי אויסגעהערט שווייגנדיק. פריער האָט זיך אים געדאַכט: אויב ער זאָל זי קאַנען באַוועגן יאָ צו פאַרן צו דעם מאַטלען איז ער אויסגעלייזט, איז ער פריי פון דעם גאַנצן „עפיזאָד“. איצט

ב. דעמבלין

אָבער ווייסט ער אויפסניי נישט וואָס מיט אים קומט פאַר. דאָס טונקלע געפיל אין אים נאָגט ווידער און אפשר נאָך שטאַרקער! ערשט איצט ווייסט ער נישט אויב ער וויל זי זאָל יאָ פאַרן צו מאַטלען, אָדער נישט. זי, סארא, ווי קלאַר און פשוט און ווי אויפריכטיק אַלץ איז ביי איר! זי האָט זיך פאַרליבט. זי האָט אים געוואַלט געווינען, געווינען פאַר זיך אינגאַנצן! אַי זי קאָן נישט? איז וואָס נאָך קאָן זי טאָן חוץ פאַרווייטיקט רעזיגנירן און לאָזן ס'לעבן אירס זיך טראָגן ווי אַ צעבראַכן שיפל איבער די שטורמישע וואַסערן?

ווי לייכט עס וואַלט איצט פאַר פעליקסן געווען, ווען די סארא לאָזט אויף זיך אַ ביסל מיטלייד האָבן! אָבער סארא גלאַס איז נישט קיין מיידל וואָס דערוואַרט מיטלייד! עס קאָן זיין אַז זי האָט גאָר מיטלייד מיט אים! ער איז איצט עפעס אַזוי געבראַכן! אמת, רעזיגנירט האָט זי. אָבער זי גייט אַוועק די שטאַלצע!

אַ גאַנצע נאַכט האָבן זיי אַרומגעבלאַנקעט איבער די שיף־דעקן — שטיל גערעדט און נאָך שטילער געשוויגן. פון מאָל צו מאָל זיך צוגעזעצט ערגעץ אויף אַן איינזאַמער שטול, זיך אַנגעשפאַרט אַן טרעפּ, געשטאַנען ביים שיף־צוים מיט פוסטע, גלאַצנדע אויגן אין דער נאַכטיק, ימיקער ווייטקייט. זיי זיינען דאָכט זיך געווען אַזוי נאַענט איינער צום אַנדערן און דאָך אַזוי ווייט! עפעס פונקט ווי אַ מעכטיקע וואַנט וואַלט זיך צווישן זיי אַוועקגעשטעלט, אַ וואַנט פון טראַכטן, זאָרגן, פרעגן.

די שיף האָט זיך אַלץ געגליטשט פאַראַויס, געשניטן די טיפע וואַסערן, פאַרבייגעשוואמען אינזלען, מענטשן האָבן געליאַרעמט, זיך געפרייט, נאָר פאַר זיי ביידן האָט דאָס אַלץ קיין באַדייטונג נישט געהאַט!

פאַרטאָג. די לופט ווערט בלויער, בלויער. דער ים־פלאַך שיילט זיך אויס אַלץ בולטער, מיט אַ בליאסק, ווי אַ רואיקער, בלוי־גלאַנצ־ציקער שפיגל. פעליקס און סארא זיצן אין פראַנט דעק, אונטער די שווערע קאָלבעס און גלאַצן אין דער ווייט. אין בלויען האַרזיאַנט האָט זיך באַוויזן דער טונקלער סילוועט פון אַ באָרג. אַלץ קלאַרער און בולטער שייילן זיך אויס זיינע קאַנטורן ביים בלויען, פאַרטאָגיקן הימלאַנד. די מיט־אַוועקגעפאלענע דעק הייבט זיך אָן באַוועגן. אַלע וויילע קומען זיך אָן צו שאַרן צעקנייטשטע, פאַרשלאַפענע שאַטנס, שטעלן זיך גלאַצן אין דער ווייט. עמעץ טוט אַ שאַל אַרויס — חיפה! הכרמל! יידן מיט פאַרפעדערטע בערדלעך און צעקנייטשטע יאַרמלקעס קומען אַרויס פון די קאַיטעס גאַפן אויף דעם

וואונדערלעכן כרמל, וועלכן זיי האָבן פון קליינווייז אויף געזען אין דמיון אָבער קיינמאָל אויפן וואָר. און חלוצים, פון גרויס פרייד, צעלאָזן זיך אויפסניי אין אַ האַראָ. אין אַ ראָד, מיט פאַרוואַרפענע קעפּ אַהינטער, אין גרויס עקסטאַז, דרייען זיי זיך און שאַלן אין פאַרשלאַפּע־נעם בלויען פאַרטאַג אַריין:

— הנה מה טוב ומה נעים שבת אחים, גם יחד!

די שיף קומט נענטער. אין דער ווייט לויכטן אויף צוויי אויסגערונדיקטע שאַסייען וואָס ציען זיך פון ברעג אַרויס ווייט אין אַפּענעם ים אַריין, ווי צוויי מעכטיק־אויסגעשפּרייטע אַרעמס — אַ בוכטע פאַר אַריינקומענדיקע שיפּן. אין דער הויך טראַגט זיך אַן אַ זשומעריי פון אַ מאַטאַר. דער עולם פאַרריסט די קעפּ. אין דער לופט פליט אַן עראַפלאַן ווי אַ ריזיקער פויגל גלייך אַנטקעגן דער שיף. נידריקער און נידריקער לאָזט ער זיך אַראָפּ און אַט צירקלט ער שוין אַרום דעם סאַמע מאַסט פון שיף. פּלוצים נעמען פליען פון עראַפלאַן אַרויס פינטעלעך, וואָס דרייען זיך אין בלויען חלל און נעמען פאַלן, פאַוואַליע, פאַוואַליע אויף דער דעק אַראָפּ, אין וואַסער אַריין, ביז דער מיטגעריסענער עולם כאַפט זיך אויף פון דער פאַר־בליפּטקייט און דערזעט... רויזן! רויטע און ווייסע רויזן, עפעס ווי אַ פּלוצימדיקער בלומען־רעגן פון הימל אַראָפּ. באַלד ווערט אַ פּריידיק געשריי אַרויף צום צירקלענדיקן עראַפלאַן: הידד! יחי ארץ ישראל!

צוריק פאַרשווינדט דער עראַפלאַן אין דער בלויער ווייט אַריין און דער עולם דערוויסט זיך אַז דאָס איז געווען אַ ס'קאַצ־קומט פון ארץ ישראל־ישוב צו דער ערשטער, פּול־געפּאַקטער שיף מיט יידישע עולים פון פּוילן.

ביסלעכווייז שווימט אַן דער ברעג און מיט אים דער כרמל, וואָס ווערט אַלץ העכער און העכער. קלאַר שיילן זיך אויס די קליינע הייזלעך וואָס דראַפען זיך פון זיין פּוסטריט ביז דער קני זיינער, דער נייער הדר! פון ווייטנס, אין זייער באַהעפּטקייט אַן באַרג, זעען די הייזלעך אויס ווי אַ בינטל פּיל־פאַרביקע בינען אויף אַ רונדן בינ־שטאַק. און ער אַליין, דער כרמל, איז עפעס מוראדיק שיין, אַזוי נאַקעט שיין! אַנשטאַט מאַנאַטאַן גרין, ווי אַנדערע בערג, שימערירט ער אַנט־קעגן אין אַ פאַרבן־שפּיל פון ברוין און גרוי און געל און גאַלדיקער ראַסט.

דער קאַפּ פון כרמל האָט זיך אַנגעצונדן. אַ רויטער פּאַס האַט אויפגעפלאַמט. אין איין מינוט איז דער מזרחדיקער האַלבער הימל

ב. דעמבלין

געווען אין פלאמען. און פון אונטערן באַרג, ווי אַ גליאיִק אויג, האָט זיך די זון גערוקט אָפּער, אָפּער, ביז זי האָט זיך אָפּערגעקראָגן און זיך צעשיינט אין איר גאַנצער פּראַכט.

טאַג. דורך דער לעצטער נאַכט האָבן פעליקס און סארא שוין אַלץ אויסגערעדט. נישטאַ מער וואָס זיך צו זאָגן! עס איז איצט קלאַר פאַר ביידן אַז מיטן באַטרעטן דעם באַדן איז אַלץ אויס! דער עיקר זעט סארא קלאַר אַז פעליקס האָט פאַר איר גאַרנישט! פאַר אים איז דאָס אַלץ טאַקע געווען בלויז אַן עפיזאָד... פון אָנהויב אפּשר אַן אנגענעמער, איצט אָבער אַ פיינלעכער עפיזאָד און ער באַצאָלט טייער דערפאַר! זי זעט דאָס! זי זעט דאָס אין די אונטערגעהאַקטע אויגן זיינע, אין דער בלאַסקייט פון זיין געזיכט! אפילו אין דער צעשייבערטקייט פון זיינע האַר זעט זי דאָס!

די שיף האָט זיך אַריינגעקערעוועט אין חיפהער האַפּן. פּאַוואַליע, פּאַוואַליע איז זי צוגעשוואומען צום בעטאַנענעם ברעג. ערשט איצט איז אַנגעשטאַנען אַ געפילדער! די ריזיקע קאַלבעס האָבן זיך גע- נומען דרייען און וויקלען אַראָפּ, צום ברעג, ריזיקע קאנאטן צו פאַר- אַנקערן די שיף. מאַטראָזן זיינען געלאָפּן הין און צוריק. יידן מיט ווייבער און פּעק און קינדער האָבן זיך געפלאַנטערט איבער די דעקן, געקראַכן העכער, צו דער אויבערשטער דעק, וואו, ביי אַ טירעלע, לעבן צוויי מאַטראָזן, ווי וועכטער, זיינען שוין געשטאַנען חלוצים און חלוצות מיט זייער געפּעק אין אַ לאַנגער רייע גלייך זיך צו לאָזן מיט די שמאַלע שיפע טרעפּ אַראָפּ צו דעם לאַנג געגארטן ברעג.

אויך פעליקס און סארא האָבן זיך געמוזט שטעלן אין רייע. סארא פאַראויס, פעליקס הינטער איר. פּאַוואַליע האָט זיך די רייע גערוקט. אַט איז מען אויפן בריקל, אַט אויף די טרעפּ. אַראָפּ, אַראָפּ, גייט מן און אַט איז באַדן, האַרטער, קאַנקריטענער באַדן! ענגלישע באַאָמטע, ווייסע און אַראָבער, שטייען צושטעלט און היטן די רייע זאָל זיך ציען אַריין אין די צעעפנטע טירן פון די גרויסע, פענצטערלאָזע קאזארמעס, וואו מען וועט איבערטאַפּן די פּעקלעך און... שוין, זיי קאַנען שוין גיין!

אַלץ איז צוגעגאַנגען שנעל, צו שנעל פאַר ביידן! אַרויסקומענדיק מיט די האַלב צעעפנטע וואַליזקעס פון דער קאזארמע, אין מיטן דעם געפילדער פון די עמיגראַנטן, פון די וואַרטנדיקע קרובים, וואָס שרייען אויף דער שיף אַרויף: — חיה, וואו ביזו! יצחק, זאָרג נישט, וועסט באַלד זיין אונטן! זיינען ביידע געבליבן שטיין צעטומלטע, פאַרלוירענע האָבן זיך ביידע אַנגעקוקט. סארא איז געווען בלאַס,

צוויי און אַ דריטער

נאָך בלאַסער פאַר אים. די רויטע פאַרב פון אירע בליענדע באַקן איז געווען פאַרווישט פון דער לעצטער נאַכט. אירע גרוי-בליוע אויגן — אויסגעלאַשן! נישט געווען קיין סימן פון דער שטענדיקער ליכטיקייט אירער.

סאראס גרופע, נאָך וועמען זי האָט געצויגן אין דער רייע, איז איינציקווייז אַריין אין אַ פאַרמאַכט וועגעלע, אַ ביידל אויף רעדער, מיט אַ גרויסן אויפשריפט: „בית עולים“. דער שמייסער, מיט דער בייטש אין האַנט, איז געשטאַנען ביים טירל מיט די צוויי נאַכהענגנדיקע טרעפלעך און אונטערגעיאַגט. ער איילט זיך! ער דאַרף נאָך באַלד צוריק קומען ווידער אַנפילן דאָס וועגעלע מיט חלוצים און זיי פירן אַהין, וואו זיי וועלן אַפרוען אַכט טעג, ביז זיי וועלן צעשיקט ווערן אויף זייערע ערטער.

סארא איז געווען די לעצטע אַריינצוגיין אין דעם וועגעלע. זי האָט אַ לעצטן בליק געטאָן אויף פעליקסן. נישט זי האָט אים געגעבן די האַנט, נישט ער איר. נישט זי האָט געזאַגט אַ וואָרט, נישט ער.

ס'וועגעלע האָט גערירט. דאָס פערד האָט גענומען ציען באַרג אַרויף. דורך דעם אַפענעם טירל, ווי פון אַ שטייג אַרויס, האָט סארא געזען ווי פעליקס איז געבליבן שטיין מיט זיינע וואליזקעס ביי די פיס און קוקט נאָך דעם וועגעלע, וואָס רעדלט אַוועק. זי האָט גלייך צוגענומען די אויגן. זי האָט איצט געקוקט פאַרזיך, צו דעם לאַנגן, אספאלט-גלאַנציקן וועג, וואָס לויפט און שלענגלט זיך, ווי ער וואַלט זיך געיאַגט מיטן ים, אַהין, דאָרט אין בית עולים, וואו זי וועט קאָנען ליגן גאַנצע אַכט טעג און נאַכטראַכטן: וואו אייגנטלעך ליגט איר וועג? צו וועלכער קאַלאָניע ציהט ער זיך? אַדער גאָר צו וועלכער קיך, וואו זי וועט דאַרפן סקראַבן דעם שמוץ פון עמעצן אַדער אפשר דאָך צו מאַטלען, וואָס פיבערט דאָרטן, אין תל אביב, אַן אומגע-דולדיקער, אַ צעטראַגענער, צי וועט זי יאָ קומען? אַדער וועט זי נישט קומען? ...

פעליקס איז נאָך לאַנג געשטאַנען מיט זיינע וואליזקעס ביי די פיס אין מיטן געטומל. פאַרביי אים זיינען געלאָפן אַראַבער אין ברייטע, געפאַלבעטע, לייוונטענע הויזן, פאַרנומען ביי די קנעכלעך, ווי געפענטעטע, ברייטע יאַקעס. מיט אַ געקוויטש, מיט אַ געשריי האַבן זיי זיך אַנגעטראָגן, געוואַלט כאַפן זיינע וואליזקעס, טראָגן זיי וואו ער וויל. קרובים זיינען זיך געפאַלן אויף די העלדזער. אויטאָס האַבן געטרובעט. וועגעלעך מיט דעם אויפשריפט „בית עולים“ זיינען

ב. דעמבלין

צוגעפארן און אַוועקגעפארן. אַלץ האָט זיך אים געדרייט פאַר די אויגן אין אַ זינלאָזן געדריי. נאָר איבער דעם אַלעם האָט ער געזען דעם אָפּענעם קוואַדראַט אין דעם וועגעלע, וואו סארא איז געזעסן און די צוויי הויכע הינטערשטע רעדער, ווי זיי דרייען זיך, דרייען זיך אַוועק, אַוועק ווייט, ביז זיי פאַרשווינדן אים פון אויג.

קאָפיטל דרייצן

עס איז געווען אַ כמאַרנע נאַכט, פעליקסעס ערשטע און איינציקע נאַכט אין חיפהער האָטעל. גלייך ווי מען האָט אים אַריינגעפירט אין צימער איז ער אַוועקגעפאַלן אויפן בעטל און געבליבן זיצן אַ פאַרטראָגענער, ווי אין אַ טשאַד. לאַנג האָט זיך אים דאָרטן געטשאַדעט אין מח: „אַ מיידל. אַ נעץ. פאַרוויקלט...“

ווען ער האָט זיך אויפגעכאַפט אין דער פרי, איז דאָס נעכטיקע בליי פון מח געווען אויסגערונען, אנשטאט דעם איז ער געווען אַרומ-געכאַפט פון עפעס אַ בהלה־געפיל, פול מיט פאַניק: שוין אַנטלויפן! שוין אַוועק פון חיפה!

די פלענער, מיט וועלכע פעליקס כענטניק האָט זיך אַרויסגעלאָזט קיין ארץ ישראל, זיינען אפילו געווען אַנדערע. טאַקע דאָ, אין חיפה, האָט ער געזאָלט בלייבן, זיך אַרומקוקן וועגן עפעס אַ פרנסה, וואָס זאָל קאָנען פאַרבייטן דעם טאַטנס חרוב געוואָרענעם וואַלד־מסחר אין פוילן. ביז וואָס־ווען האָט ער זיך געזאָלט דאָ נעמען צו עפעס אַן אַרבעט. איצט אַבער איז אויס מיט די אַלע פלענער. נישטאָ איצט קיין זכר פון זיי! בלויז איין באַגער איז איצט ביי אים פאַראַן: אַנטלויפן! אַנטלויפן פון דאָרט, וואו די סארא געפינט זיך!

פונקט ווי ער האָט זיך נעכטן אַריינגעשלעפט אין דעם האָטעל, באַלד ביים האַפן, אַ פאַרטראָגענער, אַ בלייענער, אַן אַ ווילן, מיט בלויז איין באַגער: אַ בעט, זיך דערויף אַרויף צו וואַרפן אין אַלעם, צו לאָזן דעם מידן גוף איינזינקן, אַזוי איז ער איצט, באַלד אין דער פרי, אַרויס פון דעם האָטעל ווי אַ געיאַגטער, ממש אַ שטיק אומרו, וואָס וויל לויפן, לויפן, און ווייסט אַליין נישט וואו.

— נאָר פאַרוואָס נישט תל אביב? אַז סארא איז געבליבן דאָ, קאָן ער דאָך פאַרן אַהין! אַגב האָט ער דאָך דאָרטן אַ קרוב, אויפן שרון.

גיך און אימפעטיק האָט פעליקס, מיט די צוויי וואַליזעס אין ביידע הענט גענומען ציען באַרגאַרויף צום טומלדיקן הדר — און כל זמן דער רויטער אויטאָבוס איז נאָך געשטאַנען אופן הדר־הכרמל, האָט ער אינווייניק נאָך אַלץ נישט געקאָנט איינזיצן. עס האָט אים געהויבן, גלייך מיט דעם הייבן זיך וואָלט ער געמאַכט די מאַשין גיין.

שפעטער, ווען דער אויטאָבוס האָט ענדלעך גערירט און גענומען זיך קערעווען דורך די שמאַלע, שטויביקע חיפהער געסלעך, האָט זיך פעליקס באַרואיקט.

עס רעדט זיך נאָר אַזוי: באַרואיקט! עס איז נאָר אַוועק פון אים די פאַניק, אַט דאָס טרייבן אים צו לויפן! עס איז אָבער צוריקגעקומען די נעכטיקע אָפהענטיקייט! ווי ער וואָלט צוריק אַנגער גאַסן געוואָרן מיט בליי. דערצו נאָך: אַ טויטלעכע רעזיגנירטקייט! אַ צושטאַנד, אין וועלכן ער האָט גאַרנישט געוואָלט!

ער איז געזעסן ביים פענסטערל און געקוקט אויף די נידריקע, גרוי־ערדענע, אַראַבישע כאַטעס, וואָס מען פאַרט דורך. דערנאָך אויף דעם גלאַטן קאַנקריטענעם שאַסי, וואָס לויפט אַנטקעגן ווי אַ ברייטע לענטען אויף אַ ראַד אַרויף. ער האָט געקוקט אויף די גרויע בערג, וואָס ציען פאַרביי, אין ביידע זייטן און לויפן אָפּ הינטער אים, הינטער אים; ווי עס שווינדן פאַרביי טויטע, שטויביקע טאַלן; ווי אַט, אַט, פאַרט דאַכט זיך די מאַשין אַרויף אויף אַ דרימלענדיקן אַראַבער, וואָס זיצט אַראַפּגעוונקען אויף אַ קליין אייזעלע. די מאַשין טוט אַ פּלי אָן! דאָס אייזעלע טוט אַ דריגעל מיט די הינטערשטע פּיסלעך און שוין איז עס אויך פון הינטן, פון הינטן. אַלץ אַנטלויפט אים פון הינטן, פעליקסן, נאָר נישט זי, סאַרא! כסדר ציט זי אים נאָך אין דער בלויער, דורכזיכטיקער לופט, פאַרן פענצטער. אַ ליכטיקע, אַ שוועבנדיקע ציט זי מיט אים אויף דעם זעלבן וועג...

שטונדן לאַנג האָט זיך אַזוי געצויגן דער וועג. דערנאָך, נאָך האַלבן טאַג, ווען ער איז אַנגעקומען אין תל אביב, איז ער געווען נאָך מידער, נאָך פאַרטראַגענער ווי נעכטן פאַרנאַכט ביים אַריינקומען אין חיפהער האַטעל. פון פאַרן איצט אויפן שרון צום קרובל האָט קיין רייד נישט געקאָנט זיין. יעדעס וואָרט וואָס ער וואָלט באַדאַרפט זאָגן איז פאַר אים איבריג געווען. און זיכער איבריג און שווער וואָלט אים געפאַלן דאָס טרעפן זיך מיט באַקאַנטע מענטשן.

ער האָט זיך ווידער פאַרקליבן אין אַ קליינעם האַטעל, אויף אַ זייטיק, שטיל געסל. דאָס צימער איז געווען אַ קילס, אַן אַנגענעמס, מיט אַ קילן באַדן פון מאַט־רויטע שטיינערנע קאַכלס. פאַר דעם

ב. דעמבלין

לאנגן פענצטער האָט געהאַנגען אַ שיטערע פּאַרהאַנג, דורך וועלכער עס האָט זיך געזען אַ קליין גערטל מיט נידריקע, טונקל גרינע ביימלעך.

דאָס האַטעל-באָרל, וואָס האָט אים אַריינגעוויזן אין צימער, האָט פאַרמאַכט הינטער זיך די טיר. פעליקס איז געבליבן שטיין מיט די צוויי וואַלזקעס אין מיטן שטוב. עס איז דאָ געווען שטיל, קיין שאַרף פון גאַס האָט זיך אַהער נישט דערטראָגן. אין דעם צימער — האָט פעליקס געטראַכט — וועט ער קאַנען אַפּרוען עטלעכע טעג, פאַרגעסן דעם „עפּיזאָד“ און זיך נעמען אינאַרדנען זיין לעבן אין דעם נייעם לאַגד. און ווי זיך איבערצוצייגן אַז ער טוט דאָס שוין, אַז ער פאַר-שפּעטיקט נישט קיין איין מינוט מער, האָט ער גלייך זיך גענומען אַרומוואַשן.

די קרוג וואַסער, וואָס איז געשטאַנען אין דער שיסל, אין דריי-פּיסלדיקן שטייערל, איז אפילו געווען היבש וואַרעמלעך, דאָך האָט עס אים אַפּגעפּרישט. מיט יעדן פּליעסק וואַסער, האָט זיך אים געדאַכט, וואַשט ער אַראָפּ פון זיך אַ שטיק אומאַנגענעמקייט, וואָס האָט זיך אויף אים אָנגעקליבן אין די עטלעכע טעג באַן און שוין. אַן אַפּגעוואַשענער, אַן איבערגעטאַנענער, די קאַפּריזנע לאַק, אַ נאַסלעך צוגעלייגטע צום גלאַנציקן קאַפּ האָר, איז פעליקס אַראָפּ אַנקוקן די ערשט יידישע שטאַט — תּל אביב.

עס איז שוין געווען שפּעט נאָך האַלבן טאַג. די תּל אביבער גאַסן האָבן געגליט אין היץ. מענטשן האָבן זיך געטראָגן פאַרביי אים פּראַכנדיקע, מידע. פאַר די סאָדע קרעמלעך זיינען געשטאַנען גאַנצע קרענצלעך און געגאַסן אין זיך דעם קאַלטן „גוון“. אין ווינקלען, אויף באַלקאָנען, זיינען געשטאַנען יידן און געקלאַפּט אַ ברעטל צו אַ טיר און זיך אויפגעשטעלט סוכות. נאָך צוויי טעג וועלן יידן זיך זעצן אונטערן סכך. ערב סוכות — ביי אים אין פּוילן איז שוין שפּעטער האַרבסט און דאָ מוז מען אויסטאַן פון זיך ס'רעקל.

אַט אַזוי, מיטן רעקל אויפן אַרעם, אין ווייס בלאַנקן העמד, אין בלויון קאַפּ, איז ער געקראַכן גאַס איין, גאַס אויס. ער איז אַרויס פון דעם טומלענדיקן נחלת בנימין, איז אַריבער די אלענבי און פאַרקראַכן אין געסלעך, וואו די היזער שטייען שטילע, דרימלענדיקע, וואו די טראַטראַרן ליגן לערע, בלענדענדיקע אין דער זון.

אַ וואונדערלעכע רואיקייט האָט אים אַרומגענומען. פעליקסן, קוקנ-דיק אויף די קליינע גרויע, ווייסע און ברוינלעכע היילעך פון פאַר-שיידענע סטילן, מיט געזימסן און באַלקאָנען, אַלע פון שטיין און

צעמענט, מיט ביימלעך און ביסלעך גרינס ביי די ווענט. ער האָט געהאַט ס'געפיל ווי ערשט איצט וואָלט ער אַראָפּ פון שוף; ערשט איצט האָט ער אָנגעהויבן צו זען, צו באַמערקן, אויפצונעמען דעם אַרום. אַלץ, וואָס ביז איצט, חיפה, דער גאַנצער וועג אָהער, אַלץ איז געווען ווי אין אַ וויסטן טומאן. ערשט איצט זעט ער דעם טאָג אַזאַ לויטערן, אַזאַ זוניקן. און, מאַדנע! ערשט איצט דערמאָנט ער זיך אַז פון שוף אָן האָט ער נאָך נישט געגעסן!

אין ראַג, אַנטקעגן דער אַפּערא, געפינט זיך אַ קליינע קאפּע. ווען פעליקס איז דאָרט דורכגעגאַנגען איז די טעראסע מיט די רונדיקע טישלעך געשטאַנען אַ לערע, אַ קיל-באַשאַטענע. די גאַנצע שפּעט-נאָך מיטאַגדיקע חמימה האָט געגליט אַנטקעגן, אויף דער הויכער, נאָקעטער אַפּערא-וואַנט. דער טראַטואַר דאָרטן, איז געלעגן אַן אַפּגעשטאַרטער, אַן איין דורכגייער. אַז אַ מענטש האָט זיך יאָ דורכ-געשלעפט איז דער שאַטן אים געקראַכן פאַראַויס אַ מאַוימדיק לאַנגער און שוואַרצער.

פעליקס האָט זיך צוגעזעצט אויף דער קילער טעראסע, ביי אַ רונדיקן, ווייס מאַרמאָר טישל. נישט אינווייניק, אין דער קאַפּע, נישט אַרום, ביי די טישלעך, איז נאָך ווער געווען. עס איז איצט נישט געווען די צייט תל אביבער איינוואוינער זאָלן זיך זעצן צו טישלעך אין קאפּעען. די יוגנט, וואָס קומט זיך דאָ צענויף אין די אַוונטן, שטייען נאָך איצט פאַרשמירטע, פאַרקאַלכטע ביים הייזער-בוי. די מיידלעך, וואָס העלפן דאָ מיט אין דעם אַוונטיקן זשום, זיינען נאָך איצט פאַרנומען אין די קליינע ווערקשטאַטלעך אַדער ביי וואויל-האַבנדע באַלעבאַסטעס, ביים ראַמען און קאַכן.

פעליקס איז געזעסן איינער אַליין ביי אַזאַ טישל, אויף דער קילער טעראסע. דאָ האָט ער געהאַט זיין ערשט מאַלצייט אין דעם נייעם לאַנד; דאָ האָט ער ס'ערשטע מאַל געטרונקען ארץ ישראל וויין וואָס האָט זיך נישט געשלעפט מיט שיפן און באַנען, נאָר גלייך פון קעלטער אָהער; דאָ האָט ער, זינט די לעצטע עטלעכע טעג, ס'ערשטע מאַל פאַר-בראַכט אַ רואיקע מינוט. במנוחה איז ער דאָ געזעסן און געקוקט ווי דאָס בייטאַג-שטילע ווינקל פון תל אביב באַוועגט זיך פאַר זיינע אויגן. אַט פאַרקערעוועט זיך פון דער אלענבי גאַס אַ רויט אויטאַבוסל. אַט גייט אַן אַנדערס צוריק. אַ יידענע שוועבט פאַרביי. אַ תימנער יידעלע, אַ קליינס, הויט און בייך, מיט אַ גרוי בערדל און אַ טרעגער שטריק אַרום די לענדן, קריכט אָן. אַ באַרפּיסער אַראַבער שלעפט זיך נאָך אַ קליין אייזעלע און שרייט עפעס אויס. אַ יידישער פּאַליצ-

ב. דעמבלין

יאנט אין אַ קאסקע מיט צוויי דאַשקעס, אין אויסגעפאַסטער קאקי, מיט נאַקעטע פאַרברוינטע קני, שטייט דאָרטן, מיט עטלעכע ראַגעס אַראָפּ, אין מיטן וועג און קאַמאַנדעוועט מיט די לויפנדיקע מאַשינען. די שטעלט ער אָפּ, יענע לאָזט ער דורך!

אַ לאַנגע וויילע איז ער אַזוי געזעסן, פעליקס, ביים קליינעם פלעשל וויין. שפעטער איז ער אַוועק מיט די געסלעך, וואָס ציען דורך טיפע זאַמדן אַראָפּ צום ים-ברעג. פאַרביי קופּעס ציגל, בערג צעמענט און אַנגעוואַרפענע קאכלס איז ער געקראַכן. ביי איינעם, אַזאַ אַנגע-הויבן הייז, איז ער געבליבן שטיין. ער האָט פאַרחידושט געקוקט אויף די רושטאַוואניעס, וואו יידישע בחורים, פאַרברוינטע, נאַקעטע, בלוזי אין קורצע הייקעס, שטייען דאָרטן אונטער דער גליענדער זון און גיסן אין פורעם אַריין צעמענטענע ווענט. אַנדערע לויפן גע-שווינד איבער די שיפע, ברעטליקע לייטערלעך שטאַק-אַרויף מיט נאַסילקעס קאכל אַדער ציגל, וואָס טורמען זיך פון זייערע פלייצעס הויך איבער זייערע קעפּ און וועגן זיכער מער ווי דער טרעגער אַליין! ער איז לאַנג דאָרטן געשטאַנען פעליקס. ער איז גאָר געווען מיטגעריסן מיט דעם ריטם פון אַרבעט, וואָס האָט זיך געטראָגן פון די פאַרברוינטע מוסקלען, פון די לויפנדיקע פיס. נאָר אַט עפעס האָט געטאַן אַ פאַל פון דער רושטאַוואניע. ער האָט אַרויפגע-קוקט, פעליקס. אין דער הויך איז געשטאַנען אַ יונג אין אַזאַ צוויי דאַשקעדיקן זון-הוט און עפעס געמאַסטן דעם האַלצערנעם וואַנטפירעם. זייערע אויגן האָבן זיך פאַרהעקלט. פעליקס האָט דערפילט כמעט אַ ברי אין יענעם בליק, לויט ווי סארא האָט אים אויסגעמאַלט מאַטלען, דאָרף ער אויסזען ווי אַט דער פאַרברוינטער יונג אויף דער רושטאַוואניע. אויך מאַטל אַרבעט ביי הייזער-בוי. און טאַקע ביי מאַכן די האַלצערנע פורעם פאַר די צעמענט-געגאַסענע ווענט. מאַטל איז דאָך אַ סטאַליאַר פון דער היים! יא, ווען דער מאַטל וואַלט געוואוסט ווער דאָ אונטן, שטייט, וואַלט ער מסתם מיט אַ ציגל, פון דער הויך אַראָפּ, אים געפלעט דעם קאַפּ.

פעליקס האָט זיך אַפגעטראָגן פון דאַנען. קריכנדיק איבער די שטילע, זאַמדיקע געסלעך האָט ער זיך פאַרנומען צום ים. דאָרטן, אויף דעם לאַנגן, גאַלדיק זאַמדיקן ברעג, זיינען געשטאַנען צעוואַרפן איינ-ציקע אויפלייג-שטולן. דאָ און דאָרט איז געזעסן אַ מאַן, אַ פרוי. דער ים האָט געבלייט אַנטקעגן. רואיק האָט ער זיך געוויגט אויפן זאַמד אַרויף, דער ים, אַ לעק געטאַן, ווי אַ געצאַמט הינטל, דאָס זאַמד און צוריק געלאָפּן. אין מיטן דער בלויקייט האָבן זיך געהויבן

פיגורן אין נאָסע, גלאַנציקע, קאָלירטע באַד־קאָסטיומען. אין דער זוניקער לופט איז געשטאַנען אַ קוויטש פון אַ מיידל אין אַ בלויען נאָס־גלאַנציקן באַד־קאָסטיום, וואָס האָט געטאַן אַ שפּרונג מיטן קאַפּ אין וואָסער אַריין.

פעליקס האָט זיך אויסגעצויגן אויף אַזאַ שטול און געטראַכט אַז ער אַליין וואַלט באַדאַרפט פּרוּאוון אַ שוויים טאַן אין מיטלענדישן ים. ער האָט גאַר פאַרגעסן אַז אין זיין געגנט, אין די פּוילישע ראַנד געביטן, איז איצט גאַר ווינטיק און אפשר שוין היבש קאַלט אויך.

ווען עס האָט גענומען טונקלען, דער ים האָט געאַטעמט קיל, איז פעליקס אויפגעשטאַנען פון דער שטול און געגאַנגען צוריק צו דער קאַפּע, ווי איינער גייט צו אַן אַלט באַקאַנט אַרט.

איצט האָט עס דאַרטן געזשומעט און גערוישט. אינווייניק, אין דער קאַפּע, אויסנווייניק, אַרום די טישלעך, אויף דער טעראַסע, זיינען געזעסן יינגוואַרג, געגעסן און געטומלט. אויך אויפן טראַטואַר, אַרום די זיצנדיקע, זיינען געשטאַנען קרענצלעך אַרבעטער, פאַרברוינטע, וואָס אַ גאַנצן טאַג גיסן זיי צעמענט פאַר תל אביבער היזער, פּלאַסטערן וועגן, ציען קייבלס איבער הויכע סלופּעס און איצט, אין קילן אַוונט, קומען זיי זיך צענויף אַהער, אַרומגעוואַשענע, פאַרקעמטע, אין ווייסע העמדלעך מיט ברייט איבאַרגעלייגטע קעלנער, טרעפּן זיך מיט מייד־לעך אין פּראַסטע קליידלעך, אַן זאַקן, אין בלויווע, אָפּענע סאַנדאַלן אויף די פּיס. נאָך אַ טאַג שווערער אַרבעט פאַרברענגט מען דאָ דעם אַוונט אין געמיינזאַמען, פּריילעכן טומל.

פעליקס איז אַריינגעשלעפּט געוואָרן אין מיטן פון דעם טומלדיקן קאַך. צום ערשט איז ער עפּעס געזעסן ביי אַ טישל פאַרטאַן אין דעם שמועס, וואָס צוויי אַרבעטער האָבן געפירט וועגן דעם „בנין“, אויף וועלכן זיי אַרבעטן. ער האָט בלויז געהערט. קיין אַנטויל אין דעם שמועס האָט ער נישט גענומען. וואָסער שייכות האָט דאָס צו אים? אַבער ביסלעכווייז האָט עס גענומען בורען אים:

— וואָס אייגנטלעך זיצט ער? וואָס נעמט ער נישט עפּעס טאַן? מוז עס דווקא זיין חיפה? ווי וואַלט זיין ער זאָל אינגאַנצן ענדערן די פּלענער? אַנשטאט חיפה, מסחר, פאַרט, גאַר אַ פּרדס? אַט דאָ, אַרום דעם נאָענטן שרון? און ביז וואָס ווען, זאָל ער טאַקע אַליין פאַרשאַרצן די אַרבל און זיך שטעלן אַרבעטן אין אַזאַ פּרדס? נאָר דער עיקר, וואָס וועט זיין דערוויילע? וואָס וועט ער טאַן די יום טוב טעג? וואו וועט ער זיך אַהינטאַן? וואָס וועט ער מיט זיך טאַן איבער

ב. דעמבלין

יום טוב אין דעם האַטעל? אפשר דאָך זיך אַראָפּכאַפּן צום קרובל?
ער האַט דאָך עפעס אַ שטיקל פּרדס!

אויף מאַרגן, באַלד אין דער פּרי, איז פעליקס ווידער געזעסן אין
אַן אויטאָבוס, דאָס מאַל אַ פּיל קלענערס, אַן אויטאָבוסל, וואָס לויפט
איבער די קאַלאַניעס פון נאַנטן שרון.

דאָס מאַל האַט פעליקס גראַד זיך אַוועקגעזעצט בהרחבה, גרייט
איינצוזאַפּן, אויפצונעמען אַליץ, וואָס וועט אים קומען פאַרן אויג. נאָר
איידער ער האַט רעכט צייט געהאַט זיך אומצוקוקן האַט אים שוין
דער שאַפּער געהייסן אויסשטייגן.

דאָס אויטאָבוסל האַט זיך אָפּגעטראָגן ווייטער. פעליקס איז גע-
בליבן שטיין ביים ראַנד פון וועג. פון איין זייט ליגט נאַקעט פעלד.
פון ווייטנס זען זיך דעכער, אַן אַרומגעצוימטער פּרדס גרינט דאָרטן
אין דער גאַלדיק בלויער פּרימאַרגן לופט. פון דער זייט, רעכטס פון
וועג, אַביסעלע אַראָפּ, ליגט אַ טאַל פון זאַמד. אין דעם זאַמד
שטייען צעוואַרפענע, נעבעכדיקע הייזלעך. ס'זאַמד קריכט זיי איבער
די שוועלן. יידן פאַרען זיך דאָרטן מיט זייערע שאַטנס אין די
אָפּענע טירן. איינער גייט אַהין, גייט דער אַנדערער אַהער...

פעליקס האַט זיך געלאָזט מיט דעם זאַמדיקן וועג אַראָפּ אין
דער קאַלאַניע. די זון אויבן האַט ווידער געגליט. ס'זאַמד איז געווען
הייס. שווער צו שלעפּן די פּיס אין אַ זאַמד וואָס קריכט דיר אין
די שיך אַריין. ער האַט זיך גאַרנישט פאַרגעשטעלט דער שרון
זאַל האָבן אַזאַ זאַמדיקן העק און אַז זיין קרובל זאַל זיך דאָ ערגעץ
פאַרקלייבן.

וועמען ער טרעפט אָן, פעליקס, פּרעגט ער אויף זיין קרובל.
קיין יונגוואַרג זעט מען שוין איצט נישט. זיי זיינען שוין ביי
דער אַרבעט. אַליץ אַלטע יידן, עלטערע יידענעס, וואָס האַלטן קרעמלעך
פונקט ווי אין די שטעטלעך אין דער היים, קומען אים אַנטקעגן.
ער שטעלט זיי אָפּ. יענע פאַרלייגן די האַנט אין אַ דעכעלע פאַר די
אויגן, פאַרשטעלן די בלענדנדע זון און קוקן אויף דעם אויסגעפּוצטן
פּראַנט, וואָס שלעפט זיך מיט די ברוינע שיך און פיינעם אַנצוג
איבער די זאַמדן.

— דער אַ? וואָס איז ער אייערס? אַ קוויין? אַט דאָרטן,
אַראָפּ, אַראָפּ, ביים באַרג האַט ער דאָרטן זיין הייזקע!

ענדלעך האַט ער זיך דערשלעפט, פעליקס. אין אַנדערן עק קאַ-
לאַניע, ביים ענד פון דעם זאַמדיקן „שאַסיי“ האַט ער דערטאַפט דאָס
הייזקעלע. אויף סאָלידער ערד, אַראָפּ פון דעם באַרג זאַמד, וואָס האַט

עס געקאָנט אינגאַנצן פאַרשיטן, איז עס געשטאַנען, דאָס הייזקעלע, אַ נידריקס מיט אַ קליין וועראַנדעלע פון פאַרנט, וואָס האָט געפירט אין צוויי קליינע שטיבלעך אַריין.

אַראַפּגייענדיק צו דעם שטיבעלע האָט זיך אים דאָס זאַמד נאַכ־געשיט אין די שיד אַריין, אין די מאַנקעטן פון די הויזן. עס איז געווען אַ נס אַז דער באַרג זאַמד האָט אים נישט אינגאַנצן פאַרשיט.

פעליקס האָט נישט דערקאַנט דעם קרוב זיינעם. יענער איז אַוועק, מיט עטלעכע יאָר צוריק, אַ בלאַס בחורל, אַ נידריקס, אַ דאָרס, אַ קינד אַנטקעגן דעם שלאַנקן, געוויקסיקן פעליקס. אויך איצט איז עס נידריק און דאָר. אָבער פון דער בלאַסקייט איז קיין שפור נישטאָ! די פאַלעסטינער זון קאָן נישט פאַרטראַגן קיין בלאַסקייט! געל? אדרבה! אָבער נישט בלאַס! פונקט ווי זיין שותף, דער הויכער, דאָרער תימנער, איז ער שוואַרץ נאָר מיט עפעס אַ מאָדער געליקייט אונטער דער פאַרמעטענער הויט.

ביידע פאַרנעמען זיי זיך דאָ מיט עפעס גאַרנישט קיין יידישער אַרבעט, דאָס קרובל זיינס און דער הויכער תימנער. פון זון אויפגאַנג ביז זון פאַרגאַנג, שטייען זיי דאָ, הינטער דעם קליינעם שטיבעלע, אויף דעם שטיקל פלאַך, סאָלידן באַדן און מאַכן פון צעמענט און זאַמד אַזעלכע „פאַלעסטינער ציגל“. דאָס זיינען גרעסערע, לענגלעכטיקע בלאַקן, מיט צוויי הוילן, וואָס לויפן ווי צוויי רערן איבער דעם גאַנצן בלאַק. די הוילן ווערן געמאַכט, — דערקלערט אים ס'קרובל — כדי די בלאַקן זאָלן נישט זיין צו שווער און די ווענט פון זיי זאָלן נישט זינקן אין זאַמד אַריין.

ווען פעליקס האָט אַראַפּגענידערט פון באַרג זאַמד מיטן וואַליו־קעלע אין האַנט, איז דאָס ווייבל פון וועראַנדעלע, וועמען ער האָט גאַר־נישט געקאַנט, געלאָפן מיטן קינד אויף דער האַנט, אַ הינטערן שטיבל, אַנזאַגן דעם מאָן אירן אַז, ווייזט אויס, דער גרינער קרוב, פון וועמען זיי האָבן דערהאַלטן אַ בריוו, לאַזט זיך דאָ אַראַפּ.

בלויז פאַר אַ פאַר מינוט, דעם געהויבענעם גאַסט צוליב, האָבן די צוויי שותפים געקאַנט איבעררייסן זייער אַרבעט. די ארץ ישראל זון איז הייס! דער פאַרמישטער צעמענט און זאַמד טרוקנט אונטער דער האַנט. טרוקענערהייט קאָן מען אים נישט אַרבעטן. מ'וועט דאַרפן דעם גאַנצן באַרג צעמענט אַרויסוואַרפן! דעריבער האָט דאָס קליינע קרובל מיט דעם גרויסן שותף זיך באַלד געמוזט צוריק פאַרקלייבן הינטערן שטיבל צו דעם פאַרמישטן באַרג מיט צעמענט.

ב. דעמבלין

פעליקס, אדרבה, איז מיטגעגאנגען מיט זיי. ער האָט זיך אפילו געפילט עפעס נישט אויפן אָרט אין זיין הולך. עפעס האָט ער זיך געשעמט מיט זיינע געפרעסטע הויזן און ברוינע שיד אַנטקעגן די צוויי קאָמישע שותפים, דעם לאַנגן מיט דעם קורצן, וואָס שטייען באַרפּיסע, אין קורצע, צעדריווולטע הויזן און אַרבעטן מיט אומגעהויערן אימפעט איבער דעם אייזערנעם פּורעם, אין וועלכן עס ווערט אַריינגע-טאָן דאָס פּאַרמישטע קנעטעכץ. ווי ריטמיש, ווי געשיקט, כמעט מאַשינאַל, זייערע הענט אַרבעטן! קיין איין בויג ווערט נישט פאַרלוירן! קיין איין קער ווערט נישט אומזיסט פאַרווענדט! ווען דער הויכער וואַרפט מיט דער לאַפעטע דעם צעמענט אין פּורעם, שטאַפט דער קליינער געשיקט און געדיכט. און בעת ער שטאַפט נאָך, כאַפט שוין דער הויכער די אַנדערע העלפט פון פּורעם און העלפט אים פאַרשליסן. צוזאַמען טאָן ביידע אַ כאַפּ דעם פאַרקייטלטן פּורעם, טראָגן אים אַוועק אַהין, וואו עס ליגן לאַנגע, גרינלעך גרויע בלאַקן, פאַרטקע און טרוקענען כדי צו קאַנען איינגעמויערט ווערן אין ווענט. און איצט — נאָך אַ בלאַק איז צוגעקומען צו דער מחנה!

פעליקסן האָט לאַנג נישט גענומען איינצוזען אַז אַרבעטן פון זון אויפגאַנג ביז זון פאַרגאַנג ביי אַט אַזאַ מלאכה, קאָן מען זיכער נישט פעט ווערן. עס איז נאָך אַ וואונדער וואָס דאָס שטיקל פאַרמעטענע הויט האַלט זיך אויף זייערע באַקן.

פאַרנאַכט, ווען דער פאַרמישטער באַרג צעמענט איז געווען אויס-געאַרבעט אין גלייכע רייען מיט בלאַקן, האָט זיך דאָס קרובל אַרומגע-וואָשן. ער האָט אַנגעטאָן אַ פאַר מענטשלעכע הויזן. אין די לאַנגע הויזן האָט ער אינגאַנצן אויסגעזען אַביסל העכער, מער מאַן! נאָכן אַרימען ביסל וואַרעמס, אַ מאַלצייט פון ברויט, זופ און עפעס מאַדנע גרינס, וואָס פעליקס האָט קיינמאַל פריער נישט געגעסן, האָבן מאַן און ווייב, מיטן קינד אויף דער האַנט, גענומען דעם גאַסט ווייזן זייער פאַרמעגן, דאָס שטיקל פּרדס, וואָס ער, דאָס קליינע, אויסגעהאַרעוועטע מענטשל האַדעוועט און פּפלעגט פונקט ווי זי, די מאַמע — דאָס פּיצל קינד ביי דער ברוסט. פון דער שווערער ציגל-אַרבעט האַדעוועט ער דאָס שטיקל פּרדס און וואַרט ביז עס וועט אויסוואַקסן, אַריין אין די פינף יאָר, אַט טאַקע באַלד, איצט, וועט עס אַנהייבן געבן פּרוכט און, מיט דער צייט, וועט עס אים שפייזן בהרחבה.

הייסט עס, חוץ דער שווערער אַרבעט פון קנעטן ציגל, דאַרף נאָך דאָס קליינע קרובל, מיט די שמאַלע אַקסעלעך, אויך פאַראַרבעטן דעם פּרדס? גאָט! וואו נעמט ער עס דעם כח?

נישט ווייט פון דעם זאָמ־דבֿר אין וועלכן די קאַלאָניע טרינקט זיך, אויפן בערגל, שטייט דאָס שטיקל פֿרדס זיינס אַרומגעצוימט מיט אַ פֿאַרקאַן פֿון שטיקלעך ברעטער, פֿון שטעכיקן דראַט און פֿון וואָס נאָר מ'קאַן מאַכן אַ צוים.

ווי אין אַ פֿראַצעסיע זיינען זיי געגאַנגען. דאָס קרובל איז כמעט געלאָפֿן פֿאַראויס. פעליקס האָט אים קוים געקאַנט נאָכהאַלטן טריט. און דאָס ווייבל, מיטן קינד אין די אַרעמס, נאָך זיי. אין געעפֿנטן טויערל איז פעליקס געבליבן שטיין. פֿאַר אים האָבן זיך געצויגן גלייכע, סימעטרישע רייען פֿון יונגע, נידריקע ביימלעך מיט דיקע, טונקל גרינע בלעטער געדיכט באַהאַנגען. אונטער יעדן ביימל, אַרום און אַרום דעם שטאַם — אַ פֿיר־עקיקער פֿלאַכער גרוב. די ערד אין די גריבער — ווייך, פֿוכקע אויפגעוואָרפֿן. מ'קאַן זען אַן יעדערס ביימל איז מיט טויזנט אויגן געהיט! יעדער טריט ערד איז מיט ליבע געצערטלט.

דאָס קרובל איז צוגעגאַנגען צו אַ בוימל. מיט אַ געפֿיל פֿון פֿרייד און שטאַלץ האָט ער געטאַן אַ הויב אונטער דעם צעבלעטערטן גרינעם קאַפֿ פֿון בוים. פֿון צווישן זיינע הענט, אויף די געדיכטע צווייגן, האָבן זיך געזען גרינלעכע אַראַנזשן, טייל שוין מיט זוניקע, גאַלדיק אַפֿגעקושטע בעקלעך. ער האָט זיך אויסגעדרייט צו פעליקסן מיט אַ פֿאַר גליאיקע אויגן:

— דו זעסט?

פעליקס האָט געאַרנישט געזאָגט. ער האָט געטראַכט פֿון דעם געשפרעך, וואָס דאָס ווייבל האָט, אים צוליב, פֿאַרפֿירט ביים וואַרעמעס: — עס לוינט זיך איצט נישט צו כאַווען דעם פֿרדס! ווען ער פֿאַלגט זי און צעשנייט אים אויף מיגרשים... איז ער דאָך אַן איינ־געשפֿאַרטער, אַן עקשן! וויל ער בעסער נאָך יאָרן קנעטן ציגל און כאַווען אַ פֿרדס!

פעליקס האָט איצט אַ קוק געטאַן אויף דעם ווייבל לעבן זיך. ער האָט געוואָלט זען איר פנים בעת ער, דער מאַן אירער, צערטלט אַזוי דאָס ביימל. זי האָט, ווייזט אויס, פֿאַרשטאַנגען זיין בליק. וואַרעם זי האָט פֿלוצים געזאָגט:

— און איך האַלט זיך ביי ס'מייניקע! ווען עס לוינט זיך

פֿאַרקויפט מען...

דער קרוב איז צוריק געקומען צום טויער. מיט גרויס ליבשאַפט האָט ער עס פֿאַרמאַכט. ער איז נאָך געשטאַנגען אַ מינוט לעבן דעם פֿאַרמאַכטן טויער, געקוקט אויף אַראַפֿ צו דער קאַלאָניע, וואו

ב. דעמבלין

פלעמלעך האָבן זיך שוין געזען פון די פענסטער און צעעפנטע טירן. מיטן אויג האָט ער אַ מעסט געטאָן דעם ליידיקן שטח, וואָס טיילט נאָך אָפּ זיין פּרדס פון לעצטן הויז. קוקנדיק אויפן ווייב, האָט ער גענומען פעליקסן ביי אַ האַנט, אים אַ צייג געטאָן אזוי אַז עס האָט געקאָנט מיינען די קאַלאַניע. אין דער אמתן האָט ער געמיינט אי זי, די קאַלאַניע, אי דאָס ווייב :

— זיי האַלטן מיך פאַר אַ משוגענעם! זאָלן זיי! אָבער איך וועל נישט ברעכן קיין ביימער וואָס איך האָב מיט מיינע הענט געכאָועט, כדי צו שפעקולירן מיט מגרשים!
דאָס ווייבל, הינטער אים, מיטן קינד אויף דער האַנט, האָט אויף גיך אַ זאָג געטאָן :

— ביזט ערגער נאָך ווי משוגע!
אָבער דאָס קרובל, דער מאַן אירער, האָט זי שוין נישט געהערט. ער האָט גערעדט צו פעליקסן, ביי וועמען ער האָט געוואַלט, ווייט אויס, פועלן אָן הסכמה אויף דער אויסברענגעריי, וואָס ער גייט דאָ באַגיין :
— וואָס זאָגסטו, פעליקס? ס'א ריזיקע, האָ? די רעגנס האָבן זיך היי יאָר פאַרשפעטיקט! כ'וועל אים מוזן געבן וואָסער! מ'טאָר נישט מער וואַרטן! די ביימער דורשטן! ער איז טרוקן, דער פּרדס! אין דער פרי, מ'זאָל נאָר דערלעבן, גיב איך אים וואָסער! זיי דורשטן די ביימער — אַ טרונק.

קאָפיטל פערצן

פעליקס האָט גלייך איינגעזען אַז מער ווי איבערנעכטיקן ביי דעם קרובל וועט ער נישט. נישט ער האָט צייט, דאָס קרובל, פאַר געסט-פּראָוועניש און נישט ער האָט אַרט. חוץ דעם, עס איז דאָרט ממש ווייט פון רחבות אויך...

דעריבער איז פעליקס, באַלד אין דער פרי, צוריקגעפאַרן קיין תל אביב. ער וועט שוין בעסער איבערשטיין די יום-טוב-טעג אַליין דאָ, אין זיין האַטעל-צימערל. שפעטער, מיטאַגזא, איז ער אַוועק אין הסתדרות. כדי אַנצוקומען ערגעץ אויף אַרבעט איז בעסער זיך פריער מעלדן און געשיקט ווערן אויף אַ געהעריק אַרט. וואָרעם, איידער ער נעמט זיך עפעס אויפבויען פאַרן טאָטן, איז גוט ער זאָל פריער אַליין אַרבעטן אין אַ פּרדס צו אין אַ קאַלאַניע, זיך גוט באַקאַנען, זיך אַרומקוקן און געוואויר ווערן וואָס און ווען.

גייענדיק איבער דער לאַנגער אלענבי־גאַס האָט ער זיך אָפּגע־
שטעלט אין אַ ראַג פאַר אַ גרויסן, פּורפּור־רויטן פּלאַקאַט מיט אַ פעטן
איבערשריפט "ט י ו ל". מיט זיין קנאַפּן ביסל העברעאיש האָט ער
זיך קוים אַרויסגעקליבן אַז מאַרגן, פּרייטיק, ערב יום טוב, גייט אָפּ
אַ גרויסער אויספּלוג, וואָס וועט באַזוכן, אַלטע, היסטאָרישע ערטער
אין די הרי השומרון, וועט זיך אָפּשטעלן אין די קבוצות פון עמק,
איבער שבת וועט מען זיין אין חיפה, אויפן כרמל. דערנאָך, חול־המועד,
וועט מען פאַרן קיין צפת. אויפן וועג וועט מען זיך אָפּשטעלן אין מירון,
ביים קבר פון ר' שמעון בר יוחאי. פון דאָרט קיין טבריה, צום ים
כּנרת און אויך די דגניהס און דעם ירדן!

עס האָט פעליקסן אַזש אָנגעהויבן שווינדלען פאַר די אויגן. אַ
לעבן אַ גאַנצס האָט ער געלערנט, געלייענט און געחלומט וועגן די
אַלע ערטער. געקומען אָהער, באַלד ווי דער טשאַד איז אים אַרויס
פון קאַפּ, טראַכט ער שוין וועגן פּרנסה! אויף ווען לייגט ער אָפּ דאָס
זען זיי, אַט די אַלע ערטער? דאָס טרעטן מיט די אייגענע פיס אויף
יענער ערד? ער ווייסט דאָך אַז דאָס וואָס מען כאַפט נישט אַריין גלייך,
איידער מען באַזעצט זיך, איז שוין דערנאָך שווער. אגב זיינען דאָס
יום־טוב־טעג. סיי ווי וועט ער אין די טעג גאַרנישט אויפּטאַן.

מיט אַ באַרעכטיקט געפיל האָט זיך פעליקס פאַרקערעוועט אין
דעם זייטיקן געסעלע, וואו עס איז געשטאַנען אַ קליין, נידריק הייזל
מיט אַ גערטל אַרום, באַהאַנגען מיט פּלאַקאַטן פון אַלע קאָלירן.
דאָרטן האָט ער געקויפט אַ קאַרטל און פּריידיק אַוועק צו זיך אין האַטעל־
צימערל זיך צוגרייטן צו דעך ווייטער, לאַנג געגארטער ריזע.

פאַרטאַג, עס האָט קוים געבלייט, איז ער שוין געשטאַנען אויף
ראַג אלענבי מיט אַ וואַליזקעלע אין איין האַנט און די ווייכע, וואַלענע
דעקע פאַרוואַרפן אויף דער אַנדערער. נאָך פון ווייטנס, אין דער
פאַרטאַגיקער בלויקייט, האָט ער שוין דערזען די לאַנגע רייע רויטע
אויטאַבוסן מיט אַ גרויסן, ווייסן ציפּער אויף יעדן. מענטשן, גאַנצע
בינטלעך, האָבן שוין דאָרטן אַרומגעשמייעט וואַכע, ווי עס וואַלט גאָר
קיינמאַל קיין נאַכט נישט געווען. און פון אַרום און אַרום, איבער
די לערע, פאַרשלאַפּענע טראַטאָרן האָבן געאייילט נאָך און נאָך.

פעליקס, ווי שטענדיק, האָט פיינט אַרומצופאַרן און דערנאָך, אין
דער לעצטער מינוט, לויפן זוכן זיין אַרט. איז ער אַוועק אין מאַשין,
פאַרנומען זיין רעזערווירט פּלאַץ און רואיק זיך געזעצט וואַרטן מען
זאָל נעמען פאַרן.

ב. דעמבלין

ערשט איצט האָט פעליקס געפילט גייט ער ערגעץ פֿאַרן. אַלע זיינע חושים זיינען קלאָר און אָפּן, פּונקט ווי דאָס פענסטערל לעבן אים, דורך וועלכן ער וועט זען און פֿאַרנעמען אַלץ וואָס ער וועט נאָר באַמערקן.

ווען די שטאַט האָט זיך פֿרי־מאַרגנדיק גענומען צעגענעצן האָבן די אויטאָבוסן ענדלעך גערירט. פּולע, איינער נאָך איינעם, ווי אַ לאַנגע, רויטע באַן האָבן זיי געצויגן איבער דער ברייטער אלענבי, דערנאָך, מיט דרך יפו, זיך צעלאָזט אויף אַן אמת!

וואונדערלעך איז פֿאַר פעליקסן געווען דער פֿרימאַרגן. אַלע וויילע האָט עפעס אַנדערש, עפעס נייט, עפעס חידושידיקס געטאָן אַ שוועב פֿאַרביי דעם פענסטערל. אַט איז אַ מאַדנע קרומע פֿאַלמע ווי אַן איינגעהויקערטער ייד; אַט איז שוין אַ גאַנצע גרופּע פֿאַלמען; אַט דרייט זיך פֿאַרביי אַ צעבליטער פֿרדס. גרינע, פּול אַנגעגאַסענע, זאַפטיקע אַראָנזשן, מיט די ערשטע זון קושן אויף די בלייכע בעקלעך ווינקען פּון צווישן די געדיכטע, שווערע צווייגן. אַט איז אַ געבעט הויז ביים וועג. אַן אייזעלע שטייט דערנעבן געדולדיק מיט אַ הכנעה־דיקן קאַפּ און דער האָר, דער אַפּגעריסענער, באַרוויסער אַראַבער, קריכט דאָרטן איבער די שמאַלע טרעפּ אַרויף צום פּלאַכן דאָך, וואו ער וועט פֿאַלן מיטן פנים אַראַפּ פֿאַר אַלאַ זיין גאַט און מחמד זיין נביא!

דער עולם, אין די אויטאָבוסן, האָט זיך צעוונגען. דער טאַג, דורך די פענסטער, פינקלט. די שאַפּערן זיינען אויפגעלייגט. זיי שפּילן זיך אין איבעריאָגעלעך! אַלעמאַל טוט אַן אַנדערער קונציק אַ פֿאַרשטעל דעם וועג און כאַפּט זיך דערוויל אַליין אַריבער פֿאַראויס. דער עולם יובלט לכבוד דעם כוואַטסקן שאַפּער און רייצן זיך דורך די פענצטער־לעך מיט יענע פּון דער אויסגעמיטענעד מאַשין.

אַרום האַלבן טאַג, אין מיטן פּון די הויכע בערג, האָט די רייע אויטאָבוסן זיך גענומען אַפּשטעלן. דער שוואַרצער, אסקעטישער „טיוול“ פירער מיטן תנכל אין האַנט, איז אַרויסגעקראַכן פּון דער ערשטער מאַשין. דער גאַנצער עולם, ווי אַ טשערעדע, גלייך נאָך אים. ערנסט, מיט ווירדע, איז ער געגאַנגען פֿאַראויס איבער די האַרטע, פֿאַר־טרוקנטע בערגלעך און טאַלן; זיך אַפּגעשטעלט, אַ צייג געטאָן מיט דער ביינערדיקער, שוואַרץ־באוואַקסענער האַנט און געמאַלן אויף אַ טרוקענעם, האַרטן העברעאיש, וועגן די היסטאָרישע געשעענישן, וואָס האָבן זיך דאָ אַמאַל אַפּגעשפּילט.

פעליקס, וואָס אַן אמת, איז נאָכגעקראַכן ווי איינער פּון דער טשערעדע, אָבער קיין באַגייסטערונג האָט ער דאָ נישט געפּילט.

פארקערט, עס האט אים אַרומגעכאַפּט אַ דריקנדער אומעט זעענדיק די שטויביקע, די טרוקענע נאַקעטקייט, וואו קיין איין גרעזל זעט מען נישט! ער, וואָס איז אויפגעכאַוועט געוואָרן אין וואַלד, וואו בוים און טייך זינגען אייביק אַ וואונדערלעך געזאַנג, האָט נישט גע- קאַנט הינגעריסן ווערן פון דעם אַמאַל-אַמאַל, בעת איצט איז אַזוי וויסט, אַזוי פאַרלאָזן, אַזוי מדברדיק חרוב!

שפּעטער האָט זיך באַוווּזן דער עמק. ווי אַ זון צווישן וואַלקנס האָט ער אַרויסגעשיינט. צווישן די נאַקעטע בערג האָט דער עמק אויסגעזען ווי אַ וואונדערלעכע שיסל אין וועמענס דנאָ עס מיניען זיך די קאַלירן פון רויע דעכער, בלאַנדער קאַרן און טונקל, בלעטער-דיקער גרין!

דערנאָך, נענטער צו חיפה, האָט ווידער דער אומעט גענומען דריקן. עס זיינען ווידער געקומען נאַקעטע בערג, אַן אַ ביסל גרינס. גרויע, שטויביקע בערג, וואו אַ וואַנדערנדיקער פּאַסטוך מיט עטלעכע שוואַרצע פאַרקאַלטנטע ציגן און שאַף, אַמאַל אַ דאַר, זשעברעדיק בהימהלע, דראַפן זיך דאַרטן, צווישן שטויב און שטיין און זוכן אויף אַ שווינד-זיכטיק בלעטל, אַ פאַרטרוקנט גרעזל.

אַ נאַגנדער טרויער ווייעט פון די נאַקעטע בערג. די בליענדע פרדסים פון אַרום יפו און תל אביב זעט מען דאָ נישט. דער וואונדער-לעכער בליאסק פון אַ פאַרויטלטן אַראַנזש גרייכט נישט דאָ אַהער! טרויעריק און פאַרלאָזן איז דאָ! טרויעריק ווי די אַראַבישע מעלאַדיעס וואָס די איינזאַמע פּאַסטוכער ציען אַזוי ווייטיקדיק דין.

פאַרנאַכט, שוין כמעט אויפן שבת אַרויף, זיינען די צוועלף רויעט אויטאַבוסן געקומען פאַרשטויבטע אַריינצוקערעווען זיך אין די גע-דרייטע, באַרגאַרויף און באַרגאַראַפּ געסלעך פון חיפה. ווידער האָט פעליקס דערזען יענע שטיינערנע, בלינדע פאַרקאַנס, יענע געדרייטע, צעקרומטע געסלעך, דורך וועלכע ער איז ערשט, מיט עטלעכע טעג צוריק, געלאָפן אין אַזאַ ווילדער בהלה. נאָך איידער ער האָט זיך באַוווּזן ווי געהעריק אומצוקוקן און זיך אַליין געפינען, האָבן זיך שוין די אויטאַבוסן, איינער נאָך איינעם, אַפּגעשטעלט אַרום דעם גרויסן געביי פון חיפהער טעכניקום. דאָ, אין די גרויסע צימערן, אויף די שטיינערנע דילן, דאַרף זיך דער עולם אייננאדיען אויף איבער שבת. דעריבער, היסט דאָס, האָט מען יעדן געהייסן מיטנעמען דעקעס.

צום ערשט איז פעליקס מיט מיט דעם שטראַם. אַלע לויפן איז ער אויך געלאָפן איבער די טרעפּ, דורך די לערע זאָלן מיט אַ געקלאַפּ פון די האַרטע אַפּצאַסן. נאָר ווען דער עולם האָט גענומען צופאַלן,

ב. דעמבלין

זיך אויסציען אויף די הוילע, נישט אויסגעוואשענע דילן, פאַרכאַפּן, הייסט עס, אַ „באַקוועם“ ערטל אין אַ ווינקל כדי נישט צו ליגן אין דער מיט, וואו מען גייט איבער דיר אַריבער, איז פעליקס געבליבן שטיין:

— וואָס לויפט ער ? וואו יאָגט ער ?

מיט דער וויכער, וואָלענער דעקע אין איין האַנט, מיט דעם וואַ-ליזקעלע אין דער צווייטער, איז ער געשטאַנען און פשוט געשטוינט ווי דער עולם באַלייגט די שטויביקע דילן אַזוי געדיכט אַז מען ליגט שוין לעבן זיינע פיס. און עס הייסט נאָך אַלץ אַז יעדער פאַרכאַפט אַ בעסער אַרט. ווען ער זאָל, הייסט עס, באַשליסן דאָ צו בלייבן דאָרף ער פשוט אויסשפרייטן די דעקע וואו ער שטייט און „פאַרכאַפּן“ אַ געלעגער וואו אַלע זאָלן קריכן איבער אים. זינט ער לעבט איז ער נאָך דערווייל אַזוי נישט געשלאָפּן!

— ניין! ער וועט איצט אויך אַזוי נישט שלאָפּן!

פאַרזיכטיק האָט ער גענומען שפרייזן איבער דעם אויסגעצויגענעם עולם, זיך אַרויסצוקריגן צו די טרעפּ און גיך אַראָפּ אונטן. דרויסן, אויפן שיפּן טראַטוואַר, אַרויס פון טומל, איז פעליקס געשטאַ-נען אַ ווייל, געקוקט אַרום זיך ווי איינער וואָס אי ער האָט שוין דאָס אַרט געזען, אי עס איז אים דאָך פרעמד. קוקנדיק אויף דעם געפלאַסטערטן וועג, וואָס לויפט אַזוי באַרג אַראָפּ, באַרג אַראָפּ צום האַפּן צו, האָט ער זיך דערמאנט ווי ער איז גיך און בהלהדיק געלאָפּן מיט עטלעכע טעג צוריק איבער דעם וועג אַרויף צום „הדר“ כאַפּן דעם אויטאָבוס קיין תל אביב. איז ער דאָך, הייסט עס, צוריק אין חיפה... פון זיך אַליין האָט זיך שוין געטאָן אַ שלייד אַרויס סארא! גלייך ווי זי וואָלט די גאַנצע צייט געזעסן אים הינטערן שטערן און געוואַרט און געוואַרט ער זאָל בלויז אַן עפּן טאָן עפּעס אַ טירעלע...

אַבער מאַדנע! דאָס מאַל האָט ער נישט געהאַט דאָס פאַניק-געפיל! דאָס געפיל צו אַנטלויפּן. אויך נישט דאָס געפיל פון אַפּ-הענטיקייט, פון רעזיגנירטער דערדריקטקייט. פאַרקערט. עפּעס האָט אים גאָר אַ צי געטאָן! פשוט, ער וואָלט געוואָלט זי זען. ער וואָלט הייסט עס, בלויז געוואָלט וויסן וואָס מיט איר איז. וואו איז זי? וואָס גייט זי טאָן? נאָכאַלעמען איז ער דאָך איר אַן אמתער פריינט! און, קאַנען דען נישט זיין קיין פשוטע, פריינטלעכע באַציאונגען צווישן אַ בחור מיט אַ מיידל? אַט אַזוי, אַן ליבע?...?

גייענדיק פאַרטראַכט איבער סארא, איז ער דערווייל אינגאַנצן אַראָפּ פון זיין וועג. ער האָט זיך איינגטלעך באַדאַרפט פאַרנעמען

זייטיק, צום „הדר“, דארטן זיך געפינען א צימער פאר די צוויי נעכט, וואָס דער „טילד“ דארף דאָ האַלטן, איז ער גאָר פאַרקראַכן אַראָפּ, אַראָפּ, שיעור נישט צום האַפּן! אַט איז דאָך טאַקע די שילד „מלון“ (האַטעל)! די זעלבע שילד פון זעלבן האַטעל אין וועלכן ער איז אַריין יענעם פאַרנאַכט, ווען דאָס וועגעלע פון בית עולים האַט אַוועקגערעדלט פון זיינע פּיס מיט סאַראַ אינווייניק.

וואָסזשע זאָל ער איצט טאָן? ווידער אַריינגיין אין דעם האַטעל אַריין?

ניין! ס'איז דאָרטן אַזוי סומנע אין די חדרים! ער איז אַוועק, פעליקס. אָן אַ ציל האַט ער זיך אַרומגעדרייט איבער די באַרג-אַראָפּיקע געסלעך. ער האַט זיך אַריינגעדרייט אין אַ ברייטערן מאַרק, וואו עס שטייען פיל וועגן און אויטאָמאָבילן און אויטאָבוסן. דאָ, אין אַ זייט, האַט ער דערווען אַ קליין מאַשינדל, עפעס אַ צעלעכטסט קעסטל אויף פיר רעדלעך מיט אַן אויפשריפט אין ביידע זייטן, „בית עולים!“ אַט, פונקט אין אַזאַ קעסטל אויף רעדלעך, נאָר מיט אַ פערד געשפּאַנט, איז דאָן זי, סאַראַ, איינגעזעסן און פאַרשוואונדן פון זיינע אויגן. איז אפשר, זאָל ער פּראוון אַ פאַר טאָן אַהיין? בלויז פון טשעקאַוועקייט וואָלט ער באַדאַרפט אַ פאַר אַהיין טאָן.

ער איז אַריינגעקראַכן אין דעם קעסטל, פעליקס. אויף דער האַרטער באַנק, לענג אויס דער צעלעכטסטער וואָנט, מיט דער פלייצע צום אַנשוויבן פּענסטערל האַט ער זיך אַוועקגעזעצט. זיצנדיק האַט ער עפעס יאָ געהאַט אַ געפיל צוריק אַרויסצוגיין פון דעם קעסטל, נאָר איידער וואָס-ווען האַט דאָס מאַטאַרל זיך צעהוזשעט און גענומען פאַרן. איבער דעם גאַנצן וועג, וואָס דאָס מאַשינדל האַט זיך געהעצקעט, האַט ער זיך געמאַכט פאַרוואורפן, פעליקס.

— אַ משוגעת! אַ פשוט משוגעת, קריכן צוריק אין קלעם! אָבער עפעס אין אים האַט אים אונטערגעזאָגט אַז: ערשטנס איז סאַראַ שוין זיכער דאָרט נישטאַ! זי מוז שוין אַוודאי זיין ערגעץ אין אַ קאַלאָניע אָדער גאָר אין תל אביב, אין מאַטלס אַרעמס... צווייטנס, עפעס איז ער דאָך געווען אַ שטיקל ציון-טוער אין זיין שטאַט! מעג ער דאָך אַוודאי פאַרן אַ קוק טאָן ווי מען באַהאַנדלט דאָ די הלוצים איידער זיי צעפאַרן זיך אויף אַרבעט. עס קאָן דאָך געוויס נישט שאַדן.

ב. זעמבלין

קאָפּיטל 1919

דאָס בית-עולים אין חיפה טוליעט זיך מיט דער פלייצע צום וואונדערלעכן כרמל-באָרג און מיטן פנים שפיגלט עס זיך אין בלויען, מיטלענדישן ים.

ווען פעליקס איז דאָ צוגעקומען האָט שוין דער שבת געפלאַטערט פון באָרג אַראָפּ. אַ זיסע שטילקייט האָט געווייעט אין דער בלויער לופט. עס האָט זיך געדאַכט ווי די שטילקייט וואָלט געקראַכן איבער יעדן שטעגל, געהויערט פון יעדער ליוונטן ביידל, פון די צוויי לאַנגע הייזער וואָס אין הינטערגרונד.

ער איז געבליבן שטיין, פעליקס, ביים אַריינגאַנג, צווישן די צוויי פירעקיקע, שטיינערנע זאָלן, ווי אין אַ טויער, געקוקט אויף דעם קליינעם הייזעלע, דאָס ביוראָ, וואָס שטייט באַלד ביים אַריינקום, ווי אַ שומר און איז שוין איצט געווען געשלאָסן לכבוד שבת. קיינער איז נישט געווען צו זען, קיינעם האָט מען נישט געהערט, שטיל — אַזוי שטיל, אַז די שטילקייט האָט געקלונגען אין די אויערן.

ערשט נאָך אַ היבשער וויילע אַרומוואַנדערן איבער די שמאַלע שטעגעלעך, צווישן די ביידלעך, האָט זיך פון הינטער דעם לעצטן, לאַנגן הויז, באַוויזן אַ צעשאַטענע גרופע בחורים און מיידלעך, וואָס האָבן איינציקווייז זיך געלאָזן אויף דעם הויפט־שטעג אים אַנטקעגן. צוגעקעמטע, אַרומגעוואַשענע, שבתדיקע זיינען זיי געגאַנגען אַרויס צום גלאַנציקן אספאלט וועג, וואו עס געפינען זיך די עטלעכע קליינע רעסטאָראַציעלעך, וואָס גיבן זיי זייערען מאַלצייטן אויף די קוויטלעך, וואָס דאָס בית-עולים האָט זיי יעדן איינגעטיילט.

ער קאָן זיי כמעט אַלע פון דער שיף, פעליקס. אויך זיי אים — קאַנען, כאַטש ער האָט מיט זיי קיינמאַל קיין וואָרט נישט אויסגע־רעדט. אויך איצט, ביים דערזען זיי, איז אים אפילו נישט איינגעפאַלן ביי זיי עפעס צו פרעגן! וואָס האָט ער זיי דען צו פרעגן? ער איז דען נאָך עפעס געקומען אָהער? ...

די גרופע אָבער, ספעציעל די מיידלעך, גלייך ווי זיי האָבן אים דערזען און זיך צו אים דערנענטערט, האָבן גאַנץ אומשולדיק, גאַנץ פשוט געטאָן אַ שים אויס:

— סאַראַ? ער וויל דאָך אַוודאי זען סאַראַן! זי מוז נאָך אַוודאי דאָרט ליגן אויף איר בעטל. אַז זינט זי איז אָהער אַנגעקומען איז נאָר זי ליגט אויפן בעטל! ...

און איידער נאָך פעליקס האָט אפילו באַוווּזן צו זאָגן: „אַ דאַנק. ביין מען דאַרף נישט!“ זיינען שוין צוויי מיידלעך, דאַכט זיך די זעלבע וואָס זיינען געווען מיט איר אין איין קאיוטע, געטאָן אַ פלי און אַ לויף, ווי צוויי איבערגעשראַקענע גענז:

— אַט, שוין לויפן זיי נאָך איר!

און זיי האָבן זיך טאַקע געטאָן אַ טראָג אַוועק, פלינק און לייכט, צו דעם פענצטער פון ווייטסטן, לאַנגן הויז, וואו סאראס בעטל שטייט. צוריקגעקומען זיינען זיי שוין נישט מיט אַזאַ געפלי, מיט אַזאַ שטורעם. אַפגעקלאַפטע זיינען זיי צוגעקומען און מיט גרויס באַדויער אים געזאָגט:

— זי איז נישטאַ, סארא.

ווי גוטע, געטרייע חברטעס, וואָס ווייסן די סיבה פון סאראס ליגן איינגענורעט אין דער קאָלדרע אויפן בעטל, האָבן זיי זי איצט, אין דער וויכטיקער מינוט געוואַלט פאַרענטפערן, דער קאפּריזנער בחור זאָל נישט אַמאָל טאָן אַ כאַפּ, איידער זי ווייסט אפילו און ווידער פאַרשווינדן...

— זי האָט אַוודאי געמוזט פאַרן אין חיפה...

און איינע, בייסנדיק אַ נאָגל פון פאַרדרוס, האָט ווי צו זיך אַליין גערעדט:

— זע נאָר, זע! דווקא איצט האָט זי באַדאַרפט אַוועק!

נאָך איינער, אַ בחור, וואָס אויפן שיף האָט אים פעליקס נישט געקאָנט פאַרטראָגן פאַר זיין צעכראַסטעטיקייט, האָט איצט, שוין ביים שטעלן פיס אַוועקצוגיין געטאָן אַ זאָג:

— זי וועט מסתם באַלד צוריק קומען, סארא. זי האָט געמוזט גיין מיט יצחקי ערגעץ אין חיפה.

און, איינער נאָך איינעם זיינען זיי אַוועק, די גרופע בחורים און מיידלעך. פעליקס איז געבליבן שטיין אין מיטן ברייטן שטעג אַליין, מיט די צוויי פאַרנומענע הענט — אין איינער זיין קליין וואליזקעלע, אין דער צווייטער — די וואַלענע, ווייכע דעקע, יא, נאָך עפעס איז מיט אים געבליבן — דעם בחורס פּלוצימדיקער זאָג:

— זי האָט געמוזט אַוועק מיט יצחקי ערגעץ אין חיפה...

ווען נישט דער זאָג וואַלט ער, קאָן זיין, זיך אויך געווען פאַרנומען צום גלאַנציקן אספאלט וועג, אַהין צו דעם קעסטל אויף רעדלעך, וואָס האָט אים אַהער געבראַכט און וואַלט געווען צוריקגעפאַרן קיין חיפה. איז ער דערווייל, הייסט עס, געוואויר געוואָרן אַז אויך דער יצחקי, דער לאַנגער, אויסגעצויגענער, הייזעריקלעכער גאַנער, איז

ב. דעמבלין

אויך נאך דא און זי, סארא, איז דאס מיט אים דארטן, ערגעץ אין חיפה...

וועט ער שוין מוזן אונטערווארטן ביז זי וועט קומען! נאך דערווייל, וואס שטייט ער מיט די צוויי פארנומענע הענט? פעליקס האט גענומען אריינקוקן אין די אפענע ביידלעך. אומע-טום זיינען געשטאנען צו פיר בעטלעך ארום די פיר ווענט. אונטער די בעטלעך — וואליזקעלעך און פעקלעך. הייסט עס, מ'לאזט דא אַלץ פראַנק און פריי און מען גייט אַוועק? מעג ער דאך אויך דאס טאן!

ענדלעך האט ער געפונען אַ ביידל, וואו עס זיינען נאָר געשטאנען וואליזקעלעך אונטער צוויי בעטלעך. די אַנדערע צוויי זיינען, הייסט עס, פריי! מעג ער דאך דא אַפלידיקן זיינע הענט? אין ערגסטן פאַל וועט ער דאך דא קאַנען איבערנעכטיקן די נאַכט אויך!

ערשט איצט, מיט באַפרייטע הענט, האט ער געקאָנט וואַנדערן צווישן די ביידלעך, אַראָפּ צו די וואַש־שטובן און צו די צוויי לאַנגע הייזער מיט די גרויסע פענסטער וואו עס זיינען געשטאנען רייען בעט־לעך ווי זעלנער אין די־סציפלין. אויף איין בעטל, אין אַ ווינקל, האט זיך געשוואַרצט אַן איינגעטוליעטע, מיידלשע פיגור. ווען נישט דער שוואַרצער קאַפּ האַר, וואַלט ער געקאָנט מיינען עס איז זי, סארא. דערנאָך איז ער ביסלעכווייז, פון גרויס נייגער, פאַרקראַכן אויסער דעם צוים, האַרטער צום כרמל. דא, אויף דער גרודיקער ערד, איבער שטויביקע גרעזלעך לויפן אַן איינציקע פאַר שינעס. איינזאַם, פאַר־לאָזן כמעט איבריך, שלענגלען זיי זיך דא, די רעלסן, צו פוסנס דעם כרמל און וואַרטן אויף מאַרגן ווען דאָס איינציקע באַנדל וועט נאָך אַמאָל איבער זיי זיך דורכרעדלען. דערווייל יאָגט פון זיי אַזאַ אומעט, אַן אומעט וואָס מישט זיך אויס מיט דעם געפלאַטער פון באַרג, מיט דעם פּחד פון אומגעזעענע היילן, וואָס לוייערן פון ערגעץ דא אַרום!

ביסלעכווייז איז צוגעפאַלן דער אַוונט. די בלויקייט פון בין השמשות איז צוגאַנגען אין אַ טונקלען גרוי. אַ ביסעלע ליכט אין אַן איינזאַמען לאַמפּ האַט זיך אַנגעצונדן. אין דער אַוונטיקער שטיל־קייט האַט זיך אַנגעטראָגן אַ וויינענדיקער, אַזאַ נאַגנדיקער ניגון. פון אַן אַפּשניט פון באַרג, איז ער געקומען אַנצופלאַטערן דער ניגון. ערגעץ, אויף אַן איינזאַם שטעגל, שלעפט זיך דאָרטן אַן איינזאַמער אַראַבער נאָך זיין קעמעל. אין דעמערונג פון אַוונט וואַנדערט ער דאָס אַהיים פאַר דער צופאַלנדיקער נאַכט.

אין שטילן פחד האָט זיך פעליקס צוריקגערוקט אין דעם אינווייניק פון צוים. אין גרויס געאיל האָט ער דורכגעשפּאַנט די אויסגעלאָשענע הייזער, די דרימלענדיקע ביידלעך און גיך אַרויס אויף דעם ברייטן, אספאלטענעם שאַסיי. דאָ האָבן געלויכטן לאַמפּן. די רעסטאַראַנטלעך זיינען געשטאַנען מיט ליכטיקע, צעעפנטע טירן. אינווייניק, ביי געדעקטע טישלעך, זיינען געזעסן חלוצים און חלוצות ביי זייער שבת מאַלצייט.

פאַר אַ מינוט האָט ער געצעגערט, פעליקס. זאָל ער אַריין אינ-ווייניק? צוגעבן, הייסט עס, פאַר אַלע, און דער עיקר פאַר זיך אַליין, אָן ער וואַרט טאַקע אויף איר, סארא? אַדער אפשר דאָך כאַפּן די פאַר זאַכן און לויפן צום אויטאָבוסל? ...

פונדעסטוועגן איז ער אַריין אינווייניק. לויפן צום אויטאָבוסל האָט ער דאָך נאָך צייט. ס'לעצטע אויטאָבוסל אין שטאָט אַריין גייט אַפּ אַרום האַלבע נאַכט. איז וואָס דאָס געאיל? אַגב וויל ער דאָך זען ווי אַזוי מ'באַהאַנדלט דאָ די חלוצים... נאָר אפשר איז עס גאָר דאָס ווערמל, אַט די אייפערזוכט אויף דעם יצחקי, וואָס האַלט אים דאָ אין קלעם? ...

דאָך, ווען ער האָט טאַקע פאַרשפעטיקט דאָס לעצטע אויטאָבוסל, האָט ער געהאַט פאַרדרוס. אַ בייזער איז ער צוריקגעגאַנגען צו דעם ביידל, וואו ער האָט אויף אַ ווילע געלאָזן די זאַכן און זיך געזעצט אין דער אָפענער שוועל. אים האָט זיך געדאַכט אָן ער איז ביז וואָס ער איז בכלל געקומען אַהער, וואָס ער איז אָפּגעזעסן אַן אַוונט אין אנגעשטרענגטן אויסקוק. אין דער אמתן איז דאָס געווען די אומרו, דאָס נישט וויסן: איז זי, סארא, געקומען און געפינט זיך דאָ ערגעץ, אַדער איז זי געבליבן מיט דעם לאַנגן אין חיפה? ...

איבער דעם שטעג, אין דער טונקל, זיינען געגאַנגען פיגורן. בחורים און מיידלעך האָבן זיך געשלייכט ווי סילוועטן. ער האָט אָנגעשטרענגט די אויגן, דער עיקר אויף די מיידלשע פיגורן, אַבער אוממעגלעך געווען צו דערקאַנען אין דער טונקל ווער דאַרטן גייט. ער האָט געהיט די גרויסע, שוואַרצע פענסטער, אפשר וועט דאַרטן אַ ליכט אַ לויכטאויף טאָן, ער זאָל קאָנען וויסן, איז זי יאָ געקומען, אַדער איז זי נישט געקומען. אַבער די סילוועטן זיינען פאַרלורן-געגאַנגען אין די גרויסע הייזער און די פענסטער האָבן נישט אויפ-געלויכטן.

אַ בייזער, אָן אומרואיקער, האָט זיך פעליקס צוגעזעצט אין דער עפענונג פון ביידל.

ב. דעמבלין

א בחור איז צוגעקומען האַרט צו זיינע קני. ער האָט זיך געוואונדערט אויף דעם אומגעריכטן גאַסט. פעליקס האָט געדאַרפט זאָגן אַ תירוץ. און ער איז צוליב דעם געווען נאָך בייזער. עפעס טוט ער בכלל לעצטנס זאָכן וואָס זיינען גאָר נישט לויט זיין גוסט...

ער איז אויפגעשטאַנען פון דער שוועל, פעליקס. דער בחור איז אַריין אין ביידל און האָט זיך געלייגט. אויך פעליקס האָט זיך געלייגט. אַ וואַכער איז ער געלעגן און געקוקט דורך דער צענומענער עפענונג, די ביידלטר, אַרויס צום הימל. אַ גרויסער שטערן האָט אויף אים געלויכטן. קוקט נישט אַמאָל סארא, דורך איר פענצטער, אויף דעם זעלבן שטערן?

פאַרטאָג. שטילערהייט האָט ער זיך גענומען אַנטאָן, פעליקס. די צוויי בחורים אין די אַנדערע בעטלעך, זיינען געלעגן מיט אַפענע מיילער און געכראָפּעט. ער איז שטיל אַרויס. אַ פאַרטאָגיקע, קילע בלויקייט האָט געהאַנגען אין דער לופט. אין דער הויך, איבער דעם קאַפּ פון כרמל, זיינען יונגע, אויפגעגאַנגענע שטראַלן געקראַכן, געקראַכן און געוואַלט פאַרטרינקן מיט ליכט דעם גאַנצן טאַל. פון יענער זייט כרמל איז שוין די זון געווען אויפגעגאַנגען און דאָ איז נאָך געלעגן אַ דיקער שאַטן, וואָס דער זעלבער כרמל האָט געוואַרפן פון זיך אַזש ביז ווייט אין ים אַריין.

פעליקס האָט גענומען גיין איבער דער פייכטער ערד. שטיל און פאַר-וואַליע האָט ער זיך צוגעשלייכט צו יענער שויב, הינטער וועלכער סארא האָט באַדאַרפט שלאָפן. די בעטלעך אינווייניק, אין דעם לאַנגן זאַל, זיינען געווען צערקוט. אַ סך—לער און פאַרבעט. אויף טייל זיינען געלעגן צע-שויבערטע מיידלשע קעפּ. ווייסע, נאַקעטע אַרעמס האָבן געלויכטן אין דער פאַרטאָגיקער בלויקייט. אויך סאראס בלאַנדן קאַפּ האָט ער דערזען אַ צעשוויבערטן. ווילד איז דער קאַפּ געלעגן פאַרוואַרפן אויף דעם וויסן קישעלע.

— אפילו אין שלאָף איז די מויד ווילד, האָט פעליקס אַ טראַכט

געטאָן.

ער האָט שוין געוואַלט אַפטרעטן פון דער שויב. עמיץ קאָן אים נאָך חושד זיין אין קריכן הינטער ווייבערשע פענסטער... ערשט איר קאַפּ האָט זיך אַ ריר געטאָן. באַלד האָט זי זיך געטאָן אַ גלייך אויס מיט פנים אַרויף צום סופיט. דערנאָך האָט זי אַ זשמורע געטאָן צו דער שויב. זי האָט עטלעכע פינטל געטאָן מיט די אויגן, זיי געעפנט און צוגעמאַכט, צוגעמאַכט און געעפנט, ווי זי וואַלט די אייגענע אויגן נישט געגלויבט וועמען זיי זען דאַרטן. באַלד האָט זי

זיך געטאָן אַ זעץ אויף, אַ פאַרשאַר די צעפלאַטערטע האָר אַ הינטער. דער אויסדעקאַלטירטער האַלדז צוזאַמען מיט די אויפגעפלאַמטע באַקן האָבן אַ בלענד געטאָן אין פענסטער. סאַרא האָט זיך ברייט צע-שמייכלט. עפעס האָבן דאָרטן אירע ליפן געפליסטערט און די נאַקעטע, פּרעכטיק ווייסע, מיידלהאַנט האָט אים עפעס געצייגט אַוועק, אַוועק.

פעליקס איז אָפּגעטרעטן פון דער שויב. איידער ער האָט באַוויזן זיך איבערצוגיין היין און צוריק איבער דעם שמאַלן, באַשאַטנטן סטעזשקאַלע, איז שוין סאַרא געווען דרויסן, לעבן אים. אין איר בלווי-פלאַגעלענעם כאַלאַט מיט די זיידענע טראַלדן ביי דער זייט און ווייכע שטעקשיכלעך אויף די נאַקעטע פיס איז זי אַרויסגעקומען אין קילן פרימאַרגן אַריין. אַזאַ וואַנזיניקע פרייד האָט פון איר געשפרודלט! נאָכן אַפליגן די אַלע טעג אויף דעם בעטל, אין דער לאַנגער קאזאַרמע, אַ צעבראַכענע, אַ רעזיגנירטע, אַן האַפּענונג אפילו אים אַמאַל נאָך צו זען, האָט זיין אומגעריכט דערשיינען דאָ, צו איר, אין בית עולים, זי פשוט אויפגעטרייסלט! זי האָט גאָר פאַר-געסן אַן אַלע חשבונות, אַן אַלע אַנשטעלן! זי איז אַרויפגעפאַלן אויף אים מיט אַזאַ אומגעצאַמטער פרייד, מיט אַזאַ שפרודלענדער פרייד: — פעליקס! פעליקס, וואו ביזטו געווען? —

אויך ער האָט מיט איינמאַל פאַרגעסן אַז ער איז דאָך אייגנטלעך געקומען אַהער זען ווי מען באַהאַנדלט דאָ די חלוצים... איר פרייד האָט אים ממש איבערוועלטיקט! עס איז פאַר אים געווען אַזוי נאַטירלעך איר אַרומכאַפן אים און ער — זי!

צוליב סאַראַן איז ער שוין היינט נישט געגאַנגען מיט זיין אויספלוג אויף דעם כרמל. סאַרא באַדאַרף פעליקסן צו אירע אייגענע אויספלוגן.

איידער ער האָט זיך אומגעקוקט איז זי שוין געווען אַנגעטאָן. איר געבלימלט זיידן קלייד מיט דעם רויטן שאַלכל אונטער דעם חן-גריבל-דיקן גאַמבעלע, האָט איצט גאָר אַראַפּגעפּעכלט פון איר. זי איז איצט נישט געגאַנגען, ווי אַ קינד אַ צעלאַזנס, איז זי געלאָפּן פאַר-אויס און געמאַכט אַז ער, דער געזעצטער, ער, דער ערנסטער, פעליקס כענסטיק, זאָל אויך ווערן עפעס אַ יינגל, אַ שטיפּער, וואָס לויפט נאָך אַ לאַכנדיק מיידל...

עס איז סאַראַן אפילו נישט איינגעפאַלן צו פּרעגן אויב ער האָט געלט. סאַרא, ווען די פרייד טוט איר אַ שפאַר אַן, פּרעגט זי בכלל גאַרנישט, זי געדענקט נישט וועגן וויכטיקערע זאַכן. דעם ערשטן

ב. דעמבלין

אויטאמאָביל, וואָס זי האָט אָנגעגענגט אויפן אספאלטענעם וועג, האָט זי אָן עפן געטאָן ס'טירל און פעליקסן מיט אַריינגעצויגן מיט זיך. דער שאַפער, אַ שיינער, יונגער אַראַבער, מיט אַ מויל ווייסע, בלאַנקענדיקע ציין האָט דערשטוינט אויסגעדרייט דעם קאַפּ צו דער כוואַליע פרייד, וואָס האָט זיך געטאָן אַ לאַז אַריין אין זיין מאַשין.

— הדר-הכרמל! האָט סארא אַ וואָרף געטאָן איר באַפעל צו דעם ברוינעם, פּרעכטיקן יונג, וואָס האָט וואַרטנדיק געגאפּט אויף איר דורך דער שויב.

דער שאַפער האָט זיך אָן חשק אויסגעדרייט צום רעדל. די מאַשין האָט גענומען פאַרן, נאָר ער, דער טרייבער, אַנשטאָט היטן דעם וועג, האָט גאָר געהאַלטן זיינע גליאיקע אויגן אין שפיגעלע צו דער בלאַנדער מויד, וואָס פּלאַטערט דאָרטן און פּלאַמט, וואָס קאָן נישט איינזיצן אין ווייכן געזעס נאָר אַלעמאַל טוט זי אויפּסניי אַ כאַפּ אַרום דעם בחור און קושט אים און האַלדזט אים און ער זי אַזוי פריי, אַזוי אָפּן! ער איז נישט געוואוינט צו אַזאַ פרייקייט, דער אַראַבער. די היגע, די אַראַבישע פרויען זיינען נישט אַזוי. זייערע פּנימער זיינען פאַרהאַנגען מיט שוואַרצע קרעפּ. זייערע קושן זיינען פאַרבאָרגן אין דער נאַכט, נישט ווי די בלאַנדע מויד, וואָס איז דאָ געקומען אין זיין לאַנד אַריין! ער איז זיכער אָן זי איז איינע פון יענע פרויען, וואָס ציילן זייערע קושן לויט די פּיאַסטערס וואָס זיי קריגן...

ביי דעם אַראַבישן שאַפער האָבן די אויגן זיך צעבלינדעלט מיט אומהיימלעכע, מיט תאוהדיקע פייערלעך. ער האָט געהאַלטן ס'רעדל, אַבער די מאַשין איז געגאַנגען אַליין, איר אייגענעם גאַנג איז זי געגאַנגען, עפעס אַזאַ פאַררוקטן, אַ צערודערטן גאַנג! אַט איז זי געקראַכן און אַט האָט זי געטאָן אַ לויף, אַ שפרונג, אַזש די צוויי, הינטער אים, זיינען געטאָן אַ פאַל צוריק אין זייער פּלאַץ.

נישט פעליקס און אוודאי נישט סארא, האָבן דאָס באַמערקט. זיי האָבן בכלל קיינעם און גאַרנישט, אויסער איינער דעם אַנדערן, נישט געזען! זיי האָבן אפילו נישט באַמערקט אָן אנשטאט אויפן הדר, האָט דער אַראַבער גאָר זיך פאַרנומען העט ווייט אַרויף אויפן אויבן פון כרמל! סארא, אין אירע פריידיק, ליידנשאַפטלעכע אויסברוכן, וואָס ווייסן נישט פון קיין צוים, פון קיין אַפּהאַלט, האָט אויך אים, דעם סאָלידן, זיך קאַנטראַלירנדיקן פעליקס מיטגעשלעפּט! אויך ער זאָל גאַרנישט באַמערקן?

ערשט ווען די מאַשין האָט זיך מיט אַמאָל אָפּגעשטעלט אין אַ פּאַרוואָרפּן אָרט, וואו דער וועג איז פּאַרלוירן, צווישן ווילדע געוויקסן, דורך וועלכע עס זען זיך טויטלעך טיפע טאַלן; ערשט ווען דער שאַפּער האָט זיך פּלוצים אויסגעדרייט אין דער געעפּנטער שוויב אַריין מיט אַ קאַנוואָלסיוו פנים, מיט אַן אויסגעשטרעקטע האַנט צו איר, צו סארא, מיט אַ פּאַרדעכטיק דין שמייכלעע דורך די ווייסע ציין: — גברת, אויך איך וויל אַ קוש!

ערשט איצט האָבן סארא און פעליקס דערזען וואוהין זיי זיינען פּאַרפּאַרן...

דעם אַראַבערס פייערל אין די אויגן האָט פעליקסן אַ ברי געטאָן. ער איז געוואָרן בלאַס. דעם אַראַבערס פּאַרלאַנג אין פשוטן, גוטן העב-רעאיש, איז געווען קלאַר. סארא אָבער האָט זיך נישט פּאַרלוירן. זי האָט בלויז אַ זשמורע געטאָן מיט אירע גרוי-בלויזע אויגן, פונקט ווי דער פּאַטער אירער, ר' גדליה גלאס, ווען ער דאַרף באַשליסן גלייך, אויפן אָרט, ווי צו האַנדלען. זי האָט אַ צאַרטן שמייכל געטאָן צום אַראַבער. גאַנץ רואיק, פונקט ווי אַ מאַמע — אַ יינגל, האָט זי אַ צערטל געטאָן דעם אַראַבערס אויסגעשטרעקטע האַנט און זי צוריקגעלייגט אויפן רעדל. דערביי האָט זי גלייך אַרומגענומען פעליקסעס קאַפּ, געשפּילט זיך מיט דער לאַק און אַזוי זיכער און רואיק געזאָגט:

— ער? ער איז דאָך מיין מאַן, מיין געליבטער. דו האַסט געמאַכט אַ טעות, שאַפּער! דריי אויס און פאַר צום הדר!

דאָס לעצטע איז נישט געווען בלויז אַ זאָג. דאָס איז געווען אַ באַפעל! וואָרעם סארא, נישט נאָר קאָן זי, ווען זי וויל נאָר, האַמעווען אירע אייגענע געבלוטן, זי קאָן אויך האַמעווען יענעמס! אפילו דעם צעהיצטן טעמפּעראַמענט פון דעם אַראַבער!

דעם שאַפּערס פנים האָט אַנגעהויבן אויסזען לעקעשעוואַטע. עפעס איז ער געווען פּאַרלוירן, געפּלעפט, ווי אַ יינגל. סארא האָט דאָס געזען. זי האָט גלייך אויסגענוצט דעם מאַמענט, דערמיט וואָס זי האָט צאַרט און מיט אַ שמייכל אים גוטמוטיק אויסגעקרעוועט אויך ס'פנים צום רעדל.

די מאַשין האָט זיך אויסגעדרייט, געקראַכן איבער רויער ערד, ביז זי איז צוריק אַרויס אויפן שאַסיי. איצט האָט סארא זיך רואיק צוריקגע-זעצט לעבן פעליקסן. דער אַראַבער האָט דאַרטן צום רעדל עפעס גע-מורמלט. זיי האָבן אויפגעכאַפט דאָס געמורמל, וואָס האָט געקלונגען ווי אַ געבעט:

ב. דעמבלין

— טו דאָס נישט מער, גברת. ביי אונדז טוט מען דאָס נישט עפנטלעך... .

דעם אַראַבערס אַרײַנמישן זיך אין זייער פרייד האָט געהאַט אויף זיי אַ פאַראַליזירנדיקע ווירקונג. ביידע האָבן געפילט ווי עמעץ וואָלט מיט אַ מעסער איבערגעשניטן דעם פריידיקן שטראָם.

איבער דעם גאַנצן וועג, באַרג אַראָפּ, זיינען ביידע געזעסן שטילע. סארא האָט געהאַלטן פעליקסעס האַנט אויף איר שויס. עס האָט זיך געדאַכט אז זי איז נאָך אַלץ פאַרנומען מיט פעליקסן, אין דער אמתן האָט גאָר איר בליק און געדאַנק גערוט אויף דעם שאַפערס פלייצע, צו היטן אים וואו ער קערעוועט דאָרטן די מאַשין, צי ער פאַרנעמט זיך נישט ערגעץ ווידער פון וועג אַראָפּ.

דער שאַפער האָט זיך געפילט שולדיק. ער האָט געוואָלט מיט עפעס פאַרגיטיקן זיין נאַריש האַנדלען. ער האָט זיך עטלעכע מאָל אָפגעשטעלט. געוואָלט זיי ווייזן די וואונדערלעכע טאָלן, אָבער סיי פעליקס, סיי סארא האָבן אים געדאַנקט. פון יוצא וועגן האָבן זיי באַוואונדערט, אָבער געזען האָבן זיי פאַר זיך בלויז דעם באַוואוינטן הדר הכרמל, וואו זיי וואָלטן שוין געוואָלט אויסשטייגן פון דער מאַשין אַרויס.

די איבערלעבעניש אין דער מאַשין האָט צעשטערט סאראס פרייד. דער טאָג איז איר צעריבן געוואָרן און פאַרנאַכט האָט סארא געזאָגט זי וויל צוריקפאַרן אין בית-עולים. געזאָגט, אָבער געהאַפט האָט זי, פעליקס וועט זאָגן: ניין! דעם טאָג האָט דער אַראַבער צעשטערט, זאָל די נאַכט זיין אונדזער, צוזאַמען... און מאַרגן זאָל זי מיט אים אים פאַרן צום כנרת.

אָבער פעליקס האָט געשוויגן. אין זיין שווייגן, אין זיין פאַר-לירנדיקייט, האָט סארא געזען, און אפשר מער געפילט ווי געזען, אַז כאַטש ער שווייגט, גארט ער מער נאָך איר ווי זי נאָך אים. זי פילט אָבער: דאָס איז אַן אַנדער מין גארן. זי — אים, וויל אינגאַנצן, אינגאַנצן פאַר זיך, אויף שטענדיק פאַר זיך! ער אָבער, ער גארט בלויז נאָך דער פרוי אין איר און, אפשר בלויז אויף היינט, נאָר אויף היינט... זי וואָלט געוויס געדאַרפט האָבן אין זיך גענוג כח זיך צו טאָן אַ ריס און אַוועק פון אים מער אים קיינמאַל נישט צו זען! האָט זי דעם כח?

זיי האָבן שפאַצירט איבער איינס פון די נייע געסלעך אויפן הדר-הכרמל. דער שבת האָט זיך ביסלעכווייז געזעצט. עס איז גע-וואָרן קילער. דער באַשאַטנטער טראַטואַר איז געווען פול מיט יונגע

שפאצירער. אויך די טישלעך ביי די קאפּירטעראסן אויף ביידע זייטן גאָס זיינען געווען געדיכט באַזעצט. אַ שפּעט־שבתדיקע רואי־קייט אויסגעמישט מיט אַ זאָרגלאָז זשומעריי איז געהאַנגען אין דער בלויער לופט.

פעליקס איז געווען מיד פון דעם טומל אין גאָס. ער האָט איצט שטאַרק געוואַלט זיין מיט סאראן אַליין. עפעס מאַדנע אומקלאַר איז דאָס געפיל זיינס געווען. ער האָט געוואוסט, ער וויל נישט סארא זאָל איצט אַוועק אין בית־עולים. אָבער זאָגן דאָס האָט ער נישט געקאָנט. זאָגן מיינט קלאַרקייט און, אפשר, אויך פאַרפליכטונג... און זיין איצטיקער באַגער צו סארא איז אַזוי אומקלאַר, עפעס אַזוי נישט ריין... אַט, פשוט, פאַר אַ מאַמענט. און זי איז אַזוי ליכטיק, אַזוי אָפּנהאַרציק. ווען ער וואַלט נאָר געקאָנט אַזוי זיין?

זיי זיינען פאַרביי געגאַנגען אַ קליין, ניי, צווייטשאַקיק הויז. דאָס איז געווען אַ וואונדערלעך קליין געביי פון ברוינלעך־רויט גע־טיעסעטן שטיין. איבער דער ברייטער טיר איז געהאַנגען אַ קליין שילדל: „מלון“. פעליקס האָט זייטיק אַ קוק געטאָן אויף סאראן... אויך סארא האָט געזען דאָס האַטעל־שילדל. זי האָט אַראָפּ־געלאָזט די אויגן. ער האָט גאַרנישט געזאָגט, פעליקס. בלויז אַ צאָרטן ריר געטאָן איר אַקסל און אַריין אינווייניק.

ווי לאַנג פעליקס האָט זיך געזאַמט אינווייניק האָט דאָ סארא איבערגעלעבט אַ פיינלעכן מאַמענט. איר גאַנץ ווען האָט זיך אין איר אַ קורטשע געטאָן. עס איז געווען נישט בלויז באַליידיקונג — עס איז אויך געווען פאַרוואַרף, אייגענער פאַרוואַרף. דאָס בעסטע וואַלט געווען ווען זי קאָן אים טאָן אַ ווער פאַרלוירן פון דער האַטעל־טיר אַוועק! אָבער זי פילט אַז דאָס קאָן זי נישט! עפעס אין איר, רעדט צו איר געמיט:

— סארא, האַסטו דען נישט אַליין אין אים די תאוה אַנגעצונדן? עס קאָן דאָך זיין ער וואַלט קיינמאַל דאָס נישט געוואָגט, ווען נישט, ווען נישט יענע נאַכט אויפן דעק פון שיף... און דו אַליין האַסט דאָך דאָס געוואַלט! אָגב צו וואָס דאָס טראַכטן וועגן מאַרגן? און אויף דעם היינט האַסטו זיך דען געריכט? האַסט אים ליב, סארא? דאָס איז גענוג!

פעליקס איז אַראָפּגעקומען ווי אַ פאַרשעמט יינגל, וועמען מען האָט געכאַפט ביים אַפּטאָן עפעס זייער נישט קיין שיינע זאָך. ער האָט איר געוואַלט עפעס זאָגן, אָבער עס איז נישט נויטיק געווען. סארא האָט עס געזען אין זיינע אַראָפּגעלאָזטע אויגן.

ב. דעמבלין

א היבשע וויילע האָט אָנגעהאַלטן די דאָזיקע פּאַרלויִרנדיקייט זייערע. נאָר סאַרא, ווי פּריער, ווי תמיד, האָט זיך גלייך געפונען. זי האָט אַ לאַך געטאָן און לאַכנדיק אים אונטערגעהויבן מיט איר פיין הענטל זיין אַראָפּגעלאָזטע גאַמבע, געקוקט אים אַ מאַמענט גלייך אין די אויגן אַריין און אַ זאָג געטאָן:

— יינגל!

און ער האָט זיך טאַקע געפילט ווי אַ יינגל!
סאַראס אומעט, דער שרעקענדער, דער דריקנדער אומעט איז געווען פאַרטריבן, אַוועק! אַ שפרודלענדיקע, ווי אין דער פּרי, איידער דער אַראָבער האָט איר פּרייד איבערגעהאַקט, האָט זי פעליקסן גע-
נומען ביי דער האַנט:

— קום.

זיי זיינען אַריין אין האַטעל. דאָס צימער מיט גרויסע ווינער פענסטער, איז געווען קיל און שטיל און מיט געשמאַק איינגעשטעלט. גלייך ווי פעליקס האָט נישט־דרייסט פאַרמאַכט הינטער זיך די טיר, האָט סאַרא, אין אַלעם, זיך געטאָן אַ וואָרף אויף דעם ציכטיק קלאָרן בעט. ערשט איצט האָט זי זיך צעלאַכט, סאַרא! איינגעגראָבן דאָס פנים אין בעט און היסטעריש געלאַכט. דאָס איז געווען פון יענעם מין געלעכטער, זיך אַליין און אויך אים, דעם שטאַלצן אָבער נישט וואַגנדיקן פעליקסן, צו פאַרשיכורען...

פעליקס איז שטילערהייט צוגעקומען צו איר, זי, אפילו נישט אונטערהויבנדיק דעם קאַפּ, האָט אים אַ צי צו זיך געטאָן. פעליקס איז געפאַלן מיטן האַלבן קערפער אויף איר, מיט די קני אויפן דיל. זי האָט אים אַרומגענומען, זיך איינגעגעסן מיט אירע אויגן אין זיינע:
— פעליקס, מיר זיינען אַליין, אַליין, אַן די אויגן פון אַלעמען אויף דער שיף...

פעליקס האָט זי געהאַלטן איינגעקלאַמערט אין זיינע אַרעמס, זי געדריקט צו זיך:

— בלאַנדער קאַפּ! קאַנסט אַנצינדן וועלטן — קאַנסט זיי אויך פאַרצערן!....

קאַפּיטל זעכצן

דער פאַרטאַג, נאָך אַ הפּקר־נאַכט פון שיכרות, האָט סאַראן געפונען אַן אומפאַרשעמט־נאַקעטע לעבן פעליקסן. אירע ווייסע, קוועליקע בריסט זיינען געווען אנטבלויזט, די וואונדערלעכע הענט — צעוואָרפן

— איינע אַריבער פעליקסעס קאַפּ, די צווייטע אַראָפּהענגנדיק פון בעט; איר בלאַנד־זיידענע האָר — אין די אויגן. צו דעם נאָך האָט עפעס אַ שווערע מאַטקייט געדריקט איר גאַנץ וועזן. זי האָט גאַרנישט געוואָלט, אפילו נישט געהאַט קיין באַגער אַוועקצושאַרן די האָר פון פאַר די אויגן.

פעליקס איז געשלאָפּן לעבן איר אַ רואיקער, אַן אַנגעזעטיקטער, ווי אַ קליין קינד לעבן דער מוטערס ברוסט. אַ דין, צאַרט שמייעלעלע האָט זיך אים געטיקט אין זיינע פיינע מוילוויןקלען. דער לאַק איז אים געווען פאַרשאַרט אַרויף צום קענדזשער האָר, גלייך אויך ער, דער לאַק, וואָלט געהאַט גענוג אַרומפלאַטערניש אין דער לעצטער נאַכט.

ביסלעכווייז איז געוואָרן העלער אין צימער. גרויסער טאַג, פון כרמל־באַרג אַראָפּ, האָט אַריינגעשיינט אין גרויסן, לויטער־געוואָל־שענעם פענצטער. פעליקס האָט געטאַן אַן עפּן די אויגן. זיין גרויסער, ווייסער שטערן האָט זיך אַ קנייטש געטאַן. עפעס ווי דערשראַקן האָט ער געקוקט אויף דער נאַקעטער סאַראַ לעבן זיך. באַלד האָט ער אימפעטדיק זיך געטאַן אַ הויב און אַ שפּרייז אַריבער איבער איר. גיך, גיך, האָט ער זיך גענומען אַנטאַן. אַזוי גיך, גלייך ער וואָלט געוואָלט אַנטלויפּן פון עפעס בריענדיקס, עפעס זייער נישט אנגענעמס. סאַראַ, אינגאַנצן באַוועגלאָז, פון צווישן אירע ווילד־צעפלאַטערטע האָר האָט מיט די אויגן נאַכגעפאַלגט זיין יעדן טראַט, זיין אימפעטדיק איילן זיך: וואָס וועט ער דאָ טאַן? וואָס וועט ער דאָ זאַגן?

אַן אַנגעטוענער, אַ פאַרקעמטער שוין, איז ער עפעס אַזוי נישט דרייסט צוגעקומען צו איר בעט. אַ פיינלעך לאַנגע מינוט איז ער געשטאַנען אינגעבויגן איבער איר. איר וואונדערלעך ווייס, נאַקעט לייב, מיט וועלכן ער האָט זיך לעצטע נאַכט אַזוי פאַרשיכורט, האָט אים איצט נישט גערירט. גלייכגילטיק האָט ער געקוקט אויף אירע יונג־מיידלשע בריסט, אויף דעם בלאַנקענד־ווייסן האַלדז, אויף דעם סקווערן, הן־גריבלדיקן גאַמבעלע. דערנאָך האָט ער זיך אַזוי פויל איינגעבויגן און איר אַ קוש געטאַן אויפן שטערן, אַ קוש — אַן טעם, אַן פייער:

— אדיע, סאַראַ. איך מוז גיין! די אויטאַבוסן וועלן נישט וואַרטן...

סאַראַ האָט גאַרנישט געזאַגט. פון דעם קוש האָט זי געפילט אַן עקל. זי האָט געפילט מיט איר גאַנץ וועזן אַ דעם קוש האָט ער איר געטאַן בלויז פון יוצא וועגן!

ב. דעמבלין

ער האָט גענומען גיין. פון דער טיר שוין, האָט ער נאָך אַ בליק צוריק געטאָן צו איר אויפן בעט. עפעס שולדיקס איז געווען אין דעם דאָזיקן בליק זיינעם. דערנאָך איז ער אַוועק. אָן אַ וואָרט איז ער אַוועק!

זי איז געבליבן אַליין, סארא. אַ הוילע און אַליין! אָן אויס-געשעפטע, און אַליין! ערשט איצט זיינען זי באַפאַלן געדאַנקען. אין מידן, פאַרטשאַדעטן מה האָבן גענומען קריכן געדאַנקען, געדאַנקען וואָס רעגן צו גאַרנישט! וואָס ווילן גאַרנישט! פוילע, ווי ווערים, קריכן זיי דאָרטן אַרום הינטערן שטערן, טאַטשען און טאַטשען...

— און וואָס איצט, סארא?

שפעט אין טאָג איז זי אויפגעשטאַנען אַזוי פויל און אָן חשק. זי האָט געקוקט אויף די צוויי ליידיקע וויינפלעשער, וואָס וואַלגערן זיך אין ווינקל. נעכטן זיינען זיי געווען פול, דער וויין האָט געשווימט, איצט ליגן זיי אַוועקגעוואָרפענע... אַט פונקט אַזוי אויסגעליידיקט און אַוועקגעוואָרפן איז זי דאָך. אַך, ווי גוט וואַלט דאָס געווען ווען זי קאָן אויך ווערן אַ פלאַש און בלייבן ערגעץ רואיק אין אַ וועלכן ווינקל...

אַליין איז זי היינט צוריקגעפאַרן אַהין, וואו ערשט נעכטן האָט זי אים אַזוי פלוצים און מיט אַזוי פיל שפרודלענדע פרייד באַגעגנט. איז איר, הייסט עס, באַשערט געווען, נאָך דעם ווי זי האָט שוין איינמאַל געהאַט צעטריבן די נאַגנדיקע כמאַרע פון איר געמיט, זאָל זי ווידער, אין לעצטן טאָג פון איר זיין אין בית עולים, אויפסניי דאַרפן זיך איינגראַבן אין איר בעטל אין דער לאַנגער קאַזאַרמע-שטוב.

אָן איר ווילן האָבן די געדאַנקען-ווערעמלעך ווידער גענומען איבער-וועבן פון דאָס ניי איר גאַנצן לעבן, וואָס שטייט איר פאַר. זי זעט איצט איין דעם אומזין פון גיין ערגעץ אין אַ קבוצה אָדער אין אַ קאַלאָניע אויף אַרבעט. מיט וואָס? מיט וועלכע כוחות? איצט, אָן אויסגעליידיקטע ביזן דנאָ! אָן אויסגעשעפטע, אָן ווילן, אָן חשק, אָן יעדער אַמביציע עפעס צו דערגרייכן? עס האָט דאָך קיין זין נישט! אָן אויסגעליידיקטע פלאַש, ווי זי איז איצט, קאָן זי שוין בלייבן זיך וואַלגערן אפילו פאַר מאַטלס טיר!... סיי ווי האָט זי איר ליבע, פונקט ווי איר לייב, שוין אַוועקגעגעבן דעם, וועמען זי האָט געוואַלט, וועמען זי האָט ליב. אַלעס איבריִקע? נו יאָ, וואָס איז שוין געבליבן? צומאַרגנס האָט סארא גענומען דעם פונט מזומן, וואָס איר קומט אַלס חלוצה און דערמיט אַוועק קיין תל-אביב.

מיט דעם וויסן, געפלאַכטענעם קיישל אין איין האַנט און די וואַליזיע אין דער אַנדערער, איז זי אַנגעקומען אין אַ זייטיק געסל, אַ פאַרוואַרפּנס, צווישן טיפע, גלייאַיקע זאַמדן, וואו עס זיינען געשטאַנען צעוואַרפענע, נידריקע, אַלטע הילצערנע היזקעס. אויף איינס, אַזאַ היזקע, מיט אַן איינגעפאַלן האַלצערן וועראַנדעלע פון פאַרנט, האָט מען איר אַנגעוויזן: אַט דאָ וואוינט דער יונגערמאַן.

זי האָט אַוועקגעשטעלט דאָס געפעק אויף דעם וועראַנדעלע און אַרײַן געקוקט דורך די אומגעוואַשענע שויבן אין דעם שטיבל אַרײַן. אַ בעטל איז דאָרט געשטאַנען אומפאַרבעט. בערג זאַכן, צעוואַרפענע, האָבן זיך געוואַלערט אויף שטולן. אַ צעעפנטע וואַליזיע איז געשטאַנען אויף דער פאַדלאַגע אין מיטן שטוב.

„איז, אַט דאָ הייסט עס, וואוינט מאַטל!“

מאַטל האָט זיך אויף איר לחלוטין נישט געריכט! איידער זי שיף איז אַנגעקומען האָט ער געפיבערט און זיך געגרייט צו פאַרן זי באַגעגענען. אפילו די וואַליזיע האָט ער גענומען פאַקן. פלוצים אָבער האָט ער דערהאַלטן פון איר אַ דעפעשע: „וואָס וועט זי טאָן אין תל אביב? ... זי פאַרט זיך באַזעצן אין אַ קבוצה!“ פון דעם „וואָס וועט זי טאָן אין תל אביב?“ האָט ער שוין פאַרשטאַנען וואו ער האַלט מיט איר. זינט יענעם טאָג איז ער געבליבן אַ דערשלאַגענער. יעדן פרימאַרגן שטייט ער אויף מיט אַ פיינלעך, נאַגנדיק געפיל. זיינע הענט רירן זיך נישט צו גאַרנישט צו אין שטוב. אַ פאַרווייטיקטער לויפט ער אַוועק צו דער אַרבעט. מיט דעם נאַגנדיק געפיל שטייט ער אַ גאַנצן טאָג אויף די רושטאַוואַניעס פון די אַנגעהויענע הייזער, וואו ער מאַכט די פורעמס פאַר די געגאַסענע צעמענטענע ווענט. ווידער און אָבער פרעגט ער זיך די זעלבע פיינלעכע קשיה:

— פאַרוואָס? פאַרוואָס קוקט זיך סאַרא נישט אום אויף דעם טייַערסטן, וואָס ער לייגט קניענדיק צו אירע פיס? פאַרוואָס? ... אויך היינט איז מאַטל געגאַנגען אַהיים מיט דער זעלבער נאַגנדער פראַגע אויף די ליפּן. אַ פאַרטראַכטער, אַן אויסגעשמירטער אין קאַלד האָט ער געשלעפט זיינע מידע פיס אין הייסן זאַמד.

סאַרא זיצנדיק אויף איר געפעק אויפן באַלקאַנדל, האָט אים נאָך פון ווייטנס דערזען. כאַטש עס איז שוין היבשע עטלעכע יאָר זינט ער איז אַוועק, כאַטש ער גייט איצט אין אַזאַ מאַדנעם הולד: אַ צעכראַסטעט העמדל מיט אַ שטיק האַרץ אין דרויסן; אַ פאַר קורצע היזקעס און אַ פאַר צעפאַרענע שיך, האָט זי אים גלייך דאָך דערקאַנט. זי האָט אפילו ס'פנים זיינס נישט באַדאַרפט זען. עס איז גענוג

ב. דעמבלין

געווען צו דערזען דעם שמאָלן, הויכן געשטעל זיינעם, די טונקעלע, דראַטענע קרייזעלעך אויפן קאָפּ, זי זאָל זען ווער עס גייט!
זי האָט אפילו נישט געפרוואוּט זיך אויפשטעלן, סארא, אים אַנטקעגן גיין, אים רופן, גאַרנישט! לחלוטין גלייכגילטיק! וועט ער יאָ צוקומען, וועט ער נישט צוקומען!

מאָטל — זי, האָט גאַרנישט געזען. ער איז געגאַנגען מיט די אויגן אין זאַמד, ווי ער וואָלט דאָרט עפעס געזוכט. עפעס אַ טייערער, אַ פאַרלוירענע זאַך. ערשט אויף דער שוועל פון האַלב איינגעפאַלענעם וועראַנדעלע האָט ער זי דערזען. פון גרויס איבער־ראַשונג איז ער געבליבן מיט אויסגעשטרעקטע הענט, דערשראָקענע אין דער לופט, ווי ער וואָלט זי געוואָלט אַרומכאַפּן נאָר איבער־געוואָלט זיך צוריקגעהאַלטן, אַ גרויסע, אָן אומגעריכטע פראַגע האָט שטום אַרויסגעלאָצט פון זיינע ברייט צעעפנטע אויגן. אונטער דעם בליק זיינעם, האָט סארא געמוזט אַראַפּלאָזן אירע אויגן צום באַדן. זי האָט מער נישט געקאַנט אויסהאַלטן מאָטלס צערשאָקענעם בליק, בפרט דאָס צעקרומטע, פאַרווייטיקטע פנים, וואו די שטיקעלעך ווייסע, פאַרטרוקנטע שוים אין די בלויע מוילוויןקלען, האַבן זיך אַזש געגרינט פון איבערראַשונג און ווייטיק:

— סארא!

זי האָט נישט געענטפערט.

מאָטל איז צוגעגאַנגען צו איר, איר אונטערגעהויבן דעם קאָפּ, געקוקט אויף דעם שטענדיק זוניקן פנים, וואָס ער האָט די גאַנצע צייט דאָ געטראָגן אין זיין זיכרון. אַט האָט ער עס, דאָס ליכטיקע פנים אין זיינע הענט. אַבער גאַט! ווי בלאַס, ווי אויסגעזויגן דאָס פנים איז איצט!

— סארא!

זי האָט אים געשענקט אַ בליק, אַ בליק, וואָס האָט געקאַנט מיינען:
— אַט, איך בין געקומען.

ערשט איצט האָט מאָטל נישט געוואוסט וואָס ער זאָל טאָן. מער צושטיין צו איר האָט נישט קיין זינען. גדליה גלאַסעס טעכטערל איז צו קאפּריזונע מ'זאָל פון איר געוואויר ווערן עפעס, וואָס זי וויל נישט דערציילען. חוץ דעם, ווער האָט דען איצט גאָר דעם קאָפּ און די צייט דערצו? אויף דער ערד, אונטער די פיס, וואָלגערן זיך אַנגעוואָרפענע זאַכן. אירע זאַכן שטייען דרויסן. די טיר האָט ער נאָך אַלץ נישט אויפגעשלאָסן, ווער ווייסט פון ווען אָן זי זיצט שוין דאָ און וואָרט אויף אים. אפילו די שכנים פון הינטער־שטיבל זיינען

נישט געווען זי אַריינצונעמען דערוויל צו זיך. דערצו נאָך — זיין הולך!

שטיל און מיט גרויס צערטלעכקייט, ווי מען גייט זיך אום מיט אַ קראַנקן, אַזוי האָט זיך איצט מאַטל גענומען פאַרען מיט סאראן. גלייך ווי ער האָט אויפגעשלאָסן די טיר האָט ער מיט אַ פוס געטאַן אַ פאַר-רוק זיין וואליזע פון מיטן שטיבל און גלייך געמאַכט דאָס צעוואָרפן בעטל. דערנאָך האָט ער זי ממש אויף די הענט, אַריינגעטראָגן און זי פאַמעלעך אַוועקגעלייגט. ער האָט ביי זיך אַפגעמאַכט זי מער נישט צו פרעגן. ער קאָן שוין סאראן גוט. אַז זי וועט וועלן וועט זי אַליין אַלץ דערציילן. טאַמער אָבער וויל זי נישט, וועט גאַרנישט העלפן און אַז עפעס איז מיט איר פאַרגעקומען, דאָס זעט ער באַשיינ-פערלעך. ווען נישט וואָלט סארא נישט געקומען אַזאַ שלאבעריקע, אַזאַ רעזיגנירטע!

אין אַ וויילע אַרום איז מאַטל אַרויספאַרלירן געוואָרן. סארא איז געבליבן אַליין אין שטיבל. זי איז געלעגן מיט שטאַרע אויגן צום סופיטל, וואו, אין די ווינקלען, האָט געבליט דער שפיטוועכס און שוואַרצע פליגעלעך, טויטע, אויסגעזויגענע, ווי זי, האָבן זיך גע-וואלגערט בינטנורייט. דערנאָך האָט זי צוגענומען די אויגן און מיט זיי געוואַנדערט איבער דעם שטיבל. פונקט אַנטקעגן איר איז געשטאַנען אַ טישל מיט אַנגעוואָרפענע זאַכן. אין אַן אומריינעם טעלער איז דאָרטן געלעגן אַ היטל. אויפן זייטל פון אַ שטול איז געהאַנגען אַ ברודיק העמד. שניפסן האָבן זיך געוואלגערט אונטער די פיס. „אַט אַזוי, הייסט עס, וואוינט ער דאָ, מאַטל, אַזוי לעבט ער דאָ אַליין, אין אַט דעם אַ, און טרוימט וועגן מיר“...

מאַטל איז צוריק אַריינגעקומען דורך אַ הינטער טיר פון הויפל. ער איז געווען אַפגעוואָשן און איבערגעטאַן. ער איז צוגעקומען צו איר און זיך צוגעזעצט אויפן ברעג בעטל. דערנאָך האָט ער געוואַגט און גענומען איר ווייס, שיין הענטל אין זיינע ברוינע, האַרט אויסגע-אַרבעטע הענט. שווייגנדיק האָט ער איר געקוקט אין די אויגן, געפאַרשט יעדן פינטל זיערן, יעדן קער מיט אירע גרויסע, טונקל בלויע אַפלען.

סארא האָט אפילו נישט געפרוואוט איצט אַוועקנעמען איר בליק, פאַרקערט, זי, אַליין אַ שטאַר-רואיקע, האָט געפאַרשט זיין געזיכט, זיין קער מיט די קליינע, פייכטלעכע, ביר-אויגן, אינגאַנצן גלייכ-גילטיק זיינען איר איצט געווען זיינע פאַרטרוקנטע שטיקלעך שוים אין די מוילוויןקלען. אַמאָל האָט דאָס זי געערגערט! איצט, עס זאָל

ב. דעמבלין

זי גאר אנהויבן אַרן! אפילו נישט ער זאל אַפלאַזן איר האַנט. און אפּשר ווייסט זי גאַרנישט אַז ער האַלט איר האַנט?
צומאַרגנס איז מאַטל נישט געגאַנגען צו דער אַרבעט. אים האַט נישט געאַרט וואָס איצט, אין ברען פון הייזער-בוי, דאַרף מען אים דאַרטן האַבן. אים האַט אויך נישט געאַרט וואָס פאַר אים פאַרלירן איצט אַ טאָג אַרבעט, מיינט היזק האַבן אַ גאַנצן פונט! מאַטל האַט אפילו וועגן דעם נישט געטראַכט. ער איז געבליבן אין דער היים מיט סאַראַן. ער זעט דאָך אַז סאַראַ דאַרף אים! סאַראַ איז קראַנק! וואָרעם נאָר אַ קראַנקער מענטש קאָן ליגן אַזוי שטונדן לאַג, גאַפיען מיט די אויגן און גאַרנישט וועלן, אפילו נישט אַ ביסל מילך אויף די ליפן.

ווי מיט אַ קראַנק, צעפיעשטשעט קינד איז ער זיך מיט איר אומ-געגאַנגען דעם גאַנצן טאָג, מאַטל. אַלעמאַל איז ער פאַרלוירן געוואָרן און באַלד צוריקגעקומען מיט עפעס אַנדערש אין די הענט. לעבן איר בעטל, אויפן טישל, איז שוין געשטאַנען אַנגעשטעלט אַ האַלבע אפטייק און אַ סך גוטע זאַכן. צאַרט, מיט געבעט אין קול, האַט ער זי אַלע וויילע דערמאַנט:

—סאַראַ, באַנעץ די ליפן.

פאַרנאַכט איז סאַראַ אויפגעשטאַנען. שטיל, אָן אַ וואָרט איז ער מיט איר אַרויס אויף דער גאַס. מאַטל האַט זיך געפילט שולדיק וואָס ער וואוינט אין אַ געסל אין אַזעלכע טיפע זאַמדן, וואו סאַראַ דאַרף איצט שלעפּן אירע מידע פיס.

ער האַט זיך מיט איר געקערעוועט איבער זייטיקע, שטילע געסלעך, מיט גערטלעך אַרום די הייזקעס. דערנאָך איז ער מיט איר אַרויס אויף דער ברייטער, טומלדיקער אלענבי גאַס.

סאַראַ האַט ווייזט אויס נישט געקאַנט פאַרנעמען דעם טומל. „קום אַוועק פון דאַנען“, האַט זי שטילערהייט געזאָגט צו אים. דאָס זיינען געווען די ערשטע ווערטער, וואָס מאַטל האַט פון איר געהערט זינט זי איז געקומען, דורך דעם גאַנצן מעת-לעת.

ער האַט זיך ווידער פאַרקערעוועט מיט איר אין אַ זייטיק געסל, פון דאָרט האַט ער גענומען זיך שניידן אַלץ נענטער צום ים. אַט באַלד, אין בלויען דעמער פון צווישן טאָג און נאַכט, וועט זיין אַ נחת צו זיצן ביים ים; צו הערן דאָס שטילע פליסטערן פון די כוואַליעס. דאָרט וועט זיך סאַראַ געוויס באַרוואיקן.

גייענדיק לעבן סאַראַ אין פאַרטראַכטן שווייגן, האַט דערווייל זיין מח נישט אויפגעהערט צו אַרבעטן. עס האַט זיך דאַרטן ממש גע-

ראַיעט. אין דער אמתן, וואָס קאָן דאָס אַלץ מיינען? פון פּוילן נאָך האָט זי אים געשריבן אַז זי קומט גלייך קיין תל אביב, ס'הייסט צו אים, נאָר פון אים וועט זי מער נישט פאַרלאַנגען ווי זיך צו קאָנען באַנוצן מיט זיין צימער ביז זי וועט זיך איינאַרדענען. . . נה, דאָס האָט ער פאַרשטאַנען. נאָך אַלעמען האָט דאָך גדליה גלאסעס טאַכטער נישט געקאָנט טאָן אַ שרייב אָפּ און קלאָר: „מאַטל, איך קום צו דיר!“ אַבער די דעפעשע פון שיף, גראַד ווען ער האָט זיך גענומען גרייטן זי פאַרן באַגעגענען, אַט די ידיעה אַז זי פאַרט אין אַ קבוצה אויף אַרבעט, האָט אים גאָר צעמישט! דאָס האָט גאָר איבער געקערט אַלץ אין זיין מח. אַלע זיינע חלומות זיינען מיט איינמאַל צעשטערט געוואָרן. האָט ער געמיינט: שוין, אַוועק סארא! נישטאַ, נישטאַ מער! דאָ, גאָר פּלוצים, אַט איז זי! אַט האָט זי זיך אַריינגעד שטעלט! אַבער וואָס פאַר אַ שווייגנדיקע, וואָסער פאַרשלאַסענע, און ווי צעבראָכן! אַ הוילער שאַרבן! עפעס יאָ סארא און נישט סארא! וואָסזשע איז געשען? וואָסזשע האָט געטראָפּן?

מאַטל פילט דער קאָפּ ווערט אים צעזעצט. ער האָט אַבער מורא זי צו פרעגן. ער האָט אין צווייען מורא. ערשטנס זעט ער אַז סארא איז קראַנק. יעדער פּראַגע, דאָס צושטיין צו איר, ווירקט אויף איר ווי ער וואַלט איר מיט עפעס ווי געטאָן. צווייטנס האָט ער מורא פאַר אַן אויסברוך. סארא, אַז זי פאַרלירט אַמאָל איר גלייכגע וויכט, קאָן מען זי נישט באַרואיקן און דאָס וועט פאַרערגערן איר מעמד!

וואָסזשע זאָל ער טאָן? צו דער אַרבעט גיין קאָן ער נישט. ער האָט זי פשוט מורא איבערצולאָזן מיט זיך אַליין אין אַזאַ צושטאַנד, אין אַזאַ צעטראַגנדיקייט! וואָס אַנדערש טאָן ווייסט ער אויך נישט. וואָס וועט דאָ זיין? ער פילט ער גייט אונטער! וואָס וועט דאָ זיין? . . .

קאַפיטל זיבעצן

נאָך די ערשטע עטלעכע טעג, נאָך דעם ווי די באַטויבונג, אַט די גלייכגילטיקייט, די רעזיגנירטע טעמפּקייט, סאראס, האָט אַנגעהויבן צעגיין, ווי עס צעגייט אַ שוואַרצע כּמאַרע, האָט סארא קלאָר איינגעזען אַז ליב האָט זי דאָך בלויז איין מענטשן, אַ מענטש וועמען זי האָט שוין געהאַט, צוויי מאַל געהאַט; אַז בלויז צוליב דער גרויסער ליבע צו יענעם, קאָן זי פאַרטראַגן מאַטלס צערטלעכקייט, אפילו

ב. דעמבלין

זיינע לאסקעס, וואָס זי האָט בלויז נישט קיין האָרץ זיי צוריק צוואוואַרפן. זי האָט אַבער אויך איינגעזען די געמיינקייט פון איר זייט אויסצובאהאַלטן פון מאַטלען, אים צו האַלטן אין אַזאַ אומדער-טרעגלעכן דערוואַרטונג-צושטאַנד. אַט איז זי געקומען זיך שיצן אונטער זיין דאָך, עסן זיין ברויט און ער ווייסט אפילו נישט אַז איר האָרץ וואַנדערט גאַר איבער די וועגן פון ארץ ישראל. אַ צעווייטיקטס, אַ פאַרוואַנדליקטס וואַנדערט עס אַרום און זוכט יענעם מענטשן, כאַטש דעם שאַטן פון יענעם מענטשן, וועמען זי האָט געהאַט און ער איז אַזוי שפּורלאָז אַוועק!

— וואו איז ער? וואו איז ער איצט?

זאָל זי דאָס מאַטלען דערציילן? אַט דאָס אַלץ, וואָס מיט איר איז פאַרגעקומען? וואָס וועט ער זאָגן? אויב ער וועט זי נישט אַרויסשליידערן פון זיין שטוב, ווי מען שליידערט אַרויס אַ מיאוס, געפאַלן שטיק, איז ער נישט קיין מענטש, מאַטל, איז ער נישט קיין מאַן! געוויס וועט ער, נאָכן דערוויסן זיך דאָס אַלץ, נישט וועלן זי אַנקוקן! דערפאַר אַבער וועט זי אַליין קאַנען אויף זיך קוקן. וואַרעם, ווי עס איז איצט, איז עס העסלעך! אויסצובאהאַלטן, און, אפשר שפּעטער, נאָך מוזן זאָגן ליגן אויך! דאָס מיינט זיין געפאַלן!

עס זיינען ווידער אַוועק עטלעכע טעג. מאַטל האָט אויפסניי גענומען גיין צו דער אַרבעט. ער האָט געזען אַז דער וואַלקה, אַט די פינסטערע כּמאַרע, וואָס סאַרא האָט מיט זיך געבראַכט, צעריגט, גייט ביסלעכווייז אויס. איר פנים, פונקט ווי איר געמיט, לייטערט זיך אויס. ער האָט באַמערקט אַז סאַראן האָט אַנגעהויבן אַרן די אַפגעלאַזנקייט אין שטיבל, אַז זי האָט אַנגעהויבן גלייכשטעלן, אַוועק-ראַמען, נישט נאָר אירע, נאָר אויך זיינע זאַכן. הייסט עס, דאָס שטיבל הייבט איר אָן ווערן אייגן. אים האָט זיך אויך געדאַכט אַז זי הייבט אים אָן באַהאַנדלען מיט אַ געוויסער צערטלעכקייט. אַז זי האָט נישט די אַמאָליקע קאַפּריזן, דאָס זעט ער אויף געוויס!

מאַטלס האָרץ האָט פון דעם אַלעם אַנגעהויבן אויפהייטערן, פּריידיק ווערן, ער האָט געוואַגט! ער האָט גענומען זיך דערנעבן טערן צו איר. ער האָט אפילו געוואַגט אַ פּראוואו צו טאָן דאָס שלאָס אויף איר מויל. עס האָט אים אַבער באַלד באַנג געטאָן דערויף.

סאַרא, נאָך אַלץ אַ פאַרשלאָסענע, האָט אַבער דורך די אַלע טעג אַליין געזוכט אַ פאַסיקע געלעגנהייט אים אַלץ צו דערציילן. זי האָט געוואוסט אַז דער מאַמענט דאַרף זיין אַזאַ, נאָך וועלכן זי זאָל נישט נאָר האָבן דעם נויטיקן כּח צו פאַרנעמען אַלץ וואָס מאַטל וועט

איר זאגן, נאך אויך ער, מאַטל, זאָל אַזאַ מאַמענט קאַנען אויסהאַלטן און נישט צוזאַמענברעכן! מאַטל איז פון שטענדיק אָן נישט קיין ריז. זי געדענקט נאָך גוט זיין טבע פון חלשן. דעריבער מוז זי זיין גאָר פאַרזיכטיק ביים באַשליסן ווען דער פאַסיקער מאַמענט זאָל זיין. עס וואָלט אפשר בעסער געווען אונטערצואוואַרטן, געווינען נאָך צייט. קאָן זי דאָס אָבער נישט. מאַטל הייבט אָן ווערן צודרינג-לעך ... אין די נעכט, ווען ער שלאָפט אויף זיין געלעגערל, אַנטקעגן איר בעטל, הערט זי און פילט זיין אומרו... זי פילט מיט וויפל כח, מיט וויפיל אָנשטרענגונג ער באַקעמפט אין זיך דעם דראַנג, זיין הייסן באַגער צוצוקומען צו איר בעט. ביז היינט האָט ער עס אויס-געהאַלטן. איצט אָבער, נאָך דעם ווי איר אויפפירן זיך אין שטוב איז געוואָרן אייגענער, היימישער, וועט ער דאָס מער נישט קאַנען גובר זיין! ער וועט סוף כל סוף צוקומען צו איר! וואָס וועט זי דאָן טאָן? מיט וואָסער רעכט וועט זי דאָן אַוועקשטופן זיין ליבע? וואָס וועט ער טראַכטן? ער וועט דאָך גאַרנישט וויסן פאַרוואָס? סאראן האָט אָנגעהויבן ווערן ענגער און ענגער דאָס זיין דאָ מיט מאַטלען. זיך איבערגעבן און אָנהייבן לעבן מיט אים קאָן זי נישט! זיכער נישט איידער ער ווייסט אַלץ! עס קאָן זיין אַז נאָכדעם ווי ער וועט זיך אַלץ דערוויסן און דאָך זי ליב האַבן, דאָך זי באַגערן, וועט זי אפשר דאָס יאָ קאַנען, אָבער נישט איצט, ניין! פאַר קיין פאַל נישט! ווידער אַוועקגיין אָן איין וואָרט, דאָס קאָן זי שוין איצט, נאָך דעם אַפּזיין דאָ, אויך נישט. דעריבער האָט זי געמוזט, אין איין שיינעם טאָג, גיכער אין אַ פינסטערן אַוונט, אים אַלץ דערציילן, אַלץ מיט די ווייטיקדיקסטע איינצלעהיטן.

עס איז געווען אַזוי:

נאָך אַ טאָג שווערער אַרבעט אונטער דער גליאיקער ארץ ישראל זון, איז מאַטל געקומען אַהיים. ער האָט גיך פון זיך אַראַפּגעוואָרפן דעם קאַלך און שטויב מיט די קורצע היזקעס. ער איז אַרויס הינטער דער וואַנט, אין הויפל אַריין און געלאָזט איבער זיך אַ שטראָם דערקוויקנדיק וואַסער. אָן אַפּגעפרישטער, אַ זינגענדיקער איז ער צוריק אַריינגעקומען, פאַרוואָרפן די בעט-דעקע איבערן שטריקל, אין מיטן שטיבל, ווי אַ וואַנט, וואָס טיילט אים אָפּ פון סאראן און זיך גענומען אַנטאָן. דערנאָך זיינען ביידע אַוועק אין קליינעם רעסטאָראַנטל עסן זייער אַוונטמאַל.

סאראן איז היינט געווען זייער אויפמערקזאַם צו אים. זי האָט געפילט אַז מאַרגן, אפשר איבערמאַרגן, וועט זי שוין דאַרפן אַוועק

ב. דעמבלין

פון דאנען. טאָ זאָל זי אים כאַטש היינט אָפּצאָלן מיט אַביסל וואַרעמקייט פאַר אַלץ וואָס ער האָט פאַר איר געטאָן. און געטאָן האָט ער דאָך פאַר איר אַזוי פיל! ווען זי איז געקומען, מיט איבער אַ וואַך צוריק, איז זי געווען דערשעפט, אויסגענאַגט, אָן כח, אָן ווילן מיט אַ האַנט אַ ריר צו טאָן. מאַטל האָט געוואַכט איבער איר, ער האָט זי באַדינט, זי געהיילט מיט זיין וואַרעמקייט, איז זי אים איצט זייער דאַנקבאַר! איצט, נאָך דעם ווי זי וועט אים אַלץ דער-צייילן, וועט זי קאָנען אויסהערן און פאַרנעמען יעדן פאַרוואורף זיינעם! זי וועט אפילו האָבן כח צו וואַכן איבער אים ער זאָל נישט חלילה זיך אַ מעשה אַנטאָן. דערנאָך וועט זי, ווי אַ גוטער פריינט, קאָנען רואיק אַוועק פון אים, זיך פאַרקלייבן ערגעץ, אין אַ שטיל אַרט, אַרבעטן און לעבן, לעבן און אַרבעטן, אַט אַ שטייגער ווי אַ מענטש, וואָס האָט שוין אַלץ אין לעבן דערגרייכט, וואָס האָט שוין אַלץ הינטער זיך!

פון רעסטאַראַנטל זיינען זיי ביידע אַוועק צום ים-ברעג. עס איז דאָרטן קיל אין די אַוונטן. אויפן ווייסן זאַמד שטייען אויפלייג-שטולן. מענטשן, מידע נאָך אַ טאָג אַרבעט, נאָך אַ טאָג האווען אין דער גרויסער היץ, רוען דאָרט אָפּ געמיטלעך, פאַרגעסן אויף אַ ווייל דעם הויז און לאָזן זיך אין דער שטיל איינהיילן פון דער בלויער אַנקומענדער נאַכט.

מאַטל האָט גענומען צוויי שטולן, זיי צענויפגערוקט לעבן אַנאַנ-דער. ער האָט געהאַלפן סאראן זיך איינזעצן, מאַכן איר אַבלעך-ווענטל באַקוועם. דערנאָך האָט ער זיך אַליין איינגעזעצט אין דער צווייטער שטול. ביידע האָבן געשוויגן, געשוויגן און געקוקט צום אָפּענעם ים, דאָרט, וואו, אין בלויען האַרזאָנט, האָט זיך נאָך גערויטלט אַ פאַס הימל. די לעצטע אָפּשטראַלן פון דער זון שעמעריין נאָך דאָרט, טוקן זיך, טוקן זיך און גייען אויס, ווערן פאַרלאָשן. אַ בלויער בין השמשות שטייט אָן. אין דער ווייטער בלויקייט צייכענען זיך קאַנטורן פון אַ זעגל שיפל. פאַוואַליע רוקט עס זיך דאָרטן, דאָס שיפל, רוקט זיך ערגעץ אין דער הוילער נאַכט אַריין. און דאָ, ביים ברעג, לויפן אָן כוואַליעס מיט אַ שוים, רייסן זיך אויפן זאַמד אַרויף, אַט-אַט זיינען זיי שוין ביי די פיס און וועלן געוויס אַ לעק טאָן די טריט, ווי אַ מחנה ליבע, שפילעוודיקע הינטלעך. אַבער ניין, אַזוי ווייט גייט נישט זייער כח! זיי לויפן צוריק, די כוואַליעס, כדי באַלד ווידער צו קומען מיט אַ שוימיקן שטורעם.

עס האָט גענומען טונקלען. ביסלעכווייז זיינען די פיגורן אין די נאַסע באַד-קאַסטיומען אַרויספאַרלירנגעוואָרן פון וואַסער אַרויס. איינער נאָך איינעם זיינען זיי פאַרשוואונדן. אויך פון די שטולן זיינען אַלעמאַל אַנדערע אויפגעשטאַנען און אַוועק. אַ שטילקייט און אַ פוסטייט איז דאָ אַנגעשטאַנען. פון הינטן, לענגאויס די קאפייען האָבן זיך לאַמפן אַנגעצונדן.

— עס איז קיל, — האָט סארא געזאָגט.

מאָטל האָט אויסגעטאָן זיין רעקל און זי אַרומגענומען דערמיט. סארא האָט נישט געזאָגט ניין. האָט ער זיך אַוועקגעזעצט לעבן איר, אויף איר שטול. אויך אויף דעם האָט זי נישט געזאָגט — ניין. מאָטל האָט געפראווט זי אַרומנעמען, אפשר זי און אפשר טאַקע זיך אַליין אַנוואַרעמען אונטער דעם זעלבן רעקל. דאָ האָט שוין סארא זייער צאָרט אַראָפגעלייגט זיין האַנט פון זיך. מאָטלען האָט דאָס אַ ברי געטאָן אין האַלדו אַזש ביז דער קעל, גלייך טרערן וואָלטן אים גענומען שטיקן. ער האָט זי אַנגעקוקט, ווי זי ליגט מיטן בלאַנדן קאַפּ אין ווייכן שטולווענטל, איר תמיד פלאַמענדיק פנים איז איצט געווען אַזוי בלאַס, די אויגן פייכט, אַט-אַט און זי צעוויינט זיך:

— סארא!

סארא האָט אים געשאַנקען אַ שטילן בליק:

— ניין מאָטל, איך בעט דיך, ריר מיך נישט אָן...

— אַבער סארא, פאַרוואָס?

— ניין, נישט ביז...

— ביז וואָס, רעד, סארא! די גאַנצע צייט ביזטו שטום! דו

שווייגסט און מיט דיין שווייגן פייניקסטו זיך און מיך. רעד, רעד זיך אַראָפּ, עס וועט לייכטער זיין פאַר ביידן.

סארא האָט נאָך אַ ווייל געשוויגן. זי האָט זיך צוגעהערט צו די לייכטע כוואַליעס, ווי זיי מורמלען דאָרטן, פליסטערן אַזוי שטיל, דער-ציילן עפעס, עפעס סודותדיקס. אויך זי האָט גענומען דערציילן. שטיל און רואיק און אַפנהערציק האָט זי אים דערציילט פון איר באַ-געגענען זיך מיט יענעם מענטשן, יענער, וואָס האָט איבערגעקערט איר לעבן ווי מען קערט איבער אַ טאַפּ מיטן מויל אַראָפּ, צו דער ערד. זי האָט אים דערציילט פון יענער נאַכט אויפן שיף-דעק, ווי זי האָט אין וואונזן זיך געבעטן:

— פעליקס, נעם מיך, נעם מיך, פעליקס...

זי האָט אים אויך דערציילט פון דער נאַכט אין חיפה, נאַכדעם ווי פעליקס האָט זיך פלוצים צוריק באַוויזן און זי האָט זיך אים

ב. דעמבלין

אָפגעגעבן מיטן גאַנצן פלאַם פון איר יונג-מיידלשער אומשולד. זי האָט אויך מאַטלען מודה געווען אַז זי האָט שטילערהייט, מיטן גאַנצן האַרץ, געהאַפט פעליקס זאַל זי, נאָך דער נאַכט ... מיטנעמען מיט זיך אויף דעם „טיוול“ איבערן לאַנד. פשוט, מיט קינדישער תמימות האָט זי צוגעגעבן אַז ווען יענער וואָלט נישט אַזוי אַן רחמנות איבער-געהאַקט דעם שטראָם פון פרייד, ווען די פרייד וואָלט לענגער געווען אַנגעהאַלטן, וואָלט זי זיכער נישט געווען געקומען צו אים, צו מאַטלען, זי וואָלט געווען געהאַט כח צוריק צו שטעלן זיך אויף אירע פיס, אַזוי אָבער האָט זי קיין אַנדער אויסוועג נישט געהאַט! זי האָט אפילו נישט געטראַכט פון קיין אויסוועגן. עס איז בלויז געווען אַן אינ-סטינקטיווע האַנדלונג, דאָס קומען צו אים. פשוט, דאָס געפיל פון זעלבסטדערהאַלטונג האָט זי אַנגענומען און געבראַכט אַהער צו אים. ווי צו אַ פריינט איז זי געקומען און עס טוט איר געוויס וויי, וואָס זי האָט אים פאַרשאַפט אַזויפיל לייך און פיין. וואָס זאַל זי אָבער טאָן אַז מער ווי צו אַ פריינט פילט זי גאַרנישט צו אים...

— איצט, מאַטל, אַז דו ווייסט שוין אַלץ, קאָנסטו מיר זאָגן אַז איך בין אַן אויסוואַרף, אַז איך בין אַ ... קאָנסט מיך אפילו לאָזן איינע אַליין, דאָ, אויף דער שטול, ביים פינסטערן ים, ווי פעליקס האָט מיך געלאָזט אין האַטעל, אין חיפה און אויך אַוועק אַן איין וואַרט. איך בין עס ווערט, קאָנסט, מאַטל, אויב דו ווילסט!

אין היץ פון דערציילן, אין דער הינגעריסניקייט פון נאַכאַמאַל איבערלעבן איר גאַנצע פרייד און פיין מיט פעליקסן, האָט סארא דערווייל גאַרנישט באַמערקט ווי מאַטל האָט זיך אַראָפגערוקט פון איר שטול אין זיינער אַריין און געבליבן דאַרטן מיט אַ פאַרוואַרפע-נעם קאַפּ, ווי ער וואָלט געקראָגן איינעם פון זיינע חלשות-אַנפאַלן. זי האָט דאָס נישט געקאָנט באַמערקן, סארא, ווייל אויך זי איז די גאַנצע צייט געלעגן מיט דעם קאַפּ אַהינטער, די אויגן אין דער ווייטער נאַכט אַריין, אַן אויסגעשעפטע, אַ פאַרטראַגענע פון דאַנען.

אָבער דאָס מאַל האָט מאַטל נישט געחלשט. ווען אַ מענטש ווערט צעריסן פון צוויי קעגנזעצטע געפילן, געפילן וואָס פייניקן פון צוויי באַזונדערע זייטן, קאָן מען, אין אַזאַ מאַמענט, נישט חלשן! און מאַטל איז איצט, בעת איר דערציילן, צעריסן געוואָרן פון אַט אַזעלכע צוויי באַזונדערע פיינען.

פון איין זייט האָט אים געפרעסן דער געלער, גיפטיקער וואַרים פון אַיפערזיכט. יאָרן נאָך יאָרן, פון זינט ער איז אַ קליין יינגל געווען, ווי נאָך דאָס יינגל אין אים האָט זיך גענומען וועקן, האָט

ער שוין געטרעגן אין זיך יעדן ריר אירן, יעדן בליק, איר יעדן וואָרף מיטן קאָפּ זיידענע האָר, איר קלינגנדיק לאַכן, אַלץ, אַלץ האָט ער אויסבאַהאַלטן אין זיין האַרץ, אין זיין געמיט, פונקט ווי מען באַהאַלט אַ ליכטיקע וויזיע, ווי מען באַהאַלט אויס אַ וואונדערלעכן חלום. ער האָט זיך געגרייט, ער האָט געוואַרט אויף דעם מאַמענט, ווען דער וואונדערלעכער חלום וועט ווערן וואָר! מיט זעלטענעם געדולד האָט ער געוואַרמט אין זיך, געכאַוועט יעדער צערטלעכקייט פאַר איר, פאַר איר, אַלץ פאַר איר! שטענדיק האָט ער מיט ליבשאַפט און פאַרגעבונג צוגענומען אַלע אירע קאַפּריזן. מיט זיין פאַרגעבונג, מיט זיין אומגעהערטער אויפּמערקזאַמקייט, האָט ער גע- האַפּט, וועט ער דאָך ברענגען דערצו זי זאל אים קאַנען פאַרטראַגן, זי זאל קומען צו אים, קומען! איז אַט, נאָדיר!

מאַטל פילט איצט, ער וואַלט באַדאַרפט שרייען, רעווען ווי אַ פאַרוואונדיקטע חיה. בייסן זיך, די וועלט די גאַנצע, וואַלט ער באַ- דאַרפט בייסן, און אויך זי, וואָס זיצט נאָך לעבן אים... זי איז געקומען! געקומען אַן אויסגעליידיקטע, אַ באַרויבטע, ניין! אַ פּרייוויליק-זיך אַוועקגעשאַנקענע איז זי געקומען און זיצט לעבן אים, לעבן אים!...

פון דער אַנדערער זייט אָבער פילט ער ווי עס פייניקט אים אַ שטימ, אַ שטימ, וואָס רעדט צו אים אַזוי שטיל, אָבער אַזוי ווייטיקדיק שאַרף: „זע, מאַטל, ווי גרויס זי איז, סאַרא, ווי ערלעך זי איז! ווי זי קאַן גאַרנישט אויסבאַהאַלטן. ווי וואונדערלעך זי קאַן ליב האַבן, ליב האַבן אַן אויסרעכענונג, אַן יעדער פּניה, אַן שום פּלעק! ווען זי האָט ליב יענעם קאַן זי אפילו נישט פאַרטראַגן דיין האַנט אַרום זיך. איז, וואָס איז זי שולדיק אַז זי קאַן זיך, מאַטל, נישט ליב האַבן? און וואָס איז יענער מענטש דאָ שולדיק אין דעם? אפשר האָט דער ביטערער גורל געוואַלט יענער זאל זיין דער אויס- דערוויילטער?“

— ער וועט נאָך קומען צו דיר, דער פעליקס?
פאַר סאַראן איז מאַטלס פּראַגע געקומען פּלוצים און אומדער- וואַרט. זי האָט אָפּגעקערט אירע אויגן פון ווייטן חלל איבער דעם נאַכטיקן ים און אַ קוק געטאָן צו מאַטלען. אין דער טונקל האָט זי געזען די ווייטיקדיקע גרימאַסע אויף זיין פנים.
— ניין, ער וועט נישט קומען! ער איז אַוועק אַן אַ וואַרט.
נאָר ווער ווייסט? אפשר? ער האָט דיין אַדרעס. איך האָב אים געגעבן...
...

ב. דעמבלין

א לאנגע ווייל זיינען זיי נאך געלעגן אויף די אויסלייג-שטולן. עס איז געווען שטיל און אויך שוין שפעט אין אָונט. פון ווייטנס, הינטער זיי, האָבן זיך געהערט אַפּקלאַנגען פון אַ לעבן אין קאפּיען, פון גאַס־שפּאַצירער, פון מאַשינען. אַ גרויסע שטאַט האָט דאָרטן אַפּגעאַטעמט נאָך אַ הייסן טאַג אַרבעט. דאָ אַבער, ביים „שפת הים“, האָט זיך זעלטן געזען אַ מענטש און ווען יאָ, האָט ער זיך דורכגע־שליכט ווי אַ שאַטן מיט ווייכע טריט און פאַרשוואונדן אין דער פינצטער.

„עס איז צייט צו גיין“ האָט סארא געטראַכט. איצט, נאָכן אַראַפֿ־וואַרפּן פון זיך די שווערע, דריקנדע משא, האָט זי זיך דערפּילט לייכט. זי האָט געוואָלט שוין עפעס טאָן. די פאַראַליזירטקייט איז געווען אַוועק. זי האָט איצט גאָר שאַרף געפּילט די לייך, וואָס זי פאַרשאַפט מאַטלען, דעם מאַטלען, וואָס איז אַלעמאַל אַזוי גוט צו איר. אפילו איצט, אנשטאט זידלען זי, זיצט ער לעבן איר מיט אַזוי פּיל פאַרגעבונג אין זיינע אויגן.

זי איז אויפגעשטאַנען, סארא. פאַוואַליע האָט זי זיך איבערגע־זעצט אויף מאַטלס שטול. ער האָט געציטערט. זי האָט אַראַפּגענומען פון זיך זיין רעקל און אים דערמיט צוגעדעקט. זי האָט אויך געוואָלט אים אַרומנעמען, נאָר מאַטל האָט פאַוואַליע און לייכט אַראַפּגענומען איר האַנט:

— ריר מיך נישט אָן, סארא, דו טאַרסט מיך נישט אַנרירן!
זי האָט זיך צוריק אַפּגערוקט. קוקנדיק אויף דעם צעקנאָדערטן מענטש אונטער דעם רעקל, האָט זי, ס'ערשטע מאָל זינט זי קאָן אים, געהאַט אַ געפּיל זיך אַנצובייגן און געבן אים אַ קוש. איז עס געווען מיטלייד? ניין! אויס מיטלייד קושט נישט סארא גלאס!
עס איז גיכער געווען דערפאַר וואָס ער האָט אַזוי שטאַלץ אַראַפּגע־נומען איר האַנט פון זיך, אַט, פאַר דעם נישט לאָזן זיך אַנרירן...
אַט אַזוי באַדאַרף זיין אַ מאַן! אַזאַ האָט זי ליב! אַ מאַן מיט ווירדע. אַ מאַן מיט שטאַלץ!

קאַפּיטל אַכצן

בלויז עטלעכע טעג זיינען אַוועק און דער אויפברוי אין מאַטלס האַרץ האָט זיך גענומען איינשטילן. די טיפע ליבע, די פון יאָרן געכאַוועטע ליבע צו סארא, האָט דאָך גובר געווען אַלע זיינע ווילדע,

אַלע אויפגעברויזטע אינסטינקטן. אַגב, וואָסער זיין האָט דאָס האָבן טענות? צו וועמען? צו איר? זי האָט אים דען עפעס צוגעזאָגט? זי האָט אים דען ליב געהאַט? וויזשע קאָן דאָ זיין אַ רייד וועגן פאַרראַט? דאָס האָט ער דאָך זי ליב, בלויז ער אַליין! איז וואָס פאַר אַ ליבע איז דאָס אָן ער איז גרייט די גאַנצע ליבע אַרויסצואוואַרפֿן צוליב אַ בלויזן פּגם, צוליב אַ קליינעם פּלעק. און דערצו נאָך איצט, איצט, ווען זי איז ענדלעך יאָ צו אים געקומען? און עס קאָן דאָך זיין אָן עס איז אים באַשערט געווען סארא זאָל צו אים קומען ערשט נאָך די אַלע קלעפּ, נאָך דעם טיפּן ליידן. אַ פאַרשטומטע זאָל זי קומען, אַ דערשלאַגענע, און אפשר איז עס אויך באַשערט ער זאָל דאָס זיין דער, וואָס זאָל צוריק אויפוועקן אין סארא איר זוניקייט, איר זינגע-דיקייט, איר קלינגנדיק לאַכן, דאָס לאַכן וואָס קאָן מיטרייסן יעדן איינעם, ווי אַ צעשטורמטע כוואַליע רייסט מיט מיט זיך אַלין, וואָס קומט איר אין וועג.

מאָטל האָט נאָך די עטלעכע טעג פון שטילן, צוריקגעצויגענעם טראַכטן זיך ווידער גענומען אין די הענט אַריין. ער האָט צוריק-געוואונען זיין וואונדערלעך געדולד, זיין אומבאַגרענעצטע אויפמערק-זאַמקייט צו יעדן שאַרף, וואָס איז געקומען פון סארא. ער איז געווען וואָך צו פאַרנעמען די אומזעבאַרע אויסלייטערונג, וואָס איז אַנגעגאַנג-גען אין סאראס געמיט. ער האָט געזען ווי זי טשוּכעט זיך אויס פון דעם קאַשמאַר, וואָס איז מיטגעקומען מיט איר, ווי זי זוניקט אויף ממש פאַר זיינע אויגן.

און באמת, סארא האָט טאַקע געפילט ווי אַן אויסלייטערונג גייט אויף אין איר. איר האָט זיך געדאַכט אָן רו איז דאָך געקומען, די רו נאָך אַ גרויסן שטורעם. אַז יענע פּלאַמען וואָס צוקן איר האַרץ זיינען אויסגעלאָשן, אויף שטענדיק אויסגעלאָשן! אויב זי האָט אפילו נישט ליב מאָטלען, איז אָבער צוליב זיין וואַרעמער צערטלעכקייט, צוליב דער איבערמענטשלעכער אויפמערקזאַמקייט, וואָס ער שענקט איר, אַוועק דער גאַנצער ווידערווילן, וואָס זי פּלעגט צו אים האָבן. און נאָך מער איז זי אים דאַנקבאַר פאַר זיין נישט צורירן זיך צו איר... פאַר דעם געבן איר אַ מעגלעכקייט זיך אַליין צו עפענען פאַר אים, ווי עס עפנט זיך אַ רוז פאַר דער מאַרגן-זון.

מאָטל האָט צוריק אַנגעהויבן גיין צו דער אַרבעט אַ רואיקער. סארא איז געבליבן אין שטיבל אויפן גאַנצן טאָג. אומבאַמערקט פאַר זיך אַליין האָט זי דאָ אַנגעהויבן אַריינזאַקסן, זיך פילן ווי ביי זיך אין דער היים. זי האָט אַנגעהויבן זיך אומקוקן אויף זיין בחורישער

ב. דעמבלין

ווירטשאפט. זי האָט אַרויסגענומען איר געשטרייפטע, קאַלירטע דעקע, וואָס גיטעלע גלאַס, די מאַמע, האָט איר מיטגעגעבן, אָן אַנדענק פֿון דער אַמאָליק־רייכער שניט־קראָם און דערמיט פֿאַרבעט מאַטלס בעטל. זי האָט אַוועקגערוימט דעם הוט זיינעם מיט די שניפֿסן פֿון טישל אַראָפּ. די טעלער האָט זי אומגעקערט אין דער שכנהס קיכל אַרײַן, דאָרט וואו זיי געהערן. די פֿאַרהאַנגען פֿון פענצטער האָט זי אויסגעוואָשן. ווען מאַטל איז געקומען פֿאַרנאָכט פֿון דער אַרבעט האָט ער זיין שטיבל נישט דערקאַנט! אין יעדען ווינקל האָט זיך איצט געפֿילט די צאַרטע האָנט פֿון סאַראַ. אָט די אויפגעגאַנגענע רו אין דעם שטיבל האָט אָנגעהאַלטן אַ קורצע ווײַלע, בלויז עטלעכע טעג ביז איינמאַל, אַ פֿאַרנאָכט!

מאַטל איז גראָד נאָרוואָס געווען געקומען פֿון דער אַרבעט. ווי זיין שטייגער האָט ער גיך געטאָן אַ וואַרף אַראָפּ פֿון זיך די פֿאַר־צעממענטעוועטע הויזקעס מיט דעם העמדל, געכאַפט אויף זיך דעם כאַלאַט און אַרויס הינטער דער וואַנט, צום טוש, אַראָפּשווענקען פֿון זיך דעם ברוד פֿון אַ גאַנצן טאָג אַרבעט. סאַראַ האָט פֿונקט אַזוי גיך צוגענומען די זאַכן פֿון אונטער די פֿיס און זיך געשטעלט זיי אויסשאַקלען אין דער אָפענער טיר, אין וועראַנדעלע, וואָס גייט אַרויס צום פּוסטן, זאַמדיקן געסל. זי איז געווען שטאַרק פֿאַרטאָן אין אויסטרייס־לען מאַטלס הויזקעס, סאַראַ, און דערווייל גאַרנישט באַמערקט פֿון וואַנען פעליקס האָט זיך פֿלוצים דערנומען אויפֿן באַלאַקאָן אַרײַן. זיין איצטיק באַווייזן זיך איז געווען פֿונקט אַזוי אומגעריכט, אַזוי פֿלוצים, ווי יענעם אינדערפֿרי, אין חיפּה, הינטער דער שויב פֿון בית־עולים. פֿונקט ווי דאָן האָט זי אויך איצט אינסטינקטיוו געטאָן אַ שטעק אויס די אַרעמס צו אים און געטאָן אַ געשרײַ:

— פעליקס!

פעליקסעס בלויז באַווייזן זיך, זיין בלויז אָנגעזיכט איז גענוג געווען דאָס גאַנצע קאָרטן שטיבל, וואָס סאַראַ האָט אויפגעשטעלט פֿאַר זיך און מאַטלען אין די לעצטע צוויי וואַכן, זאָל מיט איינמאַל טאָן אַ פּאַל איין! מיט איינמאַל איז דער גאַנצער מאַטל פֿאַרוקט און פֿאַרשטעלט געוואָרן אַז זי האָט אים שוין נישט געזען! און אויך איז מיט איינמאַל אַראָפּ פֿון איר די גרויע, געצאַמטע רואיקייט. מיט איינמאַל האָט אין איר געטאָן אַ וואַך אויף יענער פֿלאַקער, דער פֿלאַקער, וואָס איז געלעגן אין איר פֿאַרדושעט ווי אַ גלייאַקע קויל אונטער אַרױפ־געשאַרטן אַש. עס האָט ווידער אין איר אַ שפּרודל געטאָן די פֿרייד,

סארא גלאַסעס פרייד, וואָס רייסט מיט, וואָס שטעקט אָן מיט הילכיק, זוניק לאַכן יעדן איינעם, אפילו אַזאָ קאַרעקטן, געצאָמטן פעליקס!
 סאראס אויסגעשריי „פעליקס“ האָט מאָטל נישט געהערט. דער שטאַרקער שטראָם וואָסער פון טוש האָט פאַר אים פאַרטויבט דעם אויסרוף אירן. אָבער איר פּלוצימדיק אויפלאַכן האָט זיך צו אים דורכגעריסן דורך דעם געקלאַפּ פון די שאַרפע וואָסער־שפיזן. פון אונטערן טוש האָט ער אַוועקגעשטרעקט דעם נאַסן קאַפּ, אויפגעשטעלט ביידען אויערן כדי בעסער צו הערן דאָס פּלוצימדיק געלעכטער, סאראס.

אין ערשטן אויגנבליק האָט זיך דאָס פריידיקע לאַכן אירס אים איבערגעגעבן ווי אַ פּלוצימדיקער צוויטשער פון אַ קראַנקן, לאַנג־פאַר־שטומטן פּויגל. דאָס פריידיקע קול אירס האָט אים אַ וואַרעם געטאָן דורכן קאַלטן שטראָם וואָסער אַדורך! ער האָט גיך צוגעדרייט דעם קראַן און זיך איינגעהערט. איז אָבער דאָרטן אויך שטיל געוואָרן. דער־נאָך האָט ער עפעס געהערט רעדן. סארא רעדט עפעס צו נאָך וועמען. אַ מאָן דאַכט זיך!

מאָטל האָט גיך געכאַפט ס'האַנטוך. אַן אומרואיקער, מיט אַנגע־שפיצטע אויערן איז ער געשטאַנען און געריבן דאָס נאַסע לייב גיך, גיך. אינמיטן דערינען האָט ער שאַרף דערהערט סאראס זאָג: „פעליקס, וואו ביזטו געווען!“ מאָטל האָט זיך אַ וואַקל געטאָן, דאָך האָט ער גיך געכאַפט דעם כאַלאַט און שטיל זיך אַריינגעשטעלט דורך דער הינטער טיר צוריק אין שטיבל אַריין.
 נישט סארא, און אויך נישט פעליקס האָבן אים געזען. ביידע זיינען געווען צופיל פאַרנומען מיט זיך. סארא האָט אַלע וויילע אויפסניי געטאָן אַ וויקל אַרום אירע הענט אַרום פעליקסעס האַלדז:

— וואו ביזטו געווען, פעליקס?

אויך פעליקס איז גאַרנישט געווען דער זעלבער איינגעהאַלטענער. ער האָט גערעדט גיך און דערציילט אַפּגעריסן. נאָר סארא, ווי דאָס גאַנצע דערציילן וואָלט איר נישט אַנגעגאַנגען, ווי נישט דאָס וואָלט איר איצט געאַרט, האָט ווידער ווייטיקדיק געפרעגט:

— אָבער וואו ביזטו געווען? ...

מאָטל איז דערווייל צוגעגאַנגען צו דער אַפענער טיר, צום באַקאַנדל צו, וואו סארא און פעליקס זיינען געשטאַנען אַזוי פאַרטאָן מיט זיך. סארא האָט זיך אומגעדרייט, זי האָט געזען מאָטלען אין לאַנגן שלאַף־כאַלאַט מיט די שטעק שיכלעך אויף די באַרפיסע פּיס. אויף זיין פנים האָט זי אפילו קיין קוק נישט געטאָן. זי האָט גאַרנישט געטראַכט אָן דאָ

ב. דעמבלין

איז עפעס קרום. ווי אַ קליין מיידעלע, אַ נאַאיווס, אַ קינד נאָך, האָט זי געטאָן אַ שטרעק אויס איר האַנט צו מאַטלען, ווי זי וואָלט אים געוואָלט צושלעפּן צו זיך:

— מאַטל, אַט איז דאָך פעליקס!

אויך פעליקס האָט אויפן מאַמענט נישט געזען קיין קרומקייט. ער איז איצט געווען טאָפּלט אויפגעלייגט. ער איז בלויז געגאַנגען זיך דערוויסן אויב סארא איז דאָ דאָ, איז אַט האָט ער זי געטראָפּן, ווייזט אויס אַ באַרואיקטע, אָן אויסגעהיילטע. אונטער אַ מענטשנס דאָך האָט ער זי געפונען, וואו זי וועט שוין נישט פאַרפאַלן גיין... און דער מענטש, דער מאַטל, ווייס דאָך זיכער נישט פון זיינע פאַר-העלטנישן מיט סארא, נישט אויפן דעק פון שיף, נישט אין האַטעל אין חיפה...

פעליקס האָט, ווייזט אויס, נאָך אַליץ נישט געקאָנט סארא גלאס! ער האָט נישט געוואוסט אַז סארא גלאס קאָן נישט אויסבאַהאַלטן אַזאַ געשעעניש פאַר אַ מענטשן, וואָס האָט זי ליב און וויל זיך צו איר דערנענטערן. ער האָט נישט געוואוסט אַז סארא איז אַ פרוי, וואָס גלויבט אַז זי האָט רעכט אויף זיך און וועט נישט האָבן קיין באַריר מיט אַ מאַן וועמען זי זאָל דאַרפן נאָרן.

גאַנץ דרייסט איז פעליקס צוגעגאַנגען צו דער אָפּענער טיר און געגעבן מאַטלען די האַנט. סארא האָט פריידיק, מיט אַ לויכטנדיק פנים זיי פאַרגעשטעלט:

— פעליקס.

— מאַטל.

ערשט איצט, נאָכן פאַרשטעלן די צוויי איינער פאַר דעם אַנדערן, האָט סארא דערזען ווי בלוי מאַטל איה, ווי די ליפן ציטערן אים. סארא איז געווען זיכער אַז אים איז קאַלט:

— גיי, טו זיך אָן. זעסט אויס ווי אַ טויטער שלייען... און שוין האָט זי אַליין געכאַפט זיין אַנטון און דערמיט אים צוריק אַרויסגע-שטופט אין הויפל אַריין.

פעליקס האָט אויפגעאַטעמט. שוין אין מאַטלס בליק, ביים לאָזן אים אַליין מיט סארא, האָט פעליקס עפעס געאַנט, עפעס האָט אויף אים אַ ווייע געטאָן. ער האָט זיך דערפילט ענג. שטילערהייט האָט ער אַ מורמל געטאָן צו סארא:

— איך האָב דאָ מורא אַ וואָרט אויסצורעדן. ער איז אַזוי בלוי, דיין מאַטל...

אויך פון סארא איז געווען אַוועק די נאַאיווע אַפּנקייט. זי האָט דערפילט דעם ביס פון מורא־ווערעמל. זי האָט פּונקט אַזוי שטיל צוריקגעמורמלט:

— איך וועל זאָגן מאַטלען אַז מיר גייען אַביסל שפּאַצירן. מאַטל איז צוריק אַריינגעקומען און אַנגעטווענער אַבער זייער קאַרעקט און זייער שטייף. זיין גאַנצע פּריערדיקע ווייכקייט איז עפעס מיט איינמאַל איינגעדאַרט געוואָרן. ער האָט זיך געהאַלטן ווירדיק. זיין דאַר, ביינערדיק פנים מיט די ווייסע שטיקעלעך שוים אין די בלויע מוילוויןקלען, האָט זייער גאלאנט געשמייכלט אין פעליקסעס זייט אַריין ווען סארא האָט אים געזאָגט אַז זי וויל אַביסל גיין שפּאַצירן מיט פעליקסן. מאַטל האָט איצט געמאַכט דעם אַנשטעל פון מאַדערנעם מאַן, וואָס, ווען אפילו ער קרעפירט, פאַדערט דאָך די מאַדערנע עטיקעטע ער זאָל נישט אַרויפצווינגען זיין ווילן אויף דער פרוי. אדרבה, מען דאַרף קאַנען גיין מיטן קאַפּ אויף דער שטיינערנער וואַנט! ער האָט גאַרנישט געזאָגט, מאַטל. ער האָט בלויז זייער שטיל און זייער איינגעהאַלטן געפרעגט, פעליקסן, מער ווי סאראן:

— וואו וועט איר גיין?

סארא, אין איר צעטראַגנדיקייט, האָט גאַרנישט באַמערקט די דעליקאַטע לאַגע. זי האָט אויף גיך אַ זאָג געטאָן:

— מיר וועלן באַלד צוריק קומען, בלויז איין האַלבע שעה וואַרט צו.

זאָגנדיק דאָס האָט זי שוין אַ צי געטאָן פעליקסן נאָך זיך פון וועראַנדעלע אין ווייכן זאַמד אַריין.

גלייך ווי זי האָט זיך פאַרקערעוועט פון מאַטלס געסל אַרויס האָט זיך צוריק אַ ריס געטאָן אין איר דער שטראָם פרייד, וואָס איז פריער איבערגעריסן געוואָרן אַזוי פּלוצים דורך מאַטלס בלויקייט. זי האָט ווידער געוואַלט פעליקסן אַרומכאַפּן, אים האַלדזן, קושן, לויפן מיט אים, נאָר פעליקס איז שוין צוריק געווען געצאַמט:

— סארא, ווילדע מויד, מענטשן קוקן דאָך אויף אונדז!

— טאָ לאַמיר אַרויספאַרן הינטער דער שטאַט, האָט סארא מיט רוגזע אים אַ ריס געטאָן פאַר אַ האַנט.

— דיין פריינט וואַרט דאָך דאָרטן, סארא!

— זאָל ער וואַרטן, איך בעט אים דען? סיי ווי האָב איך

אים פיינט!

פּונקט ווי אין חפּה אין אויטאָמאַביל אַריין, אַזוי האָט זי דאָ גלייך ווי זי איז אַרויס מיט אים אויף דער אלענבי גאַס, געטאָן אים אַ

ב. דעמבלין

שלעפּ נאָך זיך אין אַ דראָזשקע אַריין וואָס איז געשטאַנען מיט צוויי פּערד אין מיטן גאַס. די דראָזשקע האָט זיך אַזש אַ וויג געטאַן פּון איר ווילדן שפּרונג. דעם אַראַבער אויף דער קעלניע האָט זי אַ באַפעל געטאַן:

— פּאַר!

דער גלאַק, אויפן שפיץ דישל, האָט זיך צעקלונגען. די פּערד האָבן זיך צעלאָזט אין געלויף. אין ביידע זייטן, פּאַרביי דער דראָזשקע, אויף די טראָטואַרן, האָט געשטראָמט מיט פּאַרנאַכטיקע מענטשן, אַפּגעוואַשענע, רואיקע האָבן זיי שפּאַצירט אין קילן פּאַרנאַכט. טייל האָבן זיך אומגעקוקט צו דער לויפנדער דראָזשקע, אין וועלכער עס זיצט אַ בחור לעבן אַ בלאַנד מיידל, אַ פּלאַטערדיקע, וואָס האָט גאַר פּאַרלויירן איר מיידלש-גלייכגעוויכט. פּריי, פּאַר אַלעס אין די אויגן, טוליעט זי זיך צום בחור, נעמט אים אַרום, קושט אים און ער, דער בחור, זוכט זי איינצונעמען, איינצוצאַמען איר אויפברויז.

פעליקס האָט אויף זיך געפילט די מענטשנס בליקן ווי אַנגעגליטע שפּיזלעך. ער האָט געוואַלט איינשרומפּן. נאָר סאַראַן אַרט דאָס נישט! — יינגל, וואָס גייען מיך אָן מענטשן? אַט באַלד וועסטו

אָודאי מיר ווידער פּאַרלויירנווערן!...

פעליקס איז געבליבן שטיל, פּאַרשולדיקט. סאַראַס אויפריכט-טיקער זאָג האָט אין אים אַנגערירט אַ צעווייטיקט אַרט. אין דער אמתן, ווייסט ער דאָך אַליין נישט צו וואָס ער האָט זי באַדאַרפט ווידער אויפזוכן. אַט וועט ער ווידער אויפראַיען עפעס, וואָס ער האָט אַזוי געוואַלט איינשטילן. ער ווייסט אַבער אַז ער האָט זיך נישט געקאַנט צוריקהאַלטן. ער איז זיכער אַז דאָס איז נישט חלילה ווייל ער קאָן זיך נישט באַגיין אָן סאַראַ... ניין! ער האָט בלויז געוואַלט וויסן צי זי איז באַזאַרגט. ער האָט, הייסט עס, בלויז געוואַלט באַ-רואיקן ס'געוויסן זיינס. דעריבער איז ער זי געקומען זען. בלויז ווי אַ פּריינט איז ער געקומען זי זען! איז אַט, ראַיעט זי שוין ווידער אויף אַלץ פּון דאָס ניין!

די פּערד זיינען נאָך אַלץ געלאָפּן. דער גלאַק האָט איצט גע-קלונגען שאַרפּער. דער טומל פּון שטאַט איז שוין געווען פּון הינטן. אין ביידע זייטן זעען זיך שוין אַ סך בלויזן. שיטערער זיינען שוין דאָ די תל אביבער הייזער. עס ווייזן זיך לערע פּלעצער. אַ בית עולם קומט אַנטקעגן. אַלץ ווייניקער מענטשן שפּאַצירן דאָ. אויך דער אָונט שטייט נישט. די לופט ווערט בלויזער, טונקעלער. סאַראַ טוליעט זיך. זי קוקט ווידער פעליקסן אין די אויגן אַריין. איר איז

איצט פרעמד זיין טראַכטן. וואָס טראַכט ער? זי, סארא, טראַכט איצט נישט. זי וויל נישט וויסן פון שפעטער. זי ווייס נאָר אַז איצט פאַרט זי מיט פעליקסן אַליין אין אַ גלעקלדיקער דראַזשקע, דורך פרייע, לידיקע פלעצער פאַרט זי. דער אַוונט איז מילד און בלוי. זי פאַרט צום טייך ירקון, דאָרטן, איינגעהילט פון שטילן אַוונט, וועט זי ווידער, פאַר אַ ווייל כאַטש, איבערלעבן אַ שטיק חלום אירן...

— איז אַט ביזטו אין תל אביב.

פעליקס האָט דאָס געזאָגט אַזוי זיך, ווי ער וואַלט גערעדט צו זיך אַליין. ער האָט גאַרנישט דערוואָרט קיין ענטפער. נאָר סארא, אויך ווי פאַר זיך אַליין, האָט אַ זאָג געטאָן:

— יאָ.

אין אַ מינוט אַרום האָט זי צוגעגעבן:

— און ער ווייסט אַלץ, מאַטל. איך האָב אים אַלץ דערציילט...

פעליקס האָט אונטערגעהויבן איר חן-גריבלדיקע גאַמבע און געקוקט שאַרף אין אירע אויגן אַריין. עס איז געווען נישט נאָר איבעראַשונג, נאָר טיפע מורא, ממש טעראָר אין זיין בליק:

— סארא!

— יאָ, פעליקס, אַלץ ווייסט ער!

— פאַרוואָס האַטו דאָס געטאָן?

סארא האָט נישט געענטפערט. זי איז געזעסן שטיל, איר קאַפּ אַנגעלענט אַן פעליקסעס ברוסט. זי האָט געקוקט פאַראויס, אין דעם ווייטן אַוונט אַריין. עס האָט איר שוין איצט באַנג געטאָן אויף דעם אַלעם. צו וואָס האָט זי זיך דאָס אַרויסגעכאַפּט? אַליין זיך צעשטערט אַ פריידיקע מינוט.

די פערד האָבן זיך אָפגעשטעלט. דער גלאַק האָט איינגעשטילט. פון ווייטנס, אפשר אַ צוויי הונדערט טריט, האָט זיך געזען דער ירקון: אַ שמאַל טייכל, ווי אַ העלבלויע סטענגע האָט עס זיך דאָרטן גע-שלענגלט צווישן טונקלע, נאַקעטע פעלדער.

סארא איז אויפגעשטאַנען. מיט איין שפרונג איז זי אַראַפּ און געבליבן שטיין לעבן דער דראַזשקע. פעליקס האָט גאָר קיין חשק נישט געהאַט אַראַפּצוגיין. דאָס וואָס מאַטל ווייס פון זיין פאַרהעלטניש מיט סאראן, האָט אים מיט איינמאָל אַריינגעוואָרפן אין אַ סיבער צושטאַנד. ווען ער ווייס דאָס פריער וואַלט ער מיט סארא נישט געווען געגאַנגען. אפילו איין טריט אַוועק פון מאַטלען וואַלט ער נישט געשטעלט מיט איר.

ב. דעמבלין

— מיר מוזן צוריקפארן, סארא! דיין פריינט וועט איבערקלערן
גאט ווייס וואס...

— זאל ער! וואס גייט ער מיר אן?

איר ענטפער האט פעליקסן א ברי געטאן. ווי ברוטאל דאס
צארטע מיידל קאן זיין, ווען זי האט נישט ליב! און ער, פעליקס,
ווייל גראד נישט וויי טאן דעם מענטש. שוין צוליב דעם אליין, וואס
יענער ווייס זיינע פארהעלטנישן מיט איר, איז זי אים איצט פרעמד
געווארן. נישט נאר קיין באגער זי אַנצורירן, נאר אפילו א געוויסן
האט פילט ער צו איר. עס קאן געמאלט זיין, ווען מאַטל וואלט גאר-
נישט געוואוסט און גארנישט פארדעכטיקט, וואלט ער זיך יא געוואלט
זען מיט איר הינטער יענעם פלייצע. אזוי אַבער? ...

— סארא, מיר מוזן שוין צוריקפארן! דער מענטש פיבערט
דאָרט אַוודאי!

מיט צוואַנג האט ער זי אַריינגענומען אין דער דראַזשקע. דער
גלאַק האט זיך ווידער צעקלונגען. די פערד זיינען געלאָפן גיך.
נאָר דער וועג צוריק איז פאַר פעליקסן איצט געווען לאַנג, אזוי לאַנג!
אָן אַן אויפהער האט ער זיך געצויגן דער אספאלטענער וועג אונטער
די פערדס פיס. דער אַוונט איז געהאַנגען איבער זייערע קעפּ אַ
בלויער. סארא איז ווידער געזעסן אַ שטילע, אַן איינגעטוליעטע אין
אים. זי איז געווען ביז אויף זיך, אויף פעליקסן און נאָך מער האט
זי געטראָגן אַ האַס אויף מאַטלען, וואַס האט מיט זיין בלויקייט
צעשטערט איר פריידיקע מינוט. עפעס האט זי דאָרטן געמורמלט
פעליקסן אין האַרץ אַריין. שטיל האט זי געמורמלט:

— און איך וועל דאָך אַוועק ערגעץ אין אַ קאַלאַניע!

תל אביב איז זיי אַנטקעגן געקומען אַן אַנגעצונדענע, אַ צעליכ-
טיקטע. אויף די באַלויכטענע טראַטוואַרן האט געשוויבלט מיט זאַרגלאַזע,
פריידיקע יונגוואַרג. פאַר די בלענדנדע סאַדע קרעמלעך זיינען זיי
געשטאַנען אין קורצע הייזקעס מיט נאַקעטע קני. אויך פרויען, אין
לייכטע העלע קליידלעך, האָבן געגאַסן אין זיך דאָס קאַלירטע וואַסער,
דעם קאַלטן „גוזו“.

אויף דעם זעלבן אַרט, אויף אלענבי-גאס, האָבן זיך די פערד
אַפגעשטעלט. צום ערשט סארא דערנאָך פעליקס זיינען אַרויס פון
דער דראַזשקע. פעליקס האט געהאַט אַ פיינלעך געפיל. אים האט
זיך נאָך געדאַכט אַז צווישן די גרופן יונגוואַרג שטייט מאַטל און זעט
אים אויסשטייגן מיט סארא, ביידע געקומענע פון ערגעץ אַ ווייטן,
אַ פאַרהוילענעם וועג...

אויף גיך האָט ער זיך פאַרקערעוועט מיט סארא אין אַ זייטיק געסל. דאָרטן בלענדן נישט אַזוי די גאַסלאַמפּן אויך נישט די פענצטער פון די קראַמען.

זיי זיינען געגאַנגען שטילע, שווייגנדיקע. פעליקס האָט איר גאַרנישט געהאַט וואָס צו זאָגן. אויך סארא האָט עפעס ווי פאַרלוירן דעם פּאָדעם, וואָס האָט זיך פריער גענומען ווידער וועבן פון איר צו פעליקסן. זיי האָבן זיך פאַרקערעוועט אין מאַטלס געסעלע. דאָס ליכטיקע זאַמד האָט דאָ געלויכטן אין דער טונקל. פון ווייטנס נאָך, גלייך ווי זיי האָבן זיך אַריינגעדרייט אַהער, האָבן זיין דערזען מאַטלס כאַטקע מיט אַן אַנ-געצונדענעם לאַמפּ אין פענסטער. דאָס וועראַנדעלע איז געווען טונקל. די טיר פון שטיבל איז געווען פאַרמאַכט. נאָר אין דער טונקלייט פון באלקאָן האָבן זיי געזען אַ לאַנגן שאַטן ווי ער גייט דאָרטן הין און צוריק. אויך דער שאַטן האָט זיי דערזען. ווייל גלייך ווי זיי האָבן זיך אַריינבאַוויזן האָט ער אַפּגעשטעלט דאָס שפּאַנען און גע-בליבן שטיין אומבאַוועגלעך מיטן פנים צו זייער אַנקומען.

ווען זיי זיינען צוגעקומען איז מאַטל געשטאַנען אין אַריינגאַנג פון דער וועראַנדע. ער האָט גאַרנישט געזאָגט. ער האָט בלויז אין דער טונקל אַ שמיכל געטאָן צו פעליקסן. אין דער פינצטער האָט ער געזען, פעליקס, ווי מאַטלס ציין האָבן אַ בליאסק געטאָן. צו סארא האָט מאַטל אפילו נישט געקוקט. ער האָט זיך גלייך אויסגעדרייט, געעפנט די טיר אין ליכטיקן שטיבל אַריין, פון דאָרט, דורך דער הינטער טיר, דורך די שכנימס צימער — אַרויס אין הויפל אַריין.

סארא, נאָך מאַטלס אַרויספאַרלוירנווערן, האָט אַ דערשראַקענעם קוק געטאָן צו פעליקסן, ווי זי וואָלט מיטן בליק געזאָגט: „עפעס וועט דאָ זיין“...

פעליקס האָט זיך גראַד נישט געשראַקן אַבער עס איז אים געווען ענג. ער האָט נישט געוואוסט וואָס ער זאל דאָ טאָן. נישט בלויז שולדיק האָט ער זיך געפילט, ער האָט געפילט ווי זיך אַליין אויסצו-פאַטשן! נישט גענוג געווען פאַר אים יענע נאַכט אויף דער שיף-דעק, די נאַכט אין חיפהער האַטעל, איז ער נאָך געקומען אַהער! צו וואָס? וואָס אייגנטלעך וויל ער מיט זיין פאַרדאַמטן געוויסן! רק ער וויל בעסער מאַכן! נאָר ער וויל זי פאַרזאָרגן! ער וואָלט שוין איצט באַדאַרפט זיך אויפהייבן און אַוועק פון דאַנען, אפילו אַן אַ גוטע נאַכט וואָלט ער באַדאַרפט אַוועק! אַבער ווי קאָן מען דאָס? וואָס וועט דער מאַטל טראַכטן?

ב. דעמבלין

אין מיטן פעליקסעס צוטומלטן טראכטן און צעגערן, „יא אוועק־גיין, צי נישט אוועקגיין?“ — בעת סארא איז געשטאנען אַ פאַר־לירענע אַנגעשפּאַרט אָן די געשניצטע, האַלצערנע שטאַכעטן פּון דעם באַלקאַנדל מיט די אויגן צו דער הינטער טיר, דורך וועלכער מאַטל איז נאָר וואָס אַרויס, האָט זיך פּלוצים דערהערט אַ דומפּער קלאַפּ אָן דער וואַנט, ווי עפּעס וואַלט דאַרטן געפּאַלן...

דאָס פאַר פּאַלק, די שכנים פון הינטער צימערל, האָבן גענומען לויפּן. אין מיטן עסק, מיט די ביסנס אין מויל זיינען זיי געלאָפּן. אויך סארא האָט נאָך אַ קורצע וויילע גענומען לויפּן. מיט צענומענע הענט ווי צום פּליען האָט זי זיך געטאַן אַ ריס. נאָר איידער זי האָט געגרייכט יענע טיר, האָבן שוין די שכנים, דער יונגעראַמאָן מיטן ווייבל, אַרייַנגעבראַכט מאַטלען אונטער די הענט, האַלב שלעפּנדיק אים, האַלב טראַגנדיק אונטער די אַרעמס.

סארא האָט אַנגעכאַפּט מאַטלען ביי אַ האַנט. די שכנה, דאָס יונגע ווייבל, וואָס האָט געוואָרפּן אָן אומחן אויף סארא פון דער ערשטער מינוט וואָס זי האָט זי דערזען, האָט אויף איר אַ בייזן בליק געטאַן און געלאָפּן נאָך וואַסער.

מאַטלס פנים איז געווען בלוי. די אויגן פאַרמאַכט. די שטיקע־לעך שוים האָבן זיך געבלעזלט פון מויל אַרויס. אַלע האָבן אים געמינטערט. סארא איז געווען היסטעריש. זי האָט אים געשאַקלט דעם קאַפּ.

— מאַטל, מאַטל!

פעליקס, אויפן פינצטערן באַלקאַנדל, מיט די אויגן אין דער געעפּנטער, ליכטיקער שטוב אַריין, האָט זיך פון דער סצענע דער־פילט ווי מ'וואַלט אים אַרויפגעטריבן אויף אַן אַנגעגליטער פּליטע. איינשטיין אויף אַן אַרט, קאָן ער נישט! אַוועקגיין קאָן ער איצט אויך נישט. צוגיין העלפּן מינטערן — אַוודאי נישט! ווי אַזוי קאָן ער זיך נאָך דערנענטערן צו דעם מענטשן, אַז פּאַקטיש איז ער דאָך דער שולדיקער! אַז בלויז מיט זיין זיין דאָ איז ער שוין גורם יענעמס פּיין...

פעליקס איז ווייטער ווי אויף דער שוועל פון דעם באַלויכטענעם שטיבל נישט געגאַנגען. די יונגע פרוי, די שכנה, איז אים אַנטקעגן געקומען. אַז סארא האָט ביי איר איבערגענומען דאָס מינטערן מאַטלען האָט זי שוין נישט געהאַט וואָס צו טאָן. חוץ דעם, זי ווייס דאָך נעבעך נישט, דאָס יונגע ווייבל, אַז דער צעשראַקענער יונגעראַמאָן, פעליקס, האָט עפּעס אַ שייכות מיט מאַטלס חלשן. זי ווייס נאָר אַז

זינט דאָס בלאַנדע מיידל, די סארא, איז דאָ געקומען איז פון דעם
בחור אַ תל! איז ער אויס מענטש! שטילערהייט האָט זי פעליקסן
מיט גיפט איינגערוימט:

— זי איז דאָך אַ שד, אַט די בלאַנדע! ...

מאָטל האָט ענדלעך געעפנט די אויגן. ער האָט זיך אַרומגעקוקט
וואו ער איז דאָ אין דער וועלט. עס איז פאַר אים געווען אַ דער-
שטוינוג דאָס געפינען זיך אויף אַ שטול אין מיטן באַלויכטענעם
שטיבל מיט אַלע אַרום אים. אויף וויפל ער געדענקט איז ער בכיון
אַרויס אין הויפל, גלייך ווי ער האָט דערפילט אַז ער וועט נישט
איבערהאַלטן דעם פיין און וועט געוויס פאַלן אין זיין חלשות. מיט
אַלע כוחות האָט ער געוואָלט אויסמיידן די בושא, פרעמדע מענטשן
זאָלן אים זען אין אַזאַ צושטאַנד... דער עיקר דער מענטש דאַרטן,
ביי דער טיר, וואָס ...

ער האָט אַ קוק געטאָן צו פעליקסן, מאָטל. פעליקס האָט אין דעם
בליק דערפילט אַזאַ שטאַך, אַז ווען ער זאָל אויף אים האַלטן אַט דעם
בליק אַ לענגערע וויילע לעכערט ער אים ס'האַרץ. דערנאָך האָט
ער אַ בליק געטאָן, מאָטל, לעבן זיך, צו סארא. ערשט איצט ווייזט אויס
האַט ער זי דערזען! מיט אימפעט האָט ער אַ ריס געטאָן זיינע
הענט, איינע פון איר און די צווייטע פון דעם שכן, גלייך ער וואָלט
זיך מיט די באַפרייטע הענט געוואָלט וואַרפן אויף איר, סאראן. נאָר
כדי די ווילדע הענט צו האַלטן אין צאָם האָט ער זיך גענומען רייסן
די האַרטע, אַפגעבליאקירטע קרייזעלעך פון זיין קאַפּ. פון די
בלויע ליפן האָט אַ פרישע שוים גענומען זעצן. ער האָט גערעוועט
אין זיך אַריין, דערנאָך צו סארא:

— לכי! לכי! בינינו הכול נגמר! ...

ער האָט גערעוועט מיט אַזויפיל כח אַז עס האָט אים אַזש פאַרפעלט
אַטעם און ער איז ווידער געפאַלן אין חלשות.

די שכנה איז ווידער צוגעלאָפן. אַלע האָבן זיך ווידער געפאַרעט
אַרום אים. דער איינציקער, וואָס האָט נישט געוואָגט אַ טריט שטעלן,
איז געווען פעליקס. עס האָט אים געהויבן, געטריבן ער זאָל צוגיין,
העלפן ראַטעווען, נאָר כדי נישט ערגער צו מאַכן, טאַמער עפנט
מאָטל די אויגן און דערזעט אים לעבן זיך, קאָן ער זיך נאָך וואַרפן
שלאָגן און ער וועט געצוואונגען זיין צוריק צו שלאָגן דעם מענטש,
וואָס ליידט אַזויפיל צוליב אים, איז ער בעסער, שטילערהייט, אַן אַ
וואַרט, אַן אפילו פון עמיצן באַמערקט צו ווערן, אַראַפפאַרלירנגעוואָרן

ב. דעמבלין

פון באַלקאָן און גענומען זיך שלייכן אין געל-לויכטנדיקן זאַמד ווי אַ שאַטן, מיט ווייכע טריט, אַוועק, אַוועק אַזוי אומבאַמערקט ווי ער איז דאָ געקומען.

פּונווייטנס, טרעטנדיק אין ווייכן זאַמד, אונטער אַ בלויען, אויס-געשטערנטן הימל, האָט ער נאָך געהערט ווי דער מאַטל האָט זיך ווידער צערעוועט, ווי ער האָט ווידער געשריגן צו סארא: — לכה, לכה!

ער האָט זיך עטלעכע מאָל אומגעקוקט, פעליקס. קיינעם איז נישט געווען צו זען אין גאַנצן זאַמדיקן אַרום. דאָס הייזעלע איז דאָרטן געשטאַנען אין זאַמד אַליין, עלנד. אַן עלנדער, רויטלעך באַלויכטענער פיר-עק איז געפאַלן פון דער אָפענער טיר אין טונקלען באַלקאָן אַריין. אויך פון פענצטער איז דאָרטן געפאַלן אַן אַרעם ביסל ליכט אויפן זאַמד אַרויף. עפעס האָט ער דאַכט זיך געהערט נאָך אַ קול שרייען. דאָס איז געווען אַוודאי סאראס קול. זי האָט געשריגן: — באַרוואַיק זיך מאַטל, איך וועל גיין, איך גיי שוין!

שפּאַגענדיק אין זאַמד האָט ער געהאַט אַ פּאַסקודנע געפיל, פעליקס, אַ געפיל פון חרפה, פון געפאַלנקייט, געפאַלן ביי זיך אַליין, און אַ ביטערער פאַרוואַרף האָט אים גענאַגט: „אפילו נישט געהאַט קיין מוט צו שטיין ביי סאראס זייט אין אַזאַ געפערלעכער מינוט! זיך אַוועקגעגבעט! ווי אַ געמיינער טרום, האָט ער זיך אַוועקגע-גנבעט“...

קאַפיטל ניינצן

דאָס פאַרפאַלק, מאַטלס שכנים, זיינען צוריק אַריין אין זייער חדרל ענדיקן די געשטערטע וועטשערע. זיי האָבן שוין איצט גע-מעגט לאָזן מאַטלען מיט סארא אַליין. מאַטל האָט איצט אויסגעזען צו זיין רואיק. ער איז געזעסן אויפן ברעג בעטל, דעם קאַפּ אין די הענט, די עלנבויגנס — אויף די האַרטע, שפיציקע קני. סארא איז געזעסן אַנטקעגן, אויף דער שטול. איר פנים איז געווען פאַרגראָבן אין אירע ווייכע, ווייסע אַרעמס, וואָס זי האָט געהאַלטן אַנגעשפּאַרט אַן טישל.

דער לאַמפּ, אויפן פענצטער, האָט געברענט פאַר זיך אַליין. זיין שוואַך ביסל ליכט איז איצט קיינעם נישט נויטיק געווען. ווען עמעץ לעזט אים אפילו אויס, וואָלטן זיי אויך נישט געווען באַמערקט.

אָט די שטילע צוריקגעפּאַלנקייט, נאָך מאַטלס שטורמישן אויפֿ-
ברויי, האָט אָנגעהאַלטן אַ היבשע וויילע. שפּעטער האָט זיך סאַראַ
אויפּגעשטעלט אַ פּאַרשטייטע, אַ מידע. זי האָט פּאַרשאַרט די
צעפּאַלענע האָר אַהינטער. איין באַק, אַ רויטע, אַן אָפּגעלעגענע,
האָט אַ בליאַסק געטאָן צום לאַמפּ, דערנאָך צו מאַטלען, וועמענס
פנים איז געווען איינגעגראַבן אין זיינע הענט פּלאַכן אַזוי, אַן בלויז די
צען פינגער האָבן זיך געזען ווי זיי קראַמפּפּן זיך און רייסן דעם
בינט קרייזעלעך פון אייגענעם קאַפּ. דערנאָך האָט סאַראַ אַן איבער-
ראַשטן קוק געטאָן אַרויס, אין דער טונקלער, אָפּענער וועראַנדע אַריין:
— וואו איז פעליקס?

איר איבערגעשראַקענער פרעג האָט געמאַכט מאַטל זאָל אונטער-
הייבן זיין קאַפּ און עטלעכע בלינצל טאָן מיט די אויגן צו איר, סאַראַ,
דערנאָך צו דעם אומהיימלעכן אַרום, וואָס האָט געווייעט פון אַלע
ווינקעלעך. באַלד האָט ער זיך געטאָן אַ הייב פון אַרט און אַרויס
נאָך סאַראַ אויפן באַלקאָן.

דער באַלקאָן איז געווען טונקל. בלויז דער פיר־עקיקער ליכט-
פלעק פון דער אָפּענער טיר איז געלעגן אויפן דיל, אַביסל אַ צעקרום-
טער. אַרום און אַרום איבער דעם גאַנצן דרויסן, איז קיינער נישט
געווען צו זען. דאָס געלע זאַמד האָט געבלאַנקט אין דער טונקל. קיין
שאַטן האָט זיך נישט געזען. אַ שטילער אַוונט האָט געאַטעמט איבער
אָט די זייטיקע, תל אביבער זאַמדגעסלעך.

סאַראַ איז אַראָפּ דאָס וועראַנדע טרעפּל. זי איז געלאָפּן אַהינטער,
צום הויפל צו. באַלד איז זי צוריקגעקומען. אירע האָר זיינען
געווען צעפּלאַשעט. זי האָט געקוקט אויף מאַטלען אַן לשון. בלויז דער
גיפּט, וואָס האָט אויפּגעפּלאַמט אין אירע אויגן, האָט גערעדט דורך
דער נאַכטיקער טונקלקייט:

— צוליב זיינע סצענעס! נאָר וואָס איז ער דאָ געווען, פעליקס!
סאַראַ איז אַריינגעפּאַלן אין אַ פּאַניק. זי האָט איצט פּאַרלוירן
איבער זיך יעדן קאַנטראָל! פריער האָט זי געדולדיק פּאַרנומען פון
מאַטלען זיין טרייבן זי. ער איז געווען גערעכט! איצט אָבער איז
ער איר שולדיק וואָס פעליקס איז פּאַרשוואַונדן, אַוועק. דעריבער האָט
זי איצט געוואָרפן מאַטלען אין פנים אַריין רייד, וואָס זי וואָלט אים
געווענלעך, קיינמאַל נישט געוואָגט צו זאָגן!

מאַטל האָט אויף דעם אַלעם נישט רעאַגירט. ער איז איצט געווען
אַן אויסגעשעפּטער! דער פריערדיקער אויסברוך האָט פּאַרצערט
זיין יעדן טראָפּן ענערגיע. נישט נאָר האָט ער נישט געוואָלט, ער וואָלט

ב. דעמבלין

אויך נישט געקאנט איר אָפּענטפּערן מיט כּעס. דער כּעס איז ביי אים איצט געווען אויסגעלאָשן, אַוועק, פּונקט ווי דער פעליקס איז אַוועק. אַ מאַטער האָט ער זיך צוריק אַוועקגעזעצט אין אַ ווינקעלע, זיך צוגעהערט צו סאראס ספּאַזם-אויסברוכן, וואָס זיינען געקומען איינער נאָך דעם אַנדערן. זי האָט אים איצט אויסגעוויזן, סארא, ווי אַ גרויס קינד ביי וועמען מען האָט צוגענומען עפעס אַ טייערע זאַך און זי קאָן זיך דעריבער נישט באַרואיקן.

ער האָט זיך דערפילט שולדיק, מאַטל, נישט נאָר קעגן סארא. נאָר אויך אַנטקעגן דעם פעליקסן. פאַרוואָס איז יענעם מענטשן געקומען אַזאַ ברוד-הבא? וואָס איז ער דען דאָ שולדיק? אַלאַ אויף דער שיף און אין חיפה? ... איז דאָך דאָס אַלץ געווען איידער זי איז געקומען אַהער! אַגבּ האָט זי דאָך גאַרנישט געזאָלט קומען צו אים, מאַטלען!

מאַטל האָט זיך אויפגעשטעלט. אַ נישט דרייטער איז ער צוגעגאַנגען צום בעטל, וואו סארא איז געלעגן אַן איינגעקנוילטע, מיטן פנים צו דער וואַנט. ער האָט לייכט באַרירט איר אַקסל: — סארא, איך וועל אים דיר אויפזוכן, איך וועל אים דיר ברענגען, דיין פעליקסן!

סארא האָט גאַרנישט געענטפּערט. ס'קאָן זיין אַז זי האָט אפילו נישט געהערט וואָס ער זאָגט איר. זי איז געלעגן אַ פאַרשטומטע, אַ צוריקאויסגעלאָשענע, ווי דאָך, די ערשטע טעג פון איר קומען. מאַטל איז געבליבן זיצן לעבן איר. דער שווערער קאַפּ איז אים צוריק אַריינגעפאַלן אין זיינע הענט אַריין. ער האָט איצט קלאַר באַנומען דעם קלעם אין וועלכן ער געפינט זיך. ער ווייסט: ס'בעסטע וואָלט געווען ווען ער קאָן זיך אויפהייבן און אַוועק! אַדער כּאָטש זען זי זאָל אַוועק! קאָן ער אָבער דאָס נישט! נאָך דעם גאַנצן שרייען: „לכּי!“ נאָך דעם גאַנצן רעווען: „ביינינו הכול נגמר!“ זעט ער דאָך איין אַז אַן סארא האָט דאָס לעבן פאַר אים קיין זין נישט. נאָך דערצו איצט, נאָך דעם ווי זי איז שוין דאָ מיט אים אַ שטיקל צייט! וואָס קומט אָבער דערויס, אַז אַן יענעם איז זי געבליבן ווי אַן אויס-געלאָשענער לאַמפּ, אַ טויטע לאַמטערן! עס איז, דאָכט זיך, דאָ אַלץ אין דער לאַמטערן. די שויבן זיינען דאָ, די רער און די שטאַנג אויך, אפילו דאָס לעמפל איז דאָ, עס פעלט בלויז דער פּונק, אַט דער קליינער באַריר, וואָס זאָל זי אַנצינדן! פון זיין, מאַטלס, באַריר צינדט זיך דער לאַמפּ נישט אַן! ווי זי, האָט דאָס אויפגעלויכטן ווען דער פעליקס האָט זיך דאָ באַוויזן! אַן אַנדער סארא איז זי

געווען. איצט ? אַט ליגט זי לעבן אים אַ פאַרלאַשענע, אַן אויס-געגאַנגענע. און עס קאָן דאָך זיין, ווען נישט די סצענע פריער, ווען נישט ער, וואָס האָט פעליקסן פאַרטריבן, וואָלט זי זיך געווען אויסגעלעבט ריין, אומשולדיק זיך געווען אויסגעפלאַטערט און דער-נאָך ? דערנאָך וואָלט זי אפשר שוין אויך מיט אים געווען פאַרבליבן אַ לויכטנדיקע. וואָרעם ווען עס וואָלט נישט געווען סארא, די ריינע, די ערלעך-גלויבנדע, וואָלט זי דאָך אים גאַרנישט געווען דער-ציילט. און ער וואָלט דאָך גאַרנישט געווען געוואוסט אפילו ווען דער פעליקס וואָלט געווען געקומען. זי וואָלט דאָך געקאָנט געפינען טויזנט וועגן אים צו גענאַרן. וואָלט עס געווען בעסער ? ריינער ? אַט אַזוי ווי עס איז איצט, טויג עס דאָך געוויס נישט ! וואָס טויג צו האַלטן אַ פויגל אין אַ שטייג ווען ער זינגט נישט, דער פויגל, ווען ער איז פאַרשטומט ? ...

לאַנג איז מאַטל אַזוי געזעסן לעבן דער איינגעקוילטער סארא אַ פאַרטראַכטער. די שכנים פון צווייטן שטיבל האָבן עטלעכע מאָל אַריינגעשניפט מיט זייערע נעז. צום ערשט האָבן זיי דאָס געטאָן צוליב מאַטלס צוויי מאָל פאַרחלשן, אַ זאָך, וואָס זיי האָבן נאָך פון אים נישט געהאַט פריער געזען. דערנאָך האָבן זיי אַריינגעשניפט מיט די נעז צוליב סימפּאַטיע. דער עיקר איז דעם ווייבל געגאַנגען אין לעבן מאַטל זאָל וויסן אַז זי פילט מיט אים מיט, אַז זי איז אויף זיין זייט ! דעריבער האָט זי ביי יעדן מאָל אַריינשניפן געטאָן אַזאַ הויכן זיפן אַז מאַטל האָט געמוזט אויפהייבן דעם קאָפּ צו איר. דאָן האָט זי מיט די אויגן געטאָן אַ שפיז אַהין צו סאראס שטומער, איינגעקוילטער פלייצע, ווי איינער רעדט : „די מויד איז דיין שוחט !“

מאַטל האָט דאָס זיפצן אירס מער נישט געקאָנט איבערטראַגן. ער איז אויפגעשטאַנען און אַריין צו די שכנים אין צימער. שטילער-הייט האָט ער עפעס דאַרטן אַריינגעסיקעט אין דעם ווייבל. דערנאָך, אין אַ היבשער וויילע אַרום, איז ער צוריק אַריינגעקומען. סארא איז שוין געלעגן אין בעטל אַן אויסגעטוענע פאַר דער נאַכט. ער האָט אַויסגעלאַשן דעם לאַמפּ. אין דער פינצטער האָט ער זיך נאָך לאַנג געשלאָגן מיט דער דעה : „זיך יאָ לייגן מיט איר, זיך נישט לייגן ?“ דערנאָך, ווען ער האָט זיך דאָך יאָ געלייגט לעבן איר האָט זי גאַרנישט געהאַט פאַר אים, אפילו נישט דאָס קאַרגע ביסל צערטלעכקייט, וואָס האָט שוין געהאַט אַנגעהויבן אויפטויכן אין

ב. דעמבלין

איר, די לעצטע טעג. אלץ איז איצט געווען אויסגערווען, אויסגע-
וועפט!

אין דער פרי איז מאָטל ווידער נישט געגאַנגען צו דער אַרבעט.
ווען ער וואָלט אפילו געוואָלט, וואָלט זי אים אויך נישט געווען געלאָזט.
נעכטן, ווען ער האָט איר געזאָגט: „איך וועל אים דיר ברענגען, איך
וועל אים דיר אויפזוכן“ האָט ער געמיינט דאָס אויף איר אַרױפצו-
צווינגען, אפילו זי זאָל עס נישט וועלן. דורך דער נאַכט אָבער,
נאַכדעם ווי דער שטורעם איז אַריבער, האָט ער אָנגעהויבן צו האָפן
אַז זי וועט שוין אַזוי אויפשטיין, אויב נישט באַרואיקט, איז
ווייניקסטנס צופרידן, וואָס ער איז אַוועק, פעליקס. צום סוף איז
זי גאַר אויפגעשטאַנען פונקט ווי אַ קינד מיט דעם זעלבן באַגער,
מיט וועלכן זי איז געגאַנגען שלאָפן:

— פעליקס! ער מוז איר העלפן געפינען פעליקסן!

אַ מין שיכרות, אַ מין וואַנזיניקייט איז געווען אין אירע אויגן
און אין איר שטאַמלען: פעליקס, איך מוז אים געפינען...

אַ גאַנצן טאָג האָט מאָטל געמוזט מיט איר זיך שלעפן איבער
די תל אביבער גאַסן און געסלעך, איבער דעם זאַמדיקן ים-ברעג,
אַריינקוקן אין די קאפּייען, טאַמער וועט זי דאָך אָנגעגענען פעליקסן!
עס האָט אָבער גאַרנישט געהאַלפן. פעליקס איז געווען ווי אין ים
אַריין!

שטיל און געדולדיק האָט זיך מאָטל געבעטן ביי איר:

— סארא קום אַהיים. תל אביב איז אַ קליינע שטאַט, מ'וועט אים
טרעפן. ארץ ישראל איז אַ קליין לאַנד, אויב נישט דאָ איז אין
חיפה, איז אין ירושלים, מ'וועט אים טרעפן.

סארא האָט נישט נאַכגעגעבן. דאָס אַרומזוכעניש האָט אָנגע-
האַלטן עטלעכע טעג, אָבער אומזיסט. מאָטל האָט סוף כל סוף געמוזט
אָנהויבן גיין צו דער אַרבעט. ער האָט געלאָזט סאראן אַליין, אַ שטילע,
אַן איינגעשלאָסענע אין זיך ווען ער איז אַוועק און אַזאַ איז זי געווען
ווען ער איז פאַרנאַכט געקומען. מאָטל האָט געמיינט אַזוי וועט
עס שוין זיין. ביסלעכווייז וועט זי זיך באַרואיקן, פאַרגעסן.

פעליקס אָבער האָט פון דעם אַלעם נישט געוואוסט. אַוועק-
גייענדיק יענעם אָונט, בעת מ'האַט אין שטיבל געמינטערט מאָטלען,
האַט ער טאַקע געהאַט באַשלאָסן מער זיך נישט צו ווייזן. צוליב דעם
טאַקע האָט ער אויסגעמידן די עטלעכע טעג זיך צו ווייזן אין גאַס.
ער איז געזעסן אין זיין האַטעל-צימערל ווי אַן אַרעסטאַנט. ער
האַט געוואַרט עס זאָלן אַריבער אַ פאַר טעג וועט ער אַוועק פון תל

אביב, אויף גוט שוין, מער זיך דאָ נישט אומצוקערן. אָבער זיצנדיק אַליין מיט זיך, האָט ער יענע לעצטע סצענע און די גאַנצע געשעעניש מיט סאראַן איבערגעלעבט אָבער און ווידער אויף אַ שאַרפן, פּינלעכן אופן. ער האָט זיך ממש קיין אַרט נישט געפונען. „ווער ווייסט וואָס דאָרטן איז געשען! מיט איר, מיט אים! וואָרעם ער האָט דאָך געהאַנדלט נישט נאָר ווי אַ טרום נאָר טאַקע ווי אַ געמיינער מענטש! אין אַזאַ מאַמענט האָט ער זיך אויפגעהויבן און אַוועק אָן אַ וואָרט. נאָכאַלעמען, ווער איז ער? עפעס אַ הפקר-יונג, וואָס טוט אָפּ מיאוסע מעשים און קאָן אפילו נישט ביישטיין די אייגענע טואונגען? ניין! אַזוי טאָר מען נישט! אפילו ער זאָל דאָרפן אָפגעבן דיין וחשבון, אפילו ער זאָל דאָרפן לייזן פאַר זיינע מעשים, דאָרף ער אויך זיין גרייט, דאָרף ער אויך גיין אַהין! עס איז מיאוס און אומווירדיק זיך אַזוי אַרויסצושלייכן און פאַרשווינדן“...

דעם זעלבן פאַרנאַכט, נאָכדעם ווי ער איז געווען זיכער אַז מאַטל איז שוין צוריק פון דער אַרבעט, איז פעליקס אַוועק אַהין. פונקט ווי ער איז דאָן פּלוצים פאַרשוואונדן פון וועראַנדעלע אַראָפּ, אַזוי האָט ער זיך איצט אומגעריכט אַהין צוריק אַריינגעשטעלט. ווען סאראַ האָט אים דערזען איז זי געבליבן שטיין מיט אַן אַראָפּגעלאָזטן, פאַרשעמטן קאַפּ. זי האָט טיף אָפּגעזיפצט:

— פעליקס.

מאַטל, פון שטיבל אַרויס, האָט ראַפּטום געטאַן אַ לויף. עס איז געווען אין זיין לויף ביידע, אי אַן אומזעבאַרער, אַן אינסטינקטי-ווער באַגער פעליקסן צו באַפאַלן, אים צו דורסן, אי אים אַרומצור-כאַפּן, אים צוהאַלטן, טאַמער וויל ער ווידער פאַרלוירנווערן און איבער-לאָזן דאָ סאראַן אויפסניי אַ דערשלאָגענע, אַזאַ אויסגעלאָשענע.

— וואו זענט איר געווען? מיר זוכן דאָך אייך אין יעדן ווינקל. ווי נעמט מען און מען ווערט אַזוי פאַרלוירן? אין אַזאַ צייט!

עפעס איז געווען אין מאַטלס קול אַזויפיל! עס איז אין דעם געווען אי געבעט, אי פאַרוואורף, אויך חרטה, חרטה אויף די אַלע לייזן, וואָס ער, מאַטל, האָט אַלעמען פאַרשאַפט. אין דער זעלבער צייט האָט זיך אָבער אויך אין זיין קול געפילט קנאה, קנאה צו דעם פעליקסן, וואָס האָט די זכיה סאראַ זאָל אים אַזוי ליב האָבן... מאַטלס געפאַלנקייט, דאָס געבעט אין זיין קול, האָט פעליקסן טיף גערירט. ער איז דאָך אַהער געקומען דער שולדיקער, גרייט אויף אַלץ, אפילו באַשפּיגן און אַרויסגעוואָרפן צו ווערן! צום סוף פילט זיך גאָר מאַטל אַזוי געפאַלן און ער האָט גאָר חרטה! עס

ב. דעמבלין

וואלט פעליקסן זיכער לייכטער געווען ווען יענער באַגעגנט אים מיט צוויי פעטש איידער מיט דער אַ געפאַלנדיקייט! צוויי פעטש — אָדער ער וואָלט זיי צוגענומען און אַוועק, ס'הייסט: דערמיט איז דער גאַנצער אינצידענט דערליידיקט, אָדער ער וואָלט צוריקגעשלאָגן! ווי אַ מאַן מיט אַ מאַן וואָלט ער זיך געשלאָגן און דערנאָך וואָלט ער אַוועק אַ באַרואיקטער. איצטער אַבער? איצטער פילט ער ווי ער שרומפּט איין, ווי ער ווערט אַזוי נישטיק קליין אין פאַרגלייך מיט מאַטלען, דעם מאַטלען, וואָס קאָן אַזוי טיף ליידן, וואָס קאָן אַזויפיל פאַרגעבן, נישט נאָר סאַראַן, וועמען ער האָט אַזוי אומבאַ-גרעניצט ליב, נאָר אפילו אים, וואָס האַנדלט די גאַנצע צייט אַזוי געמיינ!

אַבער מאַטל האָט נישט געלאָזט פעליקסן לאַנג אין דער דאָזיקער פאַרלעגנהייט. אים אַליין איז אויך גענוג ענג געווען אין האַלדז. ער פילט ווי עפעס ווערט אים. ניין, נישט קיין טרערן! עס דריקט אים עפעס אַ שטראַם פון ווערטער, פון רייד, פון טענות. ער וואָלט באַדאַרפט אַליין זיך דורכרעדן מיט פעליקסן; אַליין, אויף פיר אויגן. נאָך אַלעמען זיינען דאָ גענוג פעדים וואָס בינדן מאַן מיט מאַן, וואָס מאַכן איינער זאָל דעם אַנדערן פילן און פאַרשטיין. זיכער דאַרף צווישן אים און פעליקסן די פּויסט נישט דעצידירן!

פון מאַטלס בלויזן בליק האָט פעליקס פאַרשטאַנען וואָס ער וויל. ער האָט אַ וואַרעמען קוק געטאָן צו סאַראַן, וואָס איז געבליבן אויפן וועראַנדעלע מיט אַ גרויסן פּראַגע-צייכן אין אירע דערשאַקענע אויגן און גענומען נאָכגיין מאַטלען אין ווייכן, געלן זאַמד.

דער פאַרנאָכט איז דערוויל גיך צוגעפאַלן. די זון איז שוין געווען אַריבער פון יענער זייט תל אביב. אַ פּולע, אַ פייערדיקע האָט זי דאַרטן געהאַנגען איבער דעם מיטלענדישן ים. דאָ, אין די זאַמדיקע געסלעך איז שוין געווען גוט שאַטנדיק. פּונקט אַזוי שאַטנדיק איז איצט געווען פעליקסעס האַרץ. ער איז געגאַנגען לעבן מאַטלען און נישט געוואוסט מיט וואָס דאָס גיין וועט זיך ענדיקן און וואו אייגנטלעך ער פירט אים. כאַטש ער האָט זיך מאַטלעך-צוליב, נישט אומגעקוקט, האָט ער דאָך געפילט ווי סאַראַס בליק, פון דער וועראַנדע אַראַפּ, הענגט אים כּסדר אויף די פלייצעס.

אויך מאַטל האָט געשוויגן. ער האָט געקוקט אַראַפּ, אין זאַמד אַריין און געטראַכט וועגן דעם וואָס ער וויל דאָ איבערשמועסן מיט דעם פעליקסן. ווי אַזוי זאָל ער דאָס מאַכן? פון וואָס זאָל ער דאָ אַנהייבן?

ענדלעך, נאך א היבש שטיק אָפּגעגאַנגענעם וועג, שוין פאַר-
קערעוועט הינטער צעוואָרפענע הייזלעך, ווען ער איז שוין זיכער
געווען אז סארא, נישט זי זעט זיי, נישט זי קאָן עפעס הערן, האָט זיך
מאָטל אָפּגעשטעלט. אַט אַזוי, אין מיטן זאַמד, איז ער געבליבן שטיין.
אויך פעליקס איז געבליבן שטיין.

צום ערשט האָט פעליקס נישט געקאָנט אויפהייבן די אויגן. ער
האָט זיך פיינלעך געשעמט צו טרעפן מיט מאָטלס בליק. עס איז
אַבער געווען אַזויפיל גוטסקייט, אַזויפיל געבעט אין מאָטלס אָפּגע-
ברענט, דאַר-קנאַכיק פנים, אַזאַ ווייכער אומעט אין זיינע ברויך-
גרינלעכע אויגן, אַז פעליקס האָט נישט געקאָנט ביישטיין אים צו
פייניקן איין מינוט לענגער מיט זיין קוקן אַוועק.

— איך וויל אייך עפעס בעטן — האָט מאָטל אַזוי פאַרלוירן,
אַזוי שטאַמליק אָנגעהויבן. פעליקס איז געווען זיכער אַז ער גייט
אים בעטן ער זאל אַוועק און מער אַהער נישט קומען, מער זיך נישט
ווייזן. צום סוף גאַר:

— זאָגט מיר, איך בעט אייך, האָט איר ליב סאראן? ...
פעליקס האָט געשוויגן. דאָס איז געווען פאַר אים אַ פיינלעכע
פראַגע. וואָרעם עס איז זייער פיינלעך צו זאָגן אַ מענטשן אַז מען
האָט ליב די פרוי וואָס ער פאַרגעטערט אַזוי, בפרט נאָך ווען די
פרוי קאָן יענעם נישט פאַרטראַגן ... עס איז אַבער נאָך פיינלעכער
אים צו זאָגן אַז מען האָט פיינט די פרוי וועלכע ער האָט אַזוי ליב ...
נאָך דערצו ווען דער מענטש ווייסט וואָסערע באַציאונגען דו האָסט
געהאַט מיט אַט דער פרוי. און אַן ליבע זיינען דאָך אַזעלכע באַציאונ-
גען געוויס מיאוס ... אפילו געמיינ! עס מיינט דאָך איינפאַך:
לעסטערונג, שענדונג פון דעם פרויען קערפער! וואָסער טיפע
באַליידיקונג דאָס דאַרף זיין פאַר דעם מאַן, וואָס האָט די דאָזיקע
פרוי ליב ... נאָר האָט ער סאראן טאַקע נישט ליב? ... ווידער
זאָגן אַז ער האָט זי יאָ ליב, זעט ער אין מאָטלס געזיכט אַז דאָס
וועט פאַר אים זיין דער גרעסטער קלאַפ!

פעליקס האָט דרייסט אַרויפגעלייגט ביידע הענט אויף מאָטלס
אַקסלען. עס איז געווען אַ סך האַרציקייט אין זיין אַרומנעמען דעם
צעבראַכענעם מענטשן. מיט דער גאַנצער אויפריכטיקייט זיינער
האָט ער געזאָגט:

— הערט, מאָטל, עס טוט מיר באמת לייד דאָס אַלץ וואָס איז
פאַרגעקומען ... איר זענט דאָך אַ מאַן, איר ווייסט ווי אַזוי עס פאַר-
וויקלען זיך אַמאָל געשענישן צווישן אַ בחור מיט אַ מיידל. איך

ב. דעמבלין

בין אייך אַ פריינט! איך האָב געוואָלט און שטאַרק צוגערעדט סאראַן זי זאָל קומען צו אייך. אָבער מיינט נישט אַז איך בין דאָ עפעס געקומען פּלאַנטערן הינטער אייערע פלייצעס. איך בין בלויז געקומען זען וואו סארא איז. איר גורל האָט מיך שטאַרק באַאומרואיקט. עס טוט מיר זייער לייד וואָס מיין קומען האָט אייך אַזויפיל פּיין געגעבן. אויב איר ווילט קאָן איך גלייך אַוועק און מער זאָלט איר אפילו מיין שאַטן נישט זען. מער זאָל איך אייער שוועל נישט איבערטרעטן!

מאַטלען זיינען אַזש געקומען טרערן אין זיינע אויגן אַריין. ער האָט געקוקט אויף פעליקסן אַזוי ריין, אַזוי אומשולדיק, ווי אַן אומ-שולדיקער לאַם. ער האָט באמת איצט איבערגעלעבט אַ טיף חרטה געפיל, וואָס ער האָט יענעם אַוונט פעליקסן פאַרשאַפט אַזויפיל ליידן. נאָך אַלעמען איז דאָך אויף אַ שיף מעגלעך אַזאַ געשעעניש... און פאַרוואָס איז נישט מעגלעך אַזאַ געשעעניש זאָל ביי די צוויי מענטשן בלייבן אַ ריין געפיל פון פשוטער, מענטשלעכער פריינטשאַפט? פאַר-וואָס זאָל ער דעם פעליקסן פאַרווערן צו קומען צו זיי? ער זעט דאָך ווי אויפריכטיק פעליקס איז אין זיין ווילן צו בלייבן אַ פשוטער, אַ האַרציקער פריינט. און אַז ער האָט נישט קיין שום כוונות, וועט דאָך סאראַ זיך מוזן אויסטשוכן פון איר ליבע און זי וועט במילא ווערן אַנדערש צו אים, מאַטלען. חוץ דעם זעט ער דאָך ווי סארא לויכט אויף אין זיין אַנוועזנהייט, פאַרוואָסזשע זאָל ער זיין אַזוי ווי דער אויאַט, דער אַראַבער, וואָס האָט מורא עמעץ זאָל אַ קוק טאָן אויף זיין פרוי?

אויס טיפער דאַנקבאַרקייט וואָס פעליקס איז נישט געקומען עפעס פּלאַנטערן הינטער זיין פלייצע האָט ער געפילט ווי אים אַרומצור-נעמען, אַט אַזוי ווי מען נעמט אַרום אַ האַרציקן מענטשן, אַ נאָענטן פריינט, פון וועמען זיין לעבן איז אַזויפיל אַפּהענגיק! דאָס קאָן אָבער שלעכט ווירקן אויף דעם נעטן, פּיין געקליידעטן פעליקס. אָבער דער האַרציקער מאַטל קאָן דאָך נישט בלייבן אַזוי קאַרעקט. ער קאָן נישט בלייבן פאַרקנעפּלט, ווען אין האַלדזש שטיקט די פרייד! ער קאָן נישט אַוועקגיין נאָך אַזאַ אַפּנהערציק געשפרעך און — גאַרנישט!

נישט דרייסט האָט ער דאָך גענומען פעליקסעס פנים אין ביידע הענט אַריין, געשמייכלט פאַרלוירן און מיט געבעט געזאָגט:

— פעליקס, ענטשולדיקט, איך בין אַ מאַדנער מענטש. איר זענט מיר איצט אַזוי נאָענט געוואָרן! דערלויבט מיר די נאָענטקייט

צוויי און אַ דריטער

צו פאַרקנופן מיט אַ קוש אין אַ טיפער פריינטשאַפט צווישן אונדז
ביידן.

פעליקס איז געווען גערירט. אַט אַזאַ האַרציק-רירנדיקן מענטש
האַט ער נאָך נישט באַגעגנט!

צוריקגעגאַנגען צו סארא זיינען איצט צוויי גאַנץ אַנדערע מענטשן.
און סארא האַט דאָס גלייך דערפילט. עפעס ריינס איז אַנגעשטאַנען
אין דער גאַנצער לופט אַרום. וואָס קאָן דען נאָך זיין ריינער, הייליקער,
ווי די טיפע, אויפריכטיקע פריינטשאַפט און אויך טיפע ליבע, וואָס
שטראַלט אין איין צייט פון דריי באַזונדערע ווינקלעך, פון דריי
מענטשן! אפילו צו מאַטלען האַט איצט פון סאראן געשטראַלט אַ
געוויסע ליבע, אַ ליבע פון דאַנקבאַרקייט פאַר זיין קאַנען אַזוי איינצען
און נאָך מער פאַרגעבן...

קאַפיטל צוואַנציק

צווישן מאַטלען און פעליקסן איז ווירקלעך אַנגעשטאַנען אַ טיפע
און אויפריכטיקע פריינטשאַפט. נאָך יענעם האַרציקן צעקושן זיך
אין מיטן אַ זאַמדיקער וויסטעניש, האָבן ביידע דערפילט ווי אַ
גרויסע משא וואַלט פון זיי אַראָפּגענומען געוואָרן. פעליקס האַט, אַ
דאַנק דעם, גאָר אויפגעלעבט. דאָס געוויסן האַט אים אויפגעהערט
צו פּלאַגן. ער דאַרף מער נישט לויפן, אַנטלויפן פון זיך אַליין!
ער מוז נישט דווקא זיך באַזעצן אין חיפה ווייל סארא איז אין תל
אביב. גראַד אומגעקערט. חיפה איז אים איצט אַזוי ווייט! אַלע
פּלענער זיינע, וועגן זוכן אַ געשעפט פאַרן פאַטער דווקא אין חיפה,
זיינען אים איצט פאַררוקט געוואָרן אין אַ זייט.

פעליקס האַט זיך גאַנץ לייכט געלאָזט איבעררעדן סיי פון
מאַטלען, סיי פון סאראן, צו בלייבן דאָ, אַרום תל אביב. צוליב דעם
איז ער טאַקע אַוועק אויפסניי צו זיין קרובל אין שרון. אמת, אַנהייבן
פאַרדינען דאָרט אַ פּיאַסטער אויף ברויט מוז ער נאָך נישט. דערווייל
קלעקן נאָך די מיטגענומענע פונטן זיינע, אַבער אַנהייבן טראַכטן פון
אַ תּכלית דאַרף מען שוין געוויס.

זיין איצטיקער פּלאַן איז געווען זיך איינצושפאַנען ערגעץ ביי
אַ פרדס. וויפיל ער זאָל דאָ נישט פאַרדינען וועט עס אים גענוגן. דער
עיקר גייט אים איצט נישט אין פאַרדינען, נאָר אין אויסלערנען זיך,
אין איינגעוואוינען זיך אומצוגיין אַרום אַ ביימל, נישט כדי עס בעסער

ב. דעמבלין

אויסצוהאַקן אויף האַלץ, ווי אין דער היים, אין וואַלד, נאָר ווי עס בעסער צו פּלאַנצן, ווי בעסער עס אָפּצוהיטן, ווען צו באַמיסטיקן, ווען צו באַוואַסערן עס! דערנאָך ערשט וועט ער קאָנען טראַכטן וועגן פּלאַנצן אָן אייגענעם פּרדס פאַר דעם פּאָטער, טאַקע דאָ, אין שרון, נישט ווייט פון מאַטלען מיט סאראן אין תל אביב.

ביים קרובל האָט אַבער פעליקס לחלוטין נישט געהאַט וואָס צו אַרבעטן. דאָס גאַנצע פּרדסל, דעם קרובס, איז גרויס ווי אַ דראָזש-קארסקער גענעץ אויפן ניכטערן פרימאָרגן. שטייסט מיט דער פלייצע ביי איין פארקאן, (דאַרפסט אפילו נישט אָנשטרענגען ס'אויג דורך די ביימלעך,) זעסטו קלאָר די אַנדערע זייט פון פארקאן. דאָס גאַנצע ביסל אַרבעט, וואָס דאָ איז דאָ, טוט דאָס קרובל אָפּ באַגין, פאַר זון אויפגאַנג, און שפּעט פאַרנאַכט, נאָך זון אונטערגאַנג, נאָך דעם ווי ער ווערט פאַרטיק מיט דער באַשטימטער צאָל צעמענטענע בלאַקן, וואָס ער מאַכט אַלע טאַג אין שותפות מיט דעם הויכן, דאַרן, שוואַרץ פאַר-ברענטן תימנער. חוץ דעם, עס הימלט נעבעך, דאָס פּרדסל. פון אַלע זייטן לוייערן דערויף געפאַרן! דאָס וואָס עס איז אזוי נאַענט צו דער קאַלאָניע איז איצט ממש אָן אומגליק. מיט יעדן טאַג רוקן זיך די הייזקעס, טאַקע אויפגעשטעלט פון די בלאַקן, וואָס ער אַליין האָט געמאַכט, אַלץ נענטער אַרויף אויף דעם פּרדסל. און וואָס נענטער די הייזער רוקן זיך, אַלץ אָפטער קומען צו אים די פּרדס-שווחים. יעדן טאַג קומען זיי, די דאָזיקע יידן, שטעלן זיך אַרום אים בעת ער מישט דעם צעמענט מיטן זאַמד און נעמען אין אים אַריינטענהן:

— וואָס וואָרט ער, וואָס? וואָס מישטיינס געזאָגט וועלן אים די בידנע מאראנצלעך ברענגען? אַ מער וואָלט ער צעשניטן דאָס פּרדסל אויף „מיגרשלעך“! מ'וואָלט זיי דאָך, די פלעצלעך, צעכאַפט מיטן קוק! ער וואָלט דאָך איבער נאַכט נתעשר געוואָרן!

דאָס אויסגעדאַרטע, פאַרהאַרעוועטע קרובל, איבערגעבויגן איבער זיין עבודת-פּרד, ווערט זיך נעבעך קעגן די זלידנע יידלעך, ווי קעגן בלוט-פליגן! ער טרייבט זיי פון זיך, פון זיין שוועל:

— אַוועק! אַז ער וויל נישט רייך ווערן! ער איז נישט געקומען קיין ארץ ישראל רייך ווערן. ער וויל בלויז רואיק און ערלעך לעבן. ער האָט זיך געפלאַנצט אַ פּרדס לויט זיינע כוחות. מיט זיין מיה פון די ציגל-בלאַקן האַדעוועט ער די יונגע ביימלעך. נאָך אַ יאָר, נאָך אַ יאָר, וועלן זיי שוין אים קאָנען שפייזן בכבוד. אַז ער וויל נישט תל אביב מיט די מיגרשים, מיט די הייזער! גייט פון דאַנען, שפּעקולאַנטן!

צוויי און אַ דריטער

מילא, זיי, די זלידנע יידן, די פרדס־שווחטים, קאָן ער נאָך אַרויסטרייבן. אָבער ס'אייגענע ווייב? און זי איז דווקא די, וואָס גייט אים נאָך ווי אַ שאַטן, מיטן קינד אויף דער האַנט גייט זי אים נאָך און יאדעט אים:

— מ'דאַרף פאַרקויפן, מרדכי! איך זאָג אַז מ'דאַרף פאַרקויפן!... פעליקס, קומענדיק אַהער, דאָס מאָל העלפן פלאַנצן פרדסים, האָט גראַד אָנגעטראָפן אויף אַזאַ קריג־סצענע צווישן קרובל מיטן ווייב. פעליקס האָט אפילו נישט אַ טראַכט געטאָן אַז אייגנטלעך טאָר ער זיך דאָ נישט אַריינמישן. וואָרעם מיט וועמען ער וועט דאָ נישט האַלטן, וועט דער צווייטער האָבן פאַריבל. אַן שום שהיות האָט ער זיך אָנגערופן:

— גוט אַזוי, מרדכי! ברענג נישט אום דעם פרדס צוליב הייזער־שפעקולאָציע! בויען דאַרף מען דאָ נישט שפעקולירן!... מער האָט ער נישט געדאַרפט, פעליקס. נאָך די עטלעכע ווער־טער האָט ער שוין דעם קרובלס שוועל נישט געקאָנט איבערטרעטן. זי, דעם קרובלס ווייב, איז אים געוואָרן ממש אַ שונאָ אויפן לעבן.

דערלעבן, אַביסל העכער אַרויף אויפן בערגל, דאָרט וואו די הייזער גרייכן נאָך דערווייל נישט, האָט ער זיך אויסגעזוכט אַרבעט אין אַ גרויסן פרדס. ווי אַ געהאַרכזאַם יינגל האָט ער זיך צוגעקוקט צו די אַנדערע אַרבעטער, וואָס האָבן אים געוויזן ווי אַזוי צו עפענען די נידריק־אַנגעשאַטענע ערד־ווענטלעך אַרום די פירעקיקע גריבער אונטער יעדן בוים, כדי דאָס וואַסער, וואָס שטראַמט פון די לערן, זאָל אָנפילן גרוב נאָך גרוב. דערנאָך, ווען די גריבער זיינען פול פאַרטרונקען, ווי אַזוי דאָס ווענטל־עפענונג גיך צוריק צו פאַרמאָכן אַז דאָס וואַסער זאָל בלייבן און איינגעזאַפט ווערן אין דער ערד אַזוי ווייט און אַזוי טיף, ווי די וואַרצלען פון בוים קאָנען נאָר גרייכן!

אַ גאַנצן טאָג האָט ער געטאָן די אַרבעט פון אונטערקאַפּען, באַ־מיסטיקן, אַרומקלייבן, און פאַרנאַכט, גלייך ווי ער האָט זיך אָפּגעפאַרטיקט מיט דער אַרבעט, איז ער גיך, מיט דעם דורכלויפנדיקן באַסל, געפאַרן קיין תל אביב.

ווען מען פרעגט פעליקסן וועגן זיין לויפן יעדן אָונט קיין תל אביב, וואָלט ער זיכער געזאָגט אַז דאָס איז צוליב מאַטלען, צו וועמען ער איז איצט אַזוי שטאַרק צוגעבונדן. וואָרעם זינט יענעם האַרציקן צעקושן זיך מיט מאַטלען האָט ער אויף אַן אמת אפילו מורא געהאַט צו טראַכטן פון זיין אַליין מיט סאראן.

ב. דעמבלין

מאָטל, פון זיין זייט, האָט אויך אויסגעקוקט אויף די פאַרנאַכטן, ווען פעליקס דאַרף אָנקומען. אויך ער האָט געפילט אַ טיפע, אויפֿ־ריכטיקע צוגעבונדנקייט צו פעליקסן. יעדער חשד אויף פעליקסן, אין שייכות צו סארא, איז ביי אים איצט געווען אַוועק, אויסגערווען. אמת, פאַר אים איז נאָך סארא אַליץ פאַרשלאָסן! אָבער דאָס איז דאָך זיכער נישט פעליקסעס שולד! אדרבה, ער זעט גאַנץ גוט ווי פעליקס באַמיט זיך צו זיין ווייטלעך פון איר, צו זיין קאַלט צו איר, אפילו בכיוון זי פאַרזען! דעריבער טאַקע איז איצט מאָטל געווען דער, וואָס האָט יעדן אַוונט געוואָרט מיטן גיין אין רעסטאָראַנטל ביז פעליקס איז געקומען.

סארא האָט אפילו סאַרקאסטיש גענומען אויסלאָכן אָט די פּלוצימ־דיקע „ליבע“ זייערע:
— מיט איין מאָל אַזאַ ליבעניש... איר קאַנט גאַרנישט עסן איינער אָן אַנדערן?

סארא האָט איצט גוט באַנומען די ענדערונג, וואָס איז אָנגעשטאַנען אין פעליקסן. זי האָט גוט געזען אַז זיין איצטיק קומען איז נישט צוליב איר. אַז דאָס איז פשוט אויס דאַנקבאַרקייט צו מאָטלען, וואָס האָט אים געקאַנט פאַרגעבן, וואָס האָט זיך געקאַנט אויפהייבן איבער דעם אַלעם וואָס איז געווען... אין איר האָט דערוואַכט די פרוי! די פרוי, וואָס איז דאָ פאַרשטופט געוואָרן אָן אַ זייט און במילא טיף פאַרווייטיקט. די פינסטערע כמאַרע האָט זיך צוריק באַזעצט אויף איר פנים. פאַרנאַכט, אַז זי האָט געזען ווי מאָטל שטייט אויפן ווער־ראַנדלעלע און קוקט אויס פעליקסן האָט עס זי געקרענקט. מאָטל האָט, הייסט עס, פאַרנומען איר אָרט ביי פעליקסן. אירע סאַרקאסטישע באַמערקונגען זיינען געוואָרן אַפּטער און שאַרפער, ממש אָן אַרויסרוף! נישט ווילנדיק און אפשר אויך נישט וויסנדיק, האָט זי געזוכט עפעס אַ וועג, עפעס אַ ווינקל פאַר אָן אויפרייס! איצט האָט זי גראד מאָטלען נישט געקאַנט פאַרטראַגן פאַר זיין גוטסקייט, פאַר זיין קאַנען אַליץ פאַרגעבן. וואַרעם ווען ער וואַלט דאָן פעליקסן נישט אַווי געווען גערירט מיט זיין צעקראַכענער גוטסקייט, מיט זיין פאַרגעבן, וואַלט עס זיכער געווען געקומען צו אַ קאַמף צווישן זיי ביידע. פעליקס וואַלט געווען אַוועק. ער וואַלט אָבער אפשר געקומען צו איר ווען מאָטל איז נישטאָ. און, ווער ווייסט מיט וואָס דאָס וואַלט זיך דאָך געענדיקט? איצט אָבער?...?

מאָטל ווידער, האָט אויף זיין שטייגער, שטילערהייט, צוגעזען די ענדערונג וואָס איז ווידער אָנגעשטאַנען אין סאראן. ער האָט

צוויי און א דריטער

געזוכט סאראן אַרויסצונעמען פון איר טראַציקייט. אין די אָונטן, אַראַפּגייענדיק מיט פעליקסן און סאראן פון רעסטאָראַנטל, האָט ער די צוויי „גרינע“ גענומען אין פאַרשידענע פּלעצער. אַמאָל אין טעאַטער, טיילמאָל צום ים, אַפּטער אַבער, אין גרויסע קאַפּען, צו אַ גלאַז וויין. ביים טישל אין קאַפּע, ביי אַ גלעזל וויין, ווערט סארא גאַר אַן אַנדערע, ממש אַ פאַרענדערטע. אַזוי גייען אַוועק טעג און מאָטל הערט נישט פון איר קיין וואָרט, קיין קלאַנג. קומט זי אַבער אין קאַפּע, צום מאַרמאַרענעם טישל, וואו פעליקס זיצט פון איין זייט און ער פון דער צווייטער, און זי נעמט אַ גלעזל וויין, פאַרשווינדט פון איר די כּמאַרע. ס'פנים אירס לויכט אויף, די אויגן צעשיינען זיך און זי נעמט זינגען. און ווען סארא זינגט, פילט מאָטל, אַז ער צעגייט פון מתיקות. וואָרעם סארא זינגט נישט גלאַט אַזוי ווי עס זינגט אַ מענטש, וואָס קאָן זינגען. עפּעס איז איר געזאַנג דורכגעדרונגען מיט אַזאַ געלייטערטן וויי, אַזאַ צאַרטער, סומנער וויי, וואָס קוועלט פון איר האַרץ אַרויס. יעדער פשוטער ניגון, יעדער פשוטע מעלאָדיע הערט אין איר מויל אויף פשוט צו זיין. עס ווערט אַ געבעט, אַ תפילה פון אומגעזעענע, פאַרפייניקטע נשמות, וואָס פּלאַטערן, דאַכט זיך, פאַר די אויגן. און אַז סארא גייט אַריין אין איר געזאַנג־עקסטאַז, פאַר־געסט זי וואו זי איז, פאַרגעסט זי אַז זי געפינט זיך אין אַ קאַפּע, אַז אַלע, ביי די אַרומיקע טישלעך, דרייען אויס די קעפּ, פאַרגעסן אַן זייערע געשפרעכן, שטעלן אַפּ דעם געקלאַנג פון פּלאַש און גלאַז און האַרכן, האַרכן אפילו מיט די האַר־שפיצן פון זייערע קעפּ, צו דעם בלאַנדן מיידל מיט דעם צעפּלאַטערטן קאַפּ זיידענע האַר, וואָס זיצט צווישן צוויי בחורים אַן אַהינגעריסענע, מיט אַ פאַרוואַרפענעם קאַפּ און פאַרמאַכטע אויגן און קלאַנג עפּעס אַזוי טיף מיט איר ווייטיקדיק געזאַנג. וואָס קלאַנג זי דאַרטן אַזוי, דאַס בלאַנדע מיידל? ...

אַזעלכע אָונטן אין קאַפּע האָט מאָטל אינספּירירט אַפּט. דאַס איז געווען ס'אינציקע אָרט וואו ער האָט געקאַנט זען סאראן אַ צע־שטראַלטע. איז געקומען איינמאָל, אַן אָונט! דאַס איז געווען נאַכדעם ווי סארא האָט קלאַר איינגעזען אַז פעליקס האָט איצט מער שייכות מיט מאָטלען ווי מיט איר, אַז דאַס ביסל, וואָס איז נאָך אפשר אין אים פאַראַן צו איר, זוכט ער אויך, מאָטלען צוליב, עס צו דער־טרונקען, עס אונטערצודריקן. אַט, אין אַזאַ אָונט, האָט סארא גאַר ליידנשאַפּטלעך געטרונקען דעם וויין.

און וויין איז גראַד געווען גענוג. ביידע, סיי מאָטל, סיי פעליקס, זיינען געווען אויפגעלייגט. ביידע האָבן אַוועקגעלייגט די טייסטערלעך

ב. דעמבלין

געלט אויפן מאַרמאַר טישל, אויף הפקר. ביידע האָבן זיך געריסן ביים באַשטעלן די פּלאַש וויין. יעדער האָט געוואַלט דאָס זאָל גיין אויף זיין חשובון. דער קעלנער, זעענדיק אַז ביידע אַמפּערן זיך, האָט געמאַכט אַ פּשרה... ער האָט געבראַכט צוויי פּלעשער. אין זייער פּאַרטאָן זיין מיט זיך האָבן ביידע קאוואַליערן דערווייל נישט באַמערקט ווי סאַראַ פּילט אָן איר גלעזל איינס נאָך איינס.

סאַראַ האָט זיך גוט צעוואַרעמט. און ווי איר שטייגער האָט זי אָנגעהויבן ברומען. פון דעם ברומען איז אויפגעגאַנגען אַ ליד, צום ערשט שטיל, דערנאָך העכער, דערנאָך נאָך העכער, ביז אַלע אין קאַפּע האָבן אויסגעדרייט זייערע קעפּ און געבליבן שטיל, מיט איינ-געהאַלטענע אַטעמס און געהאַרכט ווי סאַראַ, מיט אַ פּאַרוואַרפּענעם קאַפּ אַהינטער און מיט פּאַרמאַכטע אויגן, בעט זיך ביי עמעצן:

שם שועלים יש, בחור טוב שלי...

שם שועלים יש, חביבי שלי...

אויך מאַטל און פעליקס האָבן איבערגעריסן דאָס אַמפּערן זיך און דאָס בגלופּינדיק דערקלערן זיך איינער דעם אַנדערן אין ליבע. פעליקס איז געבליבן זיצן מיט די עלנבויגנס אָנגעשפּאַרט אָן טישל, דעם קאַפּ אין ביידע הענט. פון צווישן די פינגער האָט ער געקוקט אויף סאַראַס ווייס, געטאַקט הענטל, וואָס איז געלעגן אויפן שוואַרצן מאַרמאַר-טישל אַ פּאַרחלשטס, ווי עפעס אַ באַזונדער, צאַרט, לעבעדיק וועזן. ער האָט געזען ווי די צאַרטע פינגער פון דעם הענטל קראַמפּפן זיך ביי יעדן פּאַרגיין זיך אין ניגון. ער האָט אויך געזען דעם פּיינלעכן שפּיל, וואָס איז אָנגעשטאַנען צווישן מאַטלס פּאַברוינטער, האַרט-אויסגעהאַרעוועטער האַנט און אַט דעם קליינעם הענטל... צומאָל האָט ער געהאַט דאָס געפּיל פון בייזיין אַ געיעג-שפּיל צווישן אַ גרויסן, ברוינעם קאַטער און אַ הילפּלאַז, שוואַך, ווייס קעצל. יעדערס-מאָל וואָס מאַטלס האַנט האָט זיך דערנענטערט צו סאַראַס אַ פינגער, עס אַ ריר געטאַן, האָט דאָס הענטל זיך געטאַן אַ דריגע און אַ צי צוריק... דערביי האָט ער גוט געזען דורך דעם פינגער-געפּלעכט ווי מאַטלס אויגן לויכטן, ווי זיי פּייכטלעך זיך קוקנדיק אויף סאַראַ, יעדערס מאָל וואָס איר הענטל טוט זיך אַ קורטשע איין און אַ צי צוריק פון זיין באַריר, ציט אים דורך אַ ווייטיקדיקע קאַנוואַלסיע דורך זיין גאַנץ געזיכט אַזש ער פּאַרבייסט מיט די ליפּן...

פעליקסן איז דאָס שפּיל געווען פּיינלעך. עס האָט אים ווי געטאַן פּאַר מאַטלען. מאַטל אָבער איז געווען הינגעריסן, אין ניכטערן צושטאַנד האָט ער נאָך דעם כח צו האַמעווען זיינע באַגערן, וואָס

צוויי און אַ דריטער

פרעסן אים ממש אויף! איצט אָבער, אונטער דער ווירקונג פון ווין, אונטער דער היפּנאָז פון איר זינגנדיק געבעט, און נאָך דאָס רייצן זיך וואָס איר קליין, ווייס הענטל רייצט זיך מיט אים און אַנטלויפט כסדר אין אַן אַנדער זייט פון טישל, איצט האָט ער מער דעם באַגער נישט געקאַנט האַמעווען. אונטער אַלעמענס בליקן האָט ער זיך גענומען בייגן צו איר, בייגן אַליץ נענטער צו איר זינגנדיק, פאַרוואָר-פענעם קאַפּ ביז... סארא האָט דערפילט זיין אַטעם לעבן זיך. זי האָט אַן עפּן געטאַן אירע אויגן אויף אים, ווי זי וואָלט פּלוצים דער-פילט עפעס שוידערלעכס זיך רוקן אויף איר... דערנאָך האָט זי זיך געטאַן אַ ריס מיט אימפעט פון טישל, פון זיין דערנענטערט פנים אַוועק און אַרויס פון קאַפע אַ צעפּלאַטערטע אונטער אַלעמענס דער-שטוינטע בליקן, ווי פון אַ פייער!

קאַפּיטל איין און צוואַנציק

פאַר היבשע עטלעכע טעג האָט זיך פעליקס נישט געוויזן אין תל אביב. עס איז אים געווען פיינלעך ביז גאָר צו קומען אין מאַטלס ד' אמות נאָך אַט דער חרפה, וואָס סארא האָט אים אַנגעטאַן יענעם אַוונט מיט איר אַרויסאַנטלויפן פון קאַפע. דעריבער איז ער אין די פאַרנאַכטן, נאָך דער אַרבעט, ליבערשט געבליבן אויפן בערגל, לעבן פּרדס.

איינער אַליין פּלעגט ער בלייבן זיצן אַנגעשפּאַרט אַן צענדיפּגע-לאַטעטן ביידל, דאָס „צריפל“, פון וועלכן דער וועכטער מיט דער געלאַדענער ביקס האַלט וואָך דורך די נעכט איבער דעם גאַנצן גרויסן פּרדס.

ער האָט זיך געפילט איינזאַם, פעליקס. צום קרובל קאָן ער מער, צוליב דעם ווייבל, נישט אַריינקומען. מיט די עטלעכע אַרבעטער איז ער נאָך פּרעמדלעך. פאַרנאַכט, נאָך דער אַרבעט, גייען זיי אַוועק צו זייערע געצעלטן. מיט אים דאָ, בלייבט נאָר אַ טיף-שטילער אַוונט, קליינע, אנדרימלטע ביימעלעך, אַ שיטערער פּאַרקאָן, דורך וועלכן עס זען זיך צעוואַרפענע הייזלעך פון דער קאַלאַניע, אַוונטיק-גלימערערענ-דיקע מיט זייערע שוואַכע ביסלעך ליכט און אַ גלאַטער, אספּאלטענער שאַסיי, וואָס לויפט קיין תל אביב...

טיילמאַל, זיצנדיק מיט זיך אַליין, ווען אַוונט-שאַטנס קומען אַן צו קריכן פון אַלע זייטן, דערטראַגט זיך צו אים דאָס זשומען פון אַ

ב. דעמבלין

דורכלויפנדיקן אויטאָ, טיילמאַל אויך — דאָס דראַבנע, טרוקענע גע-
טריטל פון אַן אייזעלע. דערנאָך, מיטן צופאַל פון דער נאַכט, ווען
דאָס לעצטע פּאַסיקל רויט אין בלויזען האַרזאָגנט גייט אויס, דערהערט
זיך דאָס שטילע, נאָגנדע, דאָס האַרץ פאַרקלעמענדע געהיילעריי פון
נאַענט-לויזערענדע שאַקאלן.

לכתחילה האָט פעליקסן די צעטרייסלענדיקע שטילקייט נישט גע-
אַרט. אדרבה! נאָך דער לאַנגער נסיעה, נאָך דעם גאַנצן טומל:
סארא, מאַטל, חיפה, תל אביב, נאָך דעם אַלעם האָט די רואיקייט אויף
אים גוט געווירקט. ער האָט זיך ערשט אַרומגעזען וואו ער איז. ער
האָט אָנגעהויבן טראַכטן אַז ער טאַר בשום אופן מער צו מאַטלען
און סאראן נישט קומען. אָבער נאָך עטלעכע אַוונטן איינזאָם גלאַצן
צום אספאלטענעם שאַסיי, האָט עס אים גענומען ציען. דער שאַסיי
האָט גענומען לאַקן און רופן. אינגאַנצן וואָסערע דרייפערטל שעה
מיטן באַסל ליגט תל אביב. די אַוונטן שויםען דאַרטן ווי אויפגע-
יערטער וויין. חוץ דעם, מאַטל מוז געוויס פאַראיבל האָבן וואָס
ער איז פאַרשוואונדן און ווייזט זיך מערנישט...

פעליקסן איז גאַרנישט איינגעפאַלן אַז דאָס מאַל איז מאַטל דווקא
צופרידן געווען וואָס ער, פעליקס, ווייזט זיך נישט. דער לעצטער
קאפּריז סאראס, אין קאפּע, האָט מאַטלען געעפנט די אויגן. ער האָט
איינגעזען אַז דאָס טאַפּל-שפּיל, וואָס ער וויל דאָ שפּילן, וועט אים
אין ערגעץ נישט פירן.

אין אָנהויב, ווען ער האָט זיך איבערצייגט אַז פעליקס האָט נישט
קיין שום הינטער כוונה, איז ער געווען צופרידן וואָס ער קומט.
אדרבה! וואָס מער סארא וועט זיך איבערצייגן אין פעליקסעס
גלייכגילטיקייט, אין זיין קאַלטקייט צו איר, אַלץ בעסער וועט עס זיין.
אויב זי וועט אים נישט אָנהייבן האַסן, פעליקסן, וועט זי אָבער זיכער
ווערן אָפּגעקילט פון אים. און צוליב פעליקסעס גלייכגילטיקייט וועט
זי קאַנען בעסער אָפּשאַצן זיין, מאַטלס, גוטסקייט, זיין איבערגעבנקייט
צו איר. דער סוף וועט זיין אַז זי וועט זיך אויסלייטערן, זי וועט
אויפּוויקן און זיין צוזאַמענלעבן מיט איר וועט נאָך זיין אַ ליכטיקס,
אַ פּריידיקס.

אַזוי האָט ער געמיינט, מאַטל. איצט אָבער זעט ער איין אַז
מיט פעליקסעס קומען ווערט עס גאַר מיט יעדן טאַג ערגער. וואָס
גלייכגילטיקער פעליקס ווערט צו איר, וואָס מער ער באַמיט זיך איר
נישט צו שענקען קיין אויפּמערקזאַמקייט, אַלץ אומרויאקער ווערט זי!
און מיט דעם אומרוי איז נאָך ביי איר אַנגעשטאַנען אַ געוואַלטיקע

רוגזה צו אים, מאַטלען, אפילו די פריערדיקע כמאָרע אויף איר פנים איז ווידער צוריקגעקומען. איז, וואו וועט דאָס פירן?

דעריבער איז דאָס מאַטל געווען צופרידן וואָס פעליקס ווייזט זיך נישט מער. כדי עפעס נישט אויפצוראָיען האָט ער בכלל נישט דערמאָנט דעם נאָמען פעליקס. אויך סארא האָט אים נישט דערמאנט. די לעצטע טעג איז בכלל צווישן זיי אָנגעשטאַנען יענע פיינלעכע שוויי-געניש. אין דער פרי גייט ער אַוועק צו דער אַרבעט, מאַטל. סארא בלייבט אַליין אין שטיבל. ער קומט צוריק פאַרנאַכט. ס'שטיבל איז אויפגערוימט. ער טוט זיך איבער. זי רוימט אַוועק זיינע אַרבעט-זאַכן. אַט, דאָס איז אַלץ! דערנאָך גייט מען אָן אַ וואָרט אין רעסטאַ-ראַנטל. פון דאָרט — צום ים. אַמאָל — אין אַ קאפּע. אָבער זינגען, זינגט זי נישט מער, סארא. צוריק שטום. זי זיצט בלויז אַנטקעגן אים, ס'ווייסע הענטל אויפן גלעזל און — גלאַצט. פון איר גלאַצן קאָן ער בשום אופן נישט דערגיין וואָס זי טראַכט, וואָס זי וויל טאָן.

עטלעכע מאָל האָט מאַטל אפילו געוואָלט איבעררייסן די שווייגע-ניש, אָבער ער וואָגט עפעס נישט. אפילו נאָענט זיין וואָגט ער מער נישט. נאָך יענעם אַוונט האָט ער זיך צוריק אָנגעהויבן אויסבעטן זיין געלעגערל אויף די פאַר שטולן... גאַנצע נעכט ליגט ער אַ וואַכער, הערט זיך צו צו יעדן שאַרף, וואָס קומט דורך דער פינצטער פון אַנטקעגנדיקן בעטל. מיט אַלע כוחות זיינע באַצווינגט ער דעם טיפן באַגער צו סאראן, אַט דעם באַגער, וואָס פרעסט אים ממש אויף. און דאָס צאַמען זיך איז בלויז ווייל ער האָט מורא פאַר אַוועקגעטריבן ווערן, ער זאָל נאָכדעם נישט דאַרפן ליגן אַ פאַרוואַונדיקטער, אַ באַליידיקטער און וואָיען אין זיך אַריין די פּיין און חרפה.

אָבער מיט וואָס קאָן ער זי אייננעמען? און אייננעמען זי וועט ער דאָך מוזן! סארא איז אַ קאפּריזנע קינד, אַ צעבאלעוועטס, נישט נאָר ביי אירע עלטערן, די גלאַסעס, נאָר אויך ביי אים. ער קען דאָך זי! איצט ווען פעליקס ווייזט זיך נישט מער וועט זי זיך אפשר באַרוואיקן, אָבער מיט וואָס קאָן ער זי אייננעמען?

איינמאָל, נאָך אַט אַזאַ פיינלעך, שלאַפּלאַזע נאַכט, ווען מאַטל איז געשטאַנען אויף דער רושטאַוואניע, אַרומגערינגלט מיט בערג ציגל, קאכלס און צעמענט, בעת ער האָט געמאָנדרעוועט אַרום דעם ברעטערנעם פורעם, אין וועלכן עס ווערן געגאַסן די צעמענטענע ווענט, האָט אַ יונג אויף גיך, פונקט אַנטקעגן אים, אויפגעקלעפט אַ פרישן, גרויסן פלאַקאַט פון טונקל רויטן קאַליר.

ב. דעמבלין

דער גרויסער קאָפּ „טיול“ האָט אַראָפּגעשריגן פון פּלאַקאָט דורך דער גאַנצער ברייט פון דער גאַס, גלייך אַהער צו אים. מאַטל האָט אונטערגעהויבן דעם קאָפּ, געטאַן אַ וויש דעם שווייס פון שטערן און געבליבן מיט אַן אָפּן מויל, מיט אַן אָנגעשטעלטן בליק אַהין, צו דעם רויטן אפיש:

— הע, גאַרנישט איינגעפאַלן! אַזאַ „טיול“ מיט סאַראַן? ... מאַטל האָט זיך צוריקגענומען צו דער אַרבעט. ער איז געווען זיכער אַז דאָס איז אַ וואונדערלעכער איינפאַל! ערשטענס וועט ער שוין, מיט דער בשורה אַליין, האָבן אַ געלעגנהייט אַנצוהייבן רעדן צו איר. זאָל נאָר קודם איבערגעריסן ווערן דאָס שווייגעניש! צווייטנס? יאָ, וואָס איז דען דאָ צו טראַכטן? עס איז אַ גליקלעכער איינפאַל! צו זיין צוזאַמען פרייטיק, שבת, זונטיק און די נעכט אונטערוועגנס! סאַראַ וועט גאָר זיין באַגייסטערט! דערנאָך, געוויס! וואָס איז דאָ צו טראַכטן? ...

פאַרנאָכט איז ער אַרויף אויף זיין וועראַנדעלע גאָר אַן אַנדער מענטש. דאָס פאַרברוינטע פנים זיינס, אַן איינגעשפּריצטס אין קאָלך, האָט גאָר געקוואַלן. די קורצע, דראַטענע קרייזעלעך האָבן אים, דאַכט זיך, גאָר געטאַנצט פון קאָפּ אַראָפּ.

סאַראַ האָט די שינוי אין מאַטלען דערווען נאָך ווען ער האָט געשפּאַנט אין טיפּן זאַמד, איידער ער איז נאָך אַרױפּגעקומען אויף דעם וועראַנדעלע. פונדעסטוועגן האָט זי גאַרנישט געפרעגט און גאַרנישט געזאָגט. זי האָט אים באַגעגנט ווי געווענלעך, אַ גרייטע, אַן אָנגעטוענע. איר פליכט אין שטיבל האָט זי געהאַט אָפּגעטאַן. אַלץ איז אויפן אַרט. אַלץ איז צוגערױמט. אַט איז זי גרייט אַוועק-צורױמען זיינע אַרבעט-הויזקעס.

גראַד איצט האָט זיך מאַטל נישט געמאַכט פון איר שטייפקייט. נישקשה, אַט באַלד, זי וועט נאָר געוואוירן ווערן וואָס ער האָט פאַר איר אָנגעגרייט, וועט זי שוין אַנדערש ווערן. זי וועט דאָס באַלד אויפּטאַנצן פאַר פרייד! ער קען זי, סאַראַן, פון זינט זיי זיינען ביידע קינדער געווען קען ער זי, ווי זי באַגייסטערט זיך פאַר יעדער זאַך, בפרט פאַר אַזאַ „טיול“, פאַר אַזאַ אויספּלוג צום ים המלח!

גראַד איצט איילט ער זיך נישט, מאַטל. ער האָט צייט! בנעימות שטייט ער זיך אונטער דעם שפּריצער און האָט געוואַלטיק הנאה פון דעם שטראַם פרישן וואַסער, וואָס נאָדלט איבער זיין אָנגעהיצט לייב. דערנאָך קומט ער ווי אַ זיגער צוריק אַריין אָנגעטאַן אין זיין ווייכן, ברוינעם כאַלאַט. דאָס נאָסלעכע פנים, אונטער די רינענדיקע טראַפּנס

צוויי און א דריטער

פון די האַרקרייזעלעך, שטראַלט ביי אים גאַר. דעם גרויסן סוד זיינעם האַלט ער נאָך אַלץ צווישן די ווייסע, שמייכלענדיקע ציין. אין מיטן שטיבל שטייט ער זיך פאַרגעניגנדיק און רייכט מיטן האַנטוך דעם נאַסן קאַפּ. נאָר אַז ער זעט אַז סאַרא באַמערקט נאָך אַלץ נישט זיין פרייד, אַז זי פּרעגט אים אַלץ גאַרנישט, פאַרקערט, זי איז גאַר פון דעם אַלעם אַרויס אויפן וועראַנדעלע און שטייט דאָרטן מיטן פנים אַרויס צו די זאַמדן און מיט דער פלייצע אַריין צו אים, מוז ער שוין צוגיין צו איר! עס איז אפילו געווען אַ מין זייטיק צוגיין. אַבער דאָס מאַל איז עס נישט געווען צוליב נישט וואָגן! אדרבה, דאָס איז געווען אַ זייטיק צוגיין צוליב זיכערקייט, צוליב חנדלען זיך מיט איר איבער דער בשורה, וואָס ער האָט איר געבראַכט:

— סאַרא, מיר פאַרן...

סאַרא האָט אויסגעדרייט צו אים דעם קאַפּ. זיין פּלוצימדיקער: „מיר פאַרן“ איז געווען פאַר איר אַ מאַדנע איבערראַשונג. אַן לשון, בלויז מיטן שטומען בליק האָט זי געקוקט צו אים, ווי זי וואַלט געפּרעגט:

— וואָס? ווען?

נאָר מאַטל, האָט ער שוין געוואַגט, דאַרף ער שוין נישט זי זאָל אים פּרעגן. אבי זי הערט אים נאָר, רעדט ער שוין אַליין! נאָך אַלץ מיט דעם האַנטוך אין די הענט, האָט ער זיך דאָס אַביסל פאַר איר צעפאַנגטאַזירט איבער די לאַנדשאַפטן אויף יענער זייט ירושלים! כאַטש ער איז דאָרטן קיינמאַל נישט געווען האָט ער דאָך זיך צעמאַלן וועגן דעם ים המלח, וועגן סדום, וואָס ליגט דאָרטן ערגעץ, אויף די הויכע פעלזן, וועגן דעם באַרימטן נחל ארנון, דאָס טייכל, וואָס קומט אַנצופליסן פון צווישן די מעכטיקע פעלזן און גיסט זיך אַריין אין טויטן ים.

סאַרא האָט דערווייל, אונטער דער ווירקונג פון זיין פריידיקן מאַלן און שילדערן, אַלץ ברייטער געעפנט אירע אויגן. עפעס האָבן די לעצטנס פאַרכמורעטע אויגן אירע צוריק באַקומען זייער גרוילעך בלויזן גלאַנץ. פונקט ווי אַ קינד, וואָס מען זאָגט עס צו מיט צו נעמען ערגעץ, אין פאַנטאַסטישע, אין אויסגעחלומטע היילן און שלעסער, איז זי פאַרגאַפט געוואָרן. די אימפּולסיווע סאַרא, דאָס גרויסע, קאַפּרינוע קינד, האָט מיט איינמאַל אַראַפּפאַרלוירן די דריקנדע כּמאַרע, וואָס האָט זי די לעצטע טעג ווידער געהאַלטן איינגעקלאַמערט און דערדריקט. זי האָט גאַר פאַרגעסן אַז אייגנטלעך איז דאָך דאָס מאַטל, וואָס מאַלט פאַר איר די אַלע שיינקייטן און וואונדער. אַז

ג. דעמבלין

דאָס איז דאָך נישט פעליקס, וואָס וויל זי דאָרט מיט זיך נעמען... די אימפולסיווע סארא! נאָך איידער זי האָט אַהין געגרייכט, האָבן שוין יענע אויסגעחלומטע ווייטקייטן פאַרשטעלט איר איצטיקע ווירק־לעכקייט.

דעם גאַנצן אָוונט און דעם גאַנצן טאָג צומאַרגנס האָט שוין סארא אַרומגעפלאַטערט ווי אַ זוניק פלאטערל. אבי מאָטל רירט זיך נאָר צו איר נישט צו, ווי אַ מאַן צו אַ ווייב, קאָן זי געוויס פלאַטערן. טאַמער איז די דאָזיקע פרייד ווייניק געווען פאַר איר, האָט זיך נאָך, פאַרנאַכט, גאָר אומגעריכט, אַריינגעשטעלט פעליקס! נאָך איידער מאָטל האָט אים אפילו געזען, האָט זי געטאָן אַ שטראַל אַרויס, גלייך ווי ער האָט זיך באַוויזן אויפן וועראַנדעלע:

— פעליקס, מיר פאַרן אויף אַ „טייל“! צום ים המלח פאַרן מיר! קומט אויך!

סאראן איז גאַרנישט איינגעפאַלן וואָס זי האָט דאָ אָפגעטאָן! ווי סאראס שטייגער, איז דאָס ביי איר געקומען גאַנץ אומגעריכט, אַן יעדן איבערטראַכטן. ערשט דערנאָך, דערזענדיק די קאָלירן אין מאָטלס פנים, ווען ער האָט אינווייניק, אין שטיבל דעהערט איר זאָג און דערזען פעליקסן, ערשט איצט האָט זי זיך געכאַפט. אָבער מערקווירדיק, איצט, ווען זי האָט שוין געטראַכט וועגן דעם, וואָס איז דאָ אומגעריכט אַנגעשטאַנען, איז זי גאָר געווען צופרידן דערמיט.

פעליקסעס באַוויזן זיך האָט מאָטלען נישט געגעבן אַזאַ זעץ אין האַרץ ווי איר זאָג: „קומט אויך מיט, פעליקס“. זיינע פלענער זיינען דאָך געווען אַנדערע!... און דאָ, פלוצים!

מאָטל האָט זיך איצט געפונען אין אַ מאַדנער פאַרלעגנהייט. זאָגן: „ניין, פעליקס, איך וויל נישט איר זאָלט מיטפאַרן? ווי קאָן ער דאָס? וואָס וועט פעליקס טראַכטן? חוץ דעם! ער שעמט זיך זייער, טאַמער פאַלט פעליקסן איין אַז ער פאַרדעכטיקט אים! נאָך מער שעמט ער זיך פעליקס זאָל גאָר אַנען אַז זיין מערכה ביי סארא איז אַזאַ נעבעכדיקע אַז ער האָט מורא... פון גרויס פאַרלוירנקייט האָט ער אפילו פאַרגעסן צו פרעגן פעליקסן פאַרוואָס ער איז דאָן אַוועק און זיך מער נישט געוויזן און פאַרוואָס עפעס פלוצים, איצט?

פעליקס, מיט עטלעכע בליקן דאָ אויף סאראן און דאָ אויף מאָטלען, האָט גלייך דערפילט די אַנגעשטאַנענע לופט אַרום. אַן צוויימאַל איבער־טראַכטן האָט ער אַ זאָג געטאָן, מער אין שטוב אַריין צו מאָטלען איידער דאָ צו סאראן, לעבען זיך:

— צו באַדויערן וועט מיר זיין אוממעגלעך מיטצופאַרן.

פעליקס האָט אַליין נישט געגלייבט וואָס ער זאָגט. וואָרעם אין דער אמתן, אי ער וואָלט געוואָלט, אי ער וואָלט געקאָנט מיטפאַרן! די עטלעכע טעג, דער עיקר די עטלעכע נעכט, איינזאַמע דאָרטן אין דער קאַלאָניע, לעבן דרימלענדיקן פרדס, וואו ער אַרבעט, האָבן אין אים גאָר צעטרייסלט דאָס איינרעדעניש אַז ער קומט אַהער בלויז צו מאַטלען! אַז סארא מיינט טאַקע פאַר אים גאַרנישט... — ניין, איך וועל נישט קאָנען מיטפאַרן.

סארא, די זעלבע סארא, וואָס איז ערשט מיט עטלעכע מינוט פריער געווען פונקט ווי אַ נאַאיוו, אַ שפילעוודיק קינד, איז אין דער קורצער וויילע, וואָס פעליקס איז דאָ אַנגעשטאַנען, צוריק געוואָרן די פרוי, די פרוי, וואָס האָט מיט איר שאַרפן, וויבלעך-וואַכן אינסטיינקט דערפילט נישט גאָר די פאַרלוירנקייט, וואָס איז דאָ אַנגעשטאַנען צווישן די צוויי בחורים, נאָר אויך דעם גינסטיקן מאַמענט פאַר איר! אין פעליקסעס צוויי מאַל איבערחזרן: „ניין, ער קאָן נישט מיטפאַרן“, האָט זי דערפילט אַז עס ווענדט זיך איצט אין איר עס זאָל זיך נאָך אַמאָל נישט איבערחזרן דאָס, וואָס האָט שוין איינמאָל מיט איר געטראָפן אין חיפה, יענעם פרימאָרגן, אין האַטעל. ווען זי וואָלט דאָן נישט געווען אַזוי נאַריש, ווען זי וואָלט געווען צוגעשטאַנען מיט אַ באַפעלענד וואָרט: „פעליקס, איך פאַר מיט!“ וואָלט זי געווען געפאַרן. און, ווער ווייסט? ווער ווייסט מיט וואָס עס וואָלט זיך דאָן אַלץ געענדיקט? פעליקס האָט טאַקע אַ שטאַרקן ווילן, אַבער, אויב זי וועט וועלן, אויב איר ווילן וועט זיין שטאַרקער, וועט זי אים באַהערשן! עס קאָן זיין, ווען מאַטל וואָלט דאָ נישט געווען פאַרוויקלט, וואָלט ער, פעליקס, אַליין געוואָגט... איז איצט, דאָרף זי אים מאַכן וואָגן!

גאַנץ באַוואוסט אויף דעם, וואָס זי טוט און טאַקע וויל מאַטל איז געווען דערביי, איז זי צוגעגאַנגען צו פעליקסן, קאַקעטיש אים אַ ריס געטאַן דעם אַראַפּהענגנדיקן לאַק:

— איר וועט פאַרן, פעליקס, אַז איך וועל אייך בעטן וועט איר פאַרן!

מאַטל האָט אינסטיינקטיוו אַראַפּגעלאָזט די אויגן. עפעס האָט ער נישט געקאָנט קוקן גלייך אַרום זיך. באַלד האָט אַבער דאָס ביסל ווירדע אין אים געטאָן אַ וואַך אויף. אַזוי זיך האַלטן איז אונטער זיין שטאַלץ! חוץ דעם, לויט ווי די פאַרטרוקנטע ליפן נעמען אים בעצן, לויט די שטיקעלעך שוים, וואָס קלייבן זיך אים אין די מויל-ווינקלען, פילט ער, קאָן נאָך דאָ געשען דאָס, וואָס דאָן, ער קאָן נאָך ווידער דאָ אוועקפאַלן! און דאָס טאָר נישט געשען! ווי אים דאַכט וויל

ב. דעמבלין

סארא באַוואוסטזיניק איצט שפילן עפעס אַ שפּיל. ער וועט דאָ מוזן האַלטן דעם בליק וואָך!
מיט זיין גאַנצן ביסל שוואַכן ווילן האָט ער זיך צוזאַמען-גענומען. אַלץ אין אים האָט זיך איצט צעשפּילט אין אַ מין טראַציקייט, אַ טראַציקייט צו זיך, צו איר, צו אַלעם אַרום!
„ניין! נאָר נישט ווייכלייביק. אויך נישט זיין געגן! נישט שטערן! פאַרקערט, אַליין דאַרף ער זען פעליקס זאָל מיטפאַרן. וואָס עס דאַרף זיין זאָל זיין! מיטן אייגענעם קאַפּ אָן דער שטיינערנער וואַנט! ווייניקסטנס, זאָלן זיי אים נישט זען ווי אַ פּחדן!“
אַט די געדאַנקען זיינען אים געטאָן אַ פּלי אַדורך אין קאַפּ ווי אַ בליץ און שוין האָט ער אַ זאָג געטאָן:
— פאַרוואָס טאַקע נישט מיטפאַרן, פעליקס?

קאַפּיטל צוויי און צוואנציק

פאַרטאָג. תּל אביב איז בלוי. אַ קילע פייכטקייט הענגט אין דער לופט. די הייזער שלאָפן. די קראַמען — פאַרמאַכט. לער די טראַ-טווארן. עס איז שטיל. בלויז אין איין ראַג שטייען דריי גרויסע, רויטע „אגד“ אויטאָבוסן, איינער הינטער דעם אַנדערן, מיט די פּנימער אַרויס צו דער לאַנגער אלענבײַגאַס. אין דער פאַרטאַגיקער בלויקייט רויטלען זיי אויף ווי ווייט אַוועק און רופן צו זיך אַלע פאַרשלאָפענע שאַטנס, וואָס שלייכן פון אַלע זייטן, איינציקווייז, צוויי ווייז, מיט וואַלזקעס אין די הענט און וואַרעמע, ווייכע דעקעס פאַר-וואַרפן אויף די אַקסלען.
די שאַפּערן, געזונטע, שווער-געפאַקטע יונגען, אין קורצע הויזקעס מיט רויטע, אייזערנע קני, זיצן אין אַנטקעגנדיקן טייַקרעמל, דאָס איינציקע וואָס האָט זיך געעפנט צוליב זיי אַזוי פּרי.
זיי אײלן זיך נישט, די שאַפּערן, מיט די אַפּגעווייניקטע פּנימער. געמיטלעך זיצן זיי ביי די בלאַסע גלעזער טיי מיט לימענע, וואָס דער געל-באַבערדלטרער יונגערמאַן מיטן שוואַרצן, פּיצניקן יאַרמלקעלע אויפן שפּײַקאַפּ, דערלאַנגט זיי. זיי זיינען רואיק, די שאַפּערן! זיי ווייסן אַז קיינער וועט אָן זיי נישט רירן די אויטאָבוסן פון אַרט.
סארא אַבער האָט נישט דאָס רואיקע געפּיל. אַ גאַנצע נאַכט איז זי געווען אומרואיק צוליב דעם פאַרן. זי האָט נאָר מורא געהאַט טאַמער פאַרשלאָפט זיי. חוץ דעם, זי איז נאָך גאַרנישט זיכער, זי

ווייסט נאך אלץ נישט צו פעליקס וועט מיטפארן... לויט זיין האלטן זיך יענעם פארנאכט קאן זי גארנישט וויסן! און פון דאן אן האט ער זיך מער נישט געוויזן.

פארטאג, די שטערן אין די בלויע שויבן האבן זיך נאך אנגעהויבן לעשן, האט זי זיך שוין אויפגעהויבן. אויך מאטל איז אויפגעשטאנען. עס איז איצט ביי אים נישט געווען אפילו א טראפן פון יענער פרייד, וואס ער האט געהאט ווען ער האט פארטראכט אט דעם פאר צו מאכן. פויל, אן חשק, האט ער זיך דארטן געפארעט ביי א קליין וואליזקעלע. ס'גאנצע פארן איז אים איצט נישט איינגעגאנגען. ווען נישט דאס ביסל שטאלץ, וואס ער האט אויף זיך מיט געוואלט ארויפגעצויגן, אט א דאס ביסל שטאלץ, וואס לאזט אים נישט זיין שוואך, טאקע ווייל ער איז אזוי שוואך און נאכגעביק, וואלט ער אפשר באדארפט א זאג טאן:

— ניין! איך פאר נישט! ווילסט פארן מיט פעליקסן? געזונט-טערהייט!

ער האט פארמאכט ס'וואליזקעלע, מאטל, סארא האט אויף גיך פארווארפן דאס בעטל און ביידע זיינען זיי ארויס.

אין דרויסן, אויף דער פאדלאגע פון דער וועראנדע, איז געלעגן א דינע, זילבערנע ראסע. סארא האט גענומען דאס וואליזקעלע, וואס מאטל האט אראפגעשטעלט. א פיר-עקיקער צייכן, דער פולער פארם פון וואליזקעלע, איז געבליבן לעבן אירע פיס. מאטל, נישט אויפצו-וועקן די שכנים איבער דער וואנט, האט שטיל און פאוואליע פארשלאסן ס'טירל.

זיי זיינען אראפ אין זאמד אריין. דער גאנצער ארום, די צעוואר-פענע הייזקעס האבן זיך געבלייכט אין א נעבלדיקן פרימארגן-גרוי. ס'זאמד אונטער די פיס, וואס גליט א גאנצן טאג אין דער זון, איז איצט, אין פארטאגין טוי, געווען פייכט, קיל. יעדער טריט זייערס האט זיך אפגעדרוקט און געלאזן א שארפן, בולטן שיך-צייכן.

זיי זיינען געגאנגען ביידע שטיל. ארויסקומענדיק אין געסל אריין, אויפן נייעם, גלאטן טראטואר ארויף, האט זיך סארא פלוצים געכאפט:

— מאטל, האסט פארגעסן די דעקע!

אן א ווארט האט מאטל זיך אומגעקערט און גענומען שטעלן פיס צוריק איבער דעם זאמד-פעלד. סארא האט אים נאכגעקוקט, געקוקט אויפן וואליזקעלע לעבן זיך. זי האט אים געוואלט נאכשרייען: „גיך, מאטל! די אויטאבוסן וועלן אועק!“ אבער גיי שריי, אז זי ווייסט

ב. דעמבלין

ווי גערן ער וואָלט זיך גאָר אַרויסגעדרייט פון דעם גאַנצן פּאַרן. גע-
וויס וויסט זי אַז דאָס איז צוליב איר אַריינדרייען פעליקסן אין דעם.
זי ווייס אפילו אַז אויך פעליקסן איז פיינלעך דאָס פּאַרן. זי איז
זיכער די איינציקע, וואָס וואָלט געקאַנט ביידע באַפרייען פון דער אומ-
אנגענעמלעכקייט. זי וועט דאָס אָבער נישט טאָן! פּאַרקערט, ערגעץ
טיקט אין איר אַ געפיל: „דווקא אויסנוצן דעם מאַמענט“. געוויס,
ווען פעליקס וויל פּאַרן מיט איר אַליין! וויל ער אָבער נישט! צוואַמען
מיט מאַטלען וועט ער פּאַרן. מיט איר אַליין — נישט!

מאָטל איז צוגעקומען. ער האָט געהאַט די בלויע וואָל דעקע מיט
די רויטע קראַטן, פּאַרוואַרפן איבער דעם לינקן אַרעם. ער האָט
ווידער גענומען דאָס וואַליזקעלע. אַפּגייענדיק אַ שטיקל וועג, ביים
ערשטן אַפענעם טייַרקעמל, האָט ער געוואָלט אַריינגיין. ער איילט
זיך נישט, מאָטל. סאַרא אָבער האָט נישט געוואָלט. פריער וויל זי
זיין ביי די אויטאָבוסן.

אַרויסקומענדיק אויף אלענבי, פון ווייטנס נאָך, האָט דאָס פנים פון
ערשטן רויטן אויטאָבוס זיי געטאָן אַ בלאַנק אַנטקעגן. רעדלעך
מענטשן, גאַנצע געזעמלען, האָבן זיך דאַרטן געדרייט, געהאוועט הין
און צוריק. טייל האָבן זיך געפּאַקט אין שטייענדיקן אויטאָבוס אַריין.
סאַרא האָט אינסטינקטיוו פּאַרגיכערט איר טראַט. מאָטל האָט, נישט
ווילנדיק, געמוזט נאָכהאַלטן איר גאַנג. ווען זיי זיינען צוגעקומען
צו די טומלענדיקע רעדלעך מענטשן, האָבן ביידע שטום מיט די אויגן
גענומען זוכן אויב פעליקס איז שוין דאָ. און זוכנדיק האָבן ביידע עס
אויסבאַהאַלטן איינער פון אַנדערן. מאָטל האָט נישט געוואָלט סאַרא
זאָל אפילו פּאַרדעכטיקן אַז טיף אין האַרץ וואָלט ער וועלן פעליקס
זאָל דאָ נישט זיין. און אויב שוין יאָ, זאָל ער צוקומען ערשט נאָכדעם
ווי די אויטאָבוסן וועלן האָבן אַוועק געפּאַרן... סאַרא ווידער האָט
דאָס מאָל נישט געוואָלט וויי טאָן מאַטלען. זאָל ער נישט זען ווי
אומרואיק זי איז, ווי זי צאַפלט זיך טאַמער פּאַרשפעטיקט פעליקס.

זיי האָבן זיך געפּלאַנטערט צווישן די גרופקעס מענטשן, געקוקט
אין די מאַשינען אַריין, כלומרשט צו זיי זיינען נאָך אינגאַנצן לידיק,
אָבער פעליקס איז טאַקע נישטאָ!

מאָטל איז ענדלעך אַריין אין איינעם פון די אויטאָס און אַוועקגע-
לייגט דאָס וואַליזקעלע מיט דער דעקע אויף זיינע רעזערווירטע
פלעצער. דערנאָך, אַרויסקומענדיק צוריק, איז ער אַריין מיט סאַראַן
אין אַנטקעגנדיקן טייַרקעמל.

סארא האט געהאלטן אין איין קוקן דרויסן אַרויס. זי איז געוואָרן נערוועז און זיך געבייזערט אויף דעם געל-בערדלדיקן יונגמאַן מיטן יאַרמלקעלע אויפן שפיץ קאַפּ:

— וואָס נעמט אים דאָרט אַזוי לאַנג, דאָס דערלאַנגען אַ גלעזל „סוכאַטנע“ טיי?

מאָטל איז געווען וואָך צו איר אומרויאַקייט. ער האָט גוט געוואוסט אַז דאָס איז נישט צוליב דעם טיי-דערלאַנגערס יאַרמלקעלע, דאָס בייזערן זיך, אירס. אויך ער, מאָטל, האָט געקוקט דורכן פענצטער. אויך ער איז געווען אַביסל אומרויאַק. אָבער דאָס איז גראַד געווען אַ פּונקט פאַרקערטע אומרויאַקייט... ער האָט געזען ווי די שאַפערן פאַרען זיך שוין ביי די מאָטאַרן. אַט — אַט, הייסט עס, פאַרט מען! ער האָט גיך גענומען זופּן די טיי. וואָרעם וואָס גיכער מען וועט זיצן אין די מאַשינען אַלץ פריער וועלן זיי אָפּפאַרן!

סארא גראַד, האָט איצט גענומען זופּן איר גלעזל טיי לאַנגזאַמער. אַז אַ פּאַסאזשיר איז נישטאַ, פעלט ער נישט. אָבער איבערלאַזן פּאַסאזשירן ביי אַ גלעזל טיי וועלן זיי נישט, די שאַפערן! און דערווייל וועט ער אַנקומען, פעליקס!

מאָטל האָט זי אַ מינטער געטאַן:

— סארא, די אויטאָבוסן וועלן אַוועק!

— זיי וועלן נישט!

סארא האָט זיך באַמיט צו באַהאַלטן איר אומרויאַקייט, צו טרינקען די טיי פּאַוואַליע, זופּ נאָך זופּ, אָבער די אומרו האָט געפּלאַטערט פון איר, אַרום איר. וואָס מער אירע ווייכע האַר האַבן איר געפּלאַטערט פאַר די אויגן, אַלץ מער נערוועז האָט זי זיי געהאַלטן אין איין שאַרן הינטער די אויערן אַרונטער.

אינמיטן דער גאַנצער שטומער און באַהאַלטענער צאַפּלעניש זיערע, האָט זיך דערווייל, פון אַ זייטיק געסל, אַרויסגעשאַרט פעליקס און גענומען גיין מיט אלענבי בולוואַר פּונקט אַנקעגן דער שויב, וואו זיי זיינען געזעסן.

ער איז געווען אויסגעפּוצט, פעליקס, אין זיין גרויען אַנצוג, אין די ברוינע שיד, נישט ווי צו פאַרן מיט אַ „טיוול“ צום טויטן ים, וואו מען וועט דאַרפן שלאָפן אויפן זאַמד, אונטערן פרייען הימל, וואו מען וועט זיך שלעפן אין אַן ענג שיפל אין דער גליאַיקער היץ און דערנאָך קריכן צופּוס איבער די הויכע פעלזן אַרויף צו סדום, נאָר ווי ער וואַלט געגאַנגען דאָ ערגעץ, אין אַ תּל־אַביבער באַנק אַריין צו דער אַרבעט.

ב. דעמבלין

לויט זיין גאנג האבן ביידע געמעגט מיינען אַז פעליקס קומט זיי אָננאַגן אַז ער וועט אויף דעם טיול נישט פאַרן. וואָרעם אַ מענטש לאַזט זיך דאָך נישט אַרויס אויף אַזאַ וועג אַן אַ וואַליזקעלע פאַר שפּיין, אַן אַ דעקע זיך אונטערצושפּרייטן, אפילו אַן אַ הוט אויפן קאַפּ זיך צו שיצן קעגן יענע פּיערדיקע שפּיין, די זון שטראַלן, וואָס ברענען אַזוי אין דעם טויטן טאַל.

יענעם פאַרנאַכט, אין דעם אומגעריכטן פאַרבעטן אים, ער זאַל מיטפאַרן אויף דעם טיול, האָט פעליקס דערווייל, צוליב מאַטלס גרויס פאַרלוירנקייט, אַליין פאַרגעסן זיך אויסצופּרעגן וואָסער טיול דאָס וועט זיין, ווי אַזוי ער דאַרף זיך צוגרייטן צו דעם וועג. דערנאָך ווידער, בעת דער אַרבעט דאַרטן אין פּרדס, ווען ער האָט ענדלעך, נאָך אַ לאַנג שלאַנגן זיך מיט דער דעה יאָ באַשלאָסן צו פאַרן, האָט ער גאַרנישט געטראַכט וועגן אַזעלכע זאַכן. לויט דער דערפאַרונג, וואָס ער האָט געהאַט אויף זיין טיול איבערן עמק, איז דאָס וואַליזקעלע מיט דער דעקע גאַר געווען אַ לאַסט. וואו מען האָט זיך דאָן אַפּגע- שטעלט איז געווען אַ גאַסטהויז איבערצונעכטיקן און געוויס אַפּצוועסן אַ מאַלצייט. לעבן אין וועג, ווי די אַנדערע פאַרער, פון וואַליזקעלע אַרויס, און דערצו זיך נאָך וואַלגערן אויף דילן איינגעוויקלט אין אַ דעקע, נישט ער וויל דאָס און נישט די נויט ברענגט אים דערצו! פעליקס כענטניק קאָן זיך נאָך דערלויבן צו פאַרן ווי אַ מענטש!

דעריבער איז ער דאָס איצטער געגאַנגען אַזוי שטאַטמעסיק, כמעט פראַנטיש, אין בלויון קאַפּ, דער קאַפּריזנער לאַק איבערן שטערן און, מיט ליידיקע הענט.

סאַראַ, ביים דערזען אים אין דעם הולך, האָט דערפילט ווי דאָס האַרץ האָט זי אַ צי געטאַן! אַט אַזאַ האָט זי דאָך אים ס'ערשטע מאַל באַגעגנט! אַט, אין דעם הולך האָט זי אים אַזוי ליב צו זען! איצט אַבער מיינט דער הולך פאַר איר אַז ער פאַרט זיכער נישט אויף דעם טיול!

זי איז אַרויס אים אַנטקעגן. מאַטל האָט זיך שוין נישט געקאַנט העלפן און איז אויך נאָך:

— שלום!

— שלום וברכה!

צו דעם ברייטן שלום וברכה האָט נאָך מאַטל געוואַלט אים אַ פּרעג טאַן, אַזוי, כלומרשט איבערראַשט:

„וואָס, פעליקס, איר פאַרט טאַקע נישט?...“

ער האָט דאָס אָבער נישט געטאָן. אין דעם פרעגן אַליין קאָן ער זיך נאָך אויסגעבן און מען זאָל דערזען זיין שוואַכקייט, אַז ער וויל טאַקע נישט האָבן מיט זיך פעליקסן.

סארא ווידער האָט סתם מורא געהאַט טאַמער וועט איר פרעגן שאַפן אַ לאַגע אין וועלכער פעליקס וועט זיך קאַנען אַרויסדרייען פון פּאַרן. דעריבער האָט זי אים גענומען אויף זיכער :

— פעליקס, אַזוי ליידיק ?

פעליקס האָט זיך אַליין אַרומגעקוקט. וואָס הייסט ליידיק ? ער גייט דען נישט ווי געהעריק אָנגעטאָן ? ערשט נאָכן דערוויסן זיך וואָסער טיול דאָס גייט זיין, האָט ער געוואָלט כאַפן און לויפן אין האַטעל אַריין, וואו די זאַכן זיינע שטייען, כאַטש כאַפן אַ פּאַר אַלטע שיך מיט אין וועג אַריין. סארא אָבער האָט אים געטאָן אַ כאַפּ ביים אַרבלי, געטאָן אים חנעוודיק אַ ריס דעם לאַק :

— וואָרט נאָר, צעטראַגענער !

מאַטל, פון יוצא וועגן, האָט אונטערגעכאַפט :

— פעליקס, די אויטאַבוסן וועלן נישט וואָרטן !

אין דער צייט פון זייער פאַרנומען זיין מיט פעליקסן האָט דערווייל דאָס געזעמל זיך אַריינגעשאַרט און איינגעזעצט זיך אין די מאַשינען. זיי האָבן שוין פאַרשפּאַרט אפילו פרעגן צו פעליקס קאָן נאָך לויפן צוריק אין האַטעל. זיי האָבן געמוזט גלייך אַריין אויף זייערע פּלעצער. דער שאַפער האָט פאַרמאַכט די טיר און פעליקס, זיצנדיק אין דעם הולך, האָט געהאַט דאָס געפיל ווי ער לאַזט זיך ערגעץ אין אַ שטורעם אַריין אָן אפילו אַ דעכל דעם קאַפּ צו שיצן... די מאַשינען האָבן גערירט. איינע אונטער דער אַנדערער, אין אַ רייע, זיינען זיי געפאַרן לענג אויס אלענבי. גרויסער טאַג איז געשטאַ- נען. תל אביב האָט אויפגעוואַכט. טירן האָבן זיך געעפנט. אויסגע- רוטע, פריש-פאַרקעמטע אַרבעטער, אין העמדלעך מיט אַפּענע הערצער, אין קורצע הויזקעס מיט נאַקעטע, פאַרברוינטע קני, האָבן דורכגעשוועבט אויף זייערע וועליסאַפּעדין צו אַ נייעם טאַג אַרבעט. דאָרפס יידן, אין פאַרפעצטע קאַפעליושן מיט היבשע בערד, זיינען געקומען אַנצורייטן אויף זייערע קליינע אייזעלעך. פאַר זיך, לעבן זייערע אַראַפּהענגנדיקע פיס, וואָס האָבן אָנגערירט דעם אספאלטענעם שאַסיי, אויפן סאַמע קאַרק פון אייזעלע, זיינען אָן אַ לעדערנעם רימען געהאַנגען צוויי פולע קאַנען פריש געמאַלקענע מילך. אויך אַ באַרפּיסער אַראַבער, אין אַ געל-געשטרייפטער אבאיע איז געקומען אַנצוקריכן לעבן זיין פּיצניקע

ב. דעמבלין

אייוועלע, וואָס האָט אויף זיך געטראָגן צוויי פולע קעסטלעך מיט פריש געריסענע, נאָך מיט טוי באַדעקטע וויינטרויבן.
די רויטע אויטאָבוסן האָבן זיך צעטרובעט. דער אַראַבער האָט אַ כאַפּ געטאַן ס'אייוועלע ביים קערגל ס'זאָל זיך פון שרעק נישט צעהעצן-קען און אַראַפּוואַרפן אַלץ פון זיך. דער שאַפער האָט בכיוון נאָך אַ שטאַרקערן טרובע געטאַן. ס'אייוועלע האָט אויפגעצאַפלט און זיך דאָך באַרוואַיקט. די מאַשינען זיינען אַוועק. געבליבן איז דאָ דער אַראַבער מיט דעם אייוועלע, וואָס האָט זיך צעזונגען אין דעם נייעם תל אביבער פרימאַרגן אַריין:
— ענבים! ענבים...

קאַפיטל דריי און צוואַנציק

אַ האַלבן וועג, צווישן תל אביב און ירושלים, זיינען מאַטל און פעליקס געווען אין זייער אַן אַנגעצויגענער שטימונג. סארא האָט דערפון געליטן. זי האָט געבעך געטאַן אַלץ, וואָס נאָר אַזאָ ווי זי קאָן, זיי פון דער אַנגעצויגנקייט אַרויסצושטויסן.
ווי נאָר עמעץ האָט אַ ברום געטאַן אַ ניגון, אפילו אַ טאָן פון אַ ניגון, האָט אים סארא אונטערגעכאַפט און מיט איר פלאַם, מיט איר עקסטאַז, אַנגעצונדן דעם גאַנצן עולם, נישט נאָר אין איר אויטאָ-בוס, נאָר אויך אין דעם פון פאַרנט און אין דעם הינטער זיי. אין אין מינוט האָט זיך דאָס געזאַנג צעטראָגן דורך די אַפּענע פענצער-לעך פון די פליענדיקע אויטאָבוסן אַרויס, איבער די בערג און טאָלן ווייט, ווייט אַרום!
אין מיטן דער זינגנדיקער הינגעריסנקייט האָט סארא דאָך געזען דעם אַנגעכמורעטן מאַטל לעבן זיך. זי האָט אַזוי אומשולדיק גע-צערטלט זיין האַנט... נישט נאָר מאַטל, וואָס איז שטענדיק גרייט איר צו פאַרגעבן אַלץ, נאָר אַ יונג, אַ שטיין, וואָלט אויך גערירט און אויפגעהייטערט געוואָרן.
סארא האָט אַבער אויך געדענקט, אַזוי הינטערווילעכס און אומ-שולדיק געדענקט, אַלע ווילע אַ ריס צו טאָן דעם קאפּריזנעם לאַק, וואָס האָט זיך איצט אַזוי חנעוודיק געווינטלט איבער פעליקסעס שטערן באַלד, הינטער איר...
אויך די שאַפערן האָבן געטאַן זייערס אויפצוהאַלטן די אויפגע-הייטערטקייט ביים עולם. וואָס שמעלער, וואָס געדרייטער און געפער-

לעכער עס איז געוואָרן דער וועג צווישן די בערג פון יהודה, דער ירושׁ-
לימער וועג, וואָס דראַפעט זיך אויף שמאַלע באַרג־אַפּשניטן, וואָס הענגט
איבער אַזעלכע מוראדיקע אָפּגרונטן, אַלץ קינציקער, אַלץ געוואַגטער
האַבן זיי זיך דורכגעכאַפט מיט זייערע שווערע מאַשינען און פּאַרלאַפּן
איינער דעם אַנדערן פּאַראַויס. דווקא, ווייל די ווייבער האָבן זיך צעקוויי-
טשעט, דערזענדיק דעם טיפּן אָפּגרונט לעבן די סאַמע רעדער, אַלץ
דרייַסטער זיינען געוואָרן די שאַפּערס מיט זייערע קונצן.

נישט וויסנדיק אפילו זיינען אויך מאַטל און פעליקס אַריינגעצויגן
געוואָרן אין דער האַזארד־שטימונג. די אויפּגעהייטערטקייט האָט אויך
זיי בייזן, די אַנגעכמורעטע, אַ פּאַק געטאַן. די אַנגעצויגנקייט, וואָס
זיי האָבן מיטגעבראַכט פון תּל אביב, האָט דאָ, אין די ירושלימער
בערג, וואו טיפע טאַלן דרייען זיך פאַרן אויג ווי וואונדעלעכע שיסלען,
וואו פון הימל בלענדט אַ שפע ליכט פון גאַלד און בלוי, דאָ האָט זיך
זייער אַנגעצויגנקייט געמוזט אויפּלעזן, אַוועק, ווערן נישט!

מאַטל, ווי זיין שטייגער, האָט באַלד אַלץ פאַרגעסן. אויס רוגז!
ער איז איצט געווען הינגעריסן פון סאַראַן לעבן זיך, פון איר כּסדר-
דיק אויפּשפרונגען ביי יעדן געפּערלעכן קונץ, וואָס די שאַפּערן האָבן
דורכגעפירט. יעדערס מאַל, וואָס די ווייבער האָבן אַ קוויטש געטאַן
איז זי, סאַראַ, געווען די איינציקע וואָס האָט אויפּגעשטראַלט פון פּרייד
און נאָך געלאַפּן קלאַפּן דעם שאַפּער איבער דער פּלייצע! מאַטל האָט
אַנגעקוואַלן וואָס סאַראַ איז געוואָרן דער צענטער פון גאַנצן שפרודלענ-
דיקן עולם אין אויטאָבוס. עס האָט אים נישט געאַרט וואָס זי, אַ
פאַרכאַפטע פון דעם שלענגלדיקן וועג און פון דעם שאַפּערס יאַגן
זיך, האָט געלאָזן ביידע קאוואַלירן אירע, אים, מאַטלען, מיט פעליקסן
אַליין און גאַר געבליבן הענגען אָן דעם זייטל פון שאַפּערס זיץ. דאָס
האַט געגעבן פעליקסן אַ מעגלעכקייט זיך איבערצוועצן אויף איר פּלאַץ,
לעבן מאַטלען. צו וואָס אַריינפאַרן קיין ירושלים אַפּגעזונדערט,
אַנגעצויגן?

די אויטאָבוסן האָבן זיך אַפּגעשטעלט באַלד, אין עק ירושלים,
אין אַ זייטיק געסעלע, לעבן דרך־יפו.
דער זאָרגלאָזער עולם איז אַרויס און זיך אַיילנדיק צעלאָזט
איבער די קראַמען און קרעמלעך, וואָרעם אויב מען וועט דאָ נישט
מיטקויפּן וואָס מען האָט פאַרגעסן אין תּל אביב, וועט מען דאָרט,
ביים טויטן ים, נישט קריגן אפילו אַ ביסל וואַסער.
מאַטל איז איצט געווען גאַר פּריידיק, אויב איז נאָר ביי אים
אַוועק די אַנגעצויגנקייט האָט ער שוין במילא אַיינגעזען די נאַרישקייט

ב. דעמבלין

פון זיין בייו, פון האַבן פאַריבל, וואָס פעליקס פאַרט מיט. אדרבה! עס איז אפילו אַ מאַדנע לאַגע, אַבער אַזוי איז עס! סארא פילט זיך גוט ווען זי האָט ביידן לעבן זיך. אַז פעליקס איז דאָ דערביי האָט זי אַ וועלט מיט צערטלעכקייט אפילו פאַר אים, מאַטלען. איז פאַרוואָס זאָל ער איר שטערן? ...

מיט גרויס הרחבה, אָט אַזוי ווי מאַטל קאָן! איז ער געגאַנגען מיט סאראן איבער די קראַמען. סארא האָט געקויפט און ער האָט געצאָלט מיט דער ברייטער האַנט! פלעשער וויין און וואורשט, פרוכט און ניס, טרויבן און מאַנדלען, אַלץ האָט ער מיטגענומען אויף דעם טיול צום טויטן ים ...

פעליקסן האָט מאַטל גאַרנישט געלאָזט קויפן. פעליקס איז זיין גאַסט. אַבער פעליקס קאָן דאָס נישט! ער געהערט נישט צו די, וואָס האַלטן דאָס געלט־טייטערל פאַרשטשעמעט צווישן די פינגער. חוץ דעם: עפעס איז ביי אים דאָס ווידערגעפיל צו מאַטלען פאַרבלאַסט גע־וואָרן. ער האָט אים ווידער זייער גינציק, מאַטלען. עס איז אפילו מאַדנע, ער האָט אים גינציק און פילט זיך דאָך ענג לעבן אים ... זיין דאָ אַ בלויזער צוקוקער קאָן ער נישט. ער וויל אויך עפעס טאָן, זיך פאַרען! איז אויב מאַטל לאָזט אים גאַרנישט קויפן און לייגן אין זעלבן פעקל אַריין, איז ער אַוועק אין אַנדערע קרעמלעך און אַליין איינגע־קויפט אַזאָ איינקויף פון וויין און ניס און פלייש און ברויט און פרוכט, אַז ווען ער איז צוריקגעקומען צום אויטאַבוס איז זיין פאַק געווען גרעסער פאַר מאַטלס.

ביי פעליקסן איז דאָס געווען אַ טונקל געפיל אַזאָ, וואָס האָט אים געטריבן דאָס צו טאָן. נישט ער וויל זיין מאַטלס גאַסט! זאָל מאַטל זיין זיין גאַסט ...

און סארא, ווי אַ פריידיקע מאַמע, אַ צעפלאַמטע, האָט זיי ביידן אַנגע־ריסן די אויערן, ביידן געשאַנקען לאַסקעס און אַ גליקלעכע געבאַלע־באַטעוועט איבער דעם איינקויף. זי וועט אַבער נישט דערלאָזן קיין באַזונדערע באַלעבאַטישקייטן! די פלעשער וויין מיט די ניס מיט אַלץ מיט אַנאַנדער האָט זי צונויפגעלייגט אין איין גרויסער ווירטשאַפט גענוג אויף צו שפייזן אַ האַלבן אויטאַבוס מיט מענטשן.

די באַסעס האַבן ווידער גערירט. איצט שוין דורך שמאַלע געס־לעך צווישן בלינדע, גרויע, פענצטערלאָזע ווענט. אַלץ נידריקער און נידריקער אַראָפּ, זיינען די אויטאַבוסן געלאָפן. די ירושלימער בערג זיינען אַנטלאָפן אַוועק, אַוועק, פון הינטן! כסדר, כסדר, יאָגן די

מאַשינען אַראָפּ, אַראָפּ אין טאַל. וואָס נידריקער מען קומט אַלץ
הייסער ווערט, אַלץ גלייאַקער די זון אין דרויסן.

ענדלעך האָט זיך אין טיפּן טאַל, דורך דער בלויער, זוניקער
ווייט, באַוווּזן דער „ים“. ער האָט געטאַן אַ בליאַסק אַקעגן ווי אַ
שפיגל.

פעליקס, דערזענדיק דעם טייך, האָט נאָכאַמאַל איבערגעלעבט
דאָס זעלבע אַנטוישונגס-געפיל וואָס ערשט נישט לאַנג ביים כּנרת.
אויך יענע אַזיערע האָבן אונדזערע אורעלטערן, די העברייער, אַ
נאַמען געגעבן „ים“. אין דער אמתן איז דאָס אַ וואוהיין די אויטאָס
יאָגן זיך אַזוי אימפעטיק אַראָפּ, נישט מער ווי אַ טייך. אַ ברייטער,
שטילער טייך, וואָס ליגט ווי פאַרגליווערט צופּונסן פּון הויכע, ריזיקע
פעלזנווענט. קיין וועלכל באַוועגט זיך נישט אויף אים. קיין פּויגל
קרייצט אים נישט דורך. קיין זשום פּון קיין פּליגלע הערט מען נישט
ביי זיין ברעג. שטיל און טויט ליגט ער, דער טייך, טויט ווי דער
גאַנצער פעלזיקער אַרום!

די אויטאַבוסן האָבן זיך אַראָפּגעקערעוועט און געבליבן שטיין
אין דעם אַפענעם שטויביקן פּלאַץ, לעבן אַ בויד, וואָס עמעץ האָט
עפעס ווי אויף גיך אויפגעשטעלט. דער עולם האָט זיך געטאַן אַ
שאַט אַרויס מיט די פּעק אין די הענט. אין דער בלענדענדיקער
פּוסטיקייט איז אַנגעשטאַנען אַ טומל, אַ מענטשלעך געזשומעריי! דער
געטומל האָט זיך גענומען קייקלען אַראָפּ, אַראָפּ צום ברעג, וואו
עס האָט געוואָרט אַ פאַראַנקערט שיפל. דאָ, אויף דעם שטויביקן, פּוסטן
ברעג איז ווידער געוואָרן שטיל. צום שאַטן פּון דער ליידיקער,
איינזאַמער בויד, איז צוגעקומען נאָך אַ לאַנגער, געשפּאַלטענער שאַטן פּון
דריי גרויסע, רויטע, איינזאַמע אויטאַבוסן. די עטלעכע אַראַבער,
לעבן דער בויד, אין זייערע גרוי-לייוונטענע ברייט-געפּאלדעוועטע הויזן,
מיט טיכלעך אויף די קעפּ, האָבן זיך ווידער פּויל און שטיל און איינזאַם
געפּאַרעט אַהין און אַהער, אַהער און אַהין, ווי שטילע, אַטעמלאַזע
שאַטנס.

דאָס מאַטאַר-שיפל ביים ברעג האָט גענומען הודזשען. פּאַמעלעך,
איינער הינטערן אַנדערן, האָט זיך דער עולם געצויגן פּון די אויטאַבוסן
אין שיפל אַריין. באַלד האָט עס גענומען זיך שניידן אַלץ טיפּער
אַריין אין דער מיט פּון טויטן טייך. פּון הינטן, ווי אַן עק פּון
דער שיף, האָט זיך נאָכגעצויגן אַ קליין שיפל, אַ לאַדקעלע, אין וועלכן
עס האָט זיך עפעס געפּאַרעט אַ געזונטער, שלאַנקער, באַרפיסער

ג. דעמבלין

אַראַבער, אין אַ פּאַר געפאלבטע פלודערן, ברייט, ווי פון צען זעק צונויפגעוואָרפן.

ער האָט דאָרט געמאָנדרעוועט ביים שטריק, דער אַראַבער, דערנאָך האָט ער זיך בהרחבה אויסגעצויגן אין לאַדקעלע אין זיין גאַנצער לענג מיטן שוואַרץ גלאַנציקן פנים און ווייסע, לאַכנדיקע ציין אַרויף, צו דעם בלויען, זוניק-בלענדענדיקן הימל.

שעהן דורכאַנאָנד האָט דאָס שיפל אַזוי געשניטן דאָס געדיכטע, אויליקע, טויטע וואַסער. פון ביידע זייטן האָבן זיך געצויגן די מעכטיקע פעלזנווענט, גרויע, אויך ברוין-פאַרברענטע, ווי זשאַווער. קיין סימן פון לעבן האָט זיך דאָ נישט געזען! אפילו קיין שאַטן פון אַ קוסט, פון אַ בוים! אומגעשטערט גליט דאָ די זון! דער הימל — אַזוי טיף בלוי. די לופט אַזוי הייס, אַזוי אַנגעגליט אַזש עס שווינדלט פאַר די אויגן!

אין שיפל איז געווען ענג. די חמימה שטיקט אין קעל. דאָס אַנגעהיצטע וואַסער, וואָס דאָס שיפל פירט מיט זיך צום טרונקען, שטילט נישט דעם דורשט. דער עולם פראַאכט. ביסלעכווייז, איינ-ציקווייז וואַגט מען! אַזוי קונציק וואַרפט מען אַראָפּ פון זיך די שטאַט מיט די לאַנגע קליידער און הויזן. מען בלייבט אין באַקוועמע, אויסדעקאַלטירטע באַד-קאַסטיומען.

אויך סארא האָט זיך פלוצים באַוויזן, ווי פון ים אַרויס, אין איר העלבלויען, ענג-אויסגעפאַסטן באַד-קאַסטיום. אירע שלאַנקע, ווייסע פיס און פרעכטיקע אַרעמס האָבן ביידן, מאַטלען און פעליקסן, אַ בליאסק געטאַן אין די אויגן. פון אונטער דעם בלויען, דינעם וואַלענס האָבן זיך געריסן אירע שטייפע, פיין געפאַרמטע מיידלשע בריסט. נישט מאַטל, נישט פעליקס האָבן באַמערקט ווען און וואו זי האָט זיך דאָס אויסגעטאַן.

מאַטל איז גלייך צו צו זיין וואַליזקעלע, זיך דאָרטן געפאַרעט, אַוועק פאַר אַ ווייל און באַלד צוריקגעקומען אין זיינע קורצע באַד-הויזקעס. אַנטקעגן סאראס בלענדענדיקער וויסקייט, האָט זיין ברוין לייב, אין דער פאַלעסטינער זון דורכגעגליט, אויסגעזען אַזוי קאַנטראַסטיש. אַזש ער, מאַטל, האָט זיך אַנגעהויבן פילן אומבאַקוועם.

דער איינציקער כמעט, וואָס איז געבליבן שטאַטיש, אין לאַנגע, געפרעסטע הויזן, מיט אַ ווייס העמד און שעלקעס איבער די אַקסלען, איז געווען פעליקס. נישט ער האָט עפעס מיטגענומען, נישט ער וואַלט זיך דאָ איבערגעטאַן! ער האָט זיך ווידער אַוועקגעזעצט אַ געלאַנגווייליקטער, קוקן אויף דעם פאַרגליווערטן טייד, אויף דעם נאַכשווימנדיקן שיפעלע מיט דעם אויסגעצויגענעם אַראַבער. אפילו

דאס זיצן מיט אן אַרױסגעבױגענער האַנט און שאַרױען דאָס פעטע, אױליקע, װאַרעמע װאַסער איז אים אױך שױן נמאס. דאָס כסדר־דיקע עסן פון לאַנגװײל — אױדאי און אױדאי! װאַס זאָל ער איצט טאָן? זײטיק כאַפט ער אַלע װײלע אַ קוק אױף סאַרא... זי איז אַזױ שײן... װאַס, צום טײװל, פאַרעט זי זיך אַזױפיל מיט אים, מיט מאַטלען!...

פעליקס האָט זיך אױפגעשטעלט, אַנגענומען דאָס דינע, אײזערנע שטאַנגל, װאַס האַלט אונטער דעם שױף דאָך און גראציעז גענומען זיך ציען אַרױף, װי ער פלעגט עס אַזױ אַפט טאָן אין דער היים, אױף די בײמער, אין װאַלד. אײדער סאַרא האָט באַװיזן צו זאָגן: נײן! איז ער געװען אין דער הױך, אױפן פלאַכן שױפדאַך. פון דער הױך אַראַפּ, ליגנדיק אױסגעצױגן אױפן בױך, האָט זײן בליק זיך באַגעגנט מיט סאַראס. אירע אױגן האָבן געגליט. װאַס װאַלט זי איצט נישט געטאָן זיך צו קאַנען אַרױפכאַפן דאָרט, צו פעליקסן?

ערשט שפּעט נאָך האַלבן טאַג האָט זיך דאָס שױפל אַפגעשטעלט. עס איז געװען נענטער צום אַנטקעגנדיקן ברעג. די פעלזנווענט האָבן איצט, פון דער נאַענט, אױסגעזען נאָך מעכטיקער, זײער נאַקעטיקייט — נאָך גרױליקער!

אין אײן װאַנט, פון אַ שפּאַלט אַרױס, האָט געפלאַסן אַ טײכל. שטיל איז דאָס טײכל געלאָפן און געטראַגן די זיסע װאַסערן אַראַפּ צום טױטן ים. אַט דאָ אַנטקעגן דעם טײכל, האָט זיך דאָס מאַטאַר־שױפל אַפגעשטעלט. ערשט איצט איז אױך קלאָר געװאָרן צו װאַס דאָס װײדלדיק לאַדקעלע האָט זיך געדאַרפט נאַכשלעפן. אין דער פוסטער פאַרלאַזן־קײט איז נישטאַ קײנער װאַס זאָל אױפשטעלן כאַטש אַ בריקל אַ שױפל זאָל זיך דערבײ קאַנען אַפשטעלן.

אײנציקװײז האָט דער עולם גענומען קריכן אין לאַדקעלע אַרײן. דער אַראַבער האָט געאַרבעט מיט די רודערס, אַרױסגעלאָזט די עטלעכע מענטשן דאָרט, װאז זײ קאַנען שױן אַלײן צובראַדזשען צום ברעג און זיך גלײך פאַרקערעװעט צוריק װידער נעמען אַנדערע און זײ צופירן מיטן שױפעלע.

פעליקס איז אַרײן אין לאַדקעלע. ערשט איצט האָט ער דערזען װי נישט צוגעגרייט ער איז צו דעם טױל. יעדער קאַן פשוט טאָן אַ שטעל אַרױס די פיס פון לאַדקע און נעמען בראַדזשען, ער אַבער, טראַגט לאַנגע הױזן און ברוינע שױך!

נאָך מער האָט ער דאָס דערפילט װען אַלע זײנען שױן געװען אױפן ברעג. אַלע זײנען אין קורצע הױזקעס און גומע־שױך. אײנער נאָך

ב. דעמבלין

איינעם לאָזט מען זיך מיטן טייכל, געגן שטראַם, אַריין אין דעם ברייטן שפּאַלט, צווישן די מעכטיקע, הויכע פעלזנווענט. אויך סארא און מאַטל האָבן גענומען אַנטאָן זייערע גומע-שיך. אים קומט דאָ אויס צו בלייבן אַליין אויף דעם נאַקעטן, זון פאַרברענטן ברעג, אַליין מיט דעם באַרפּיסן אַראַבער, וואָס ליגט דאָרטן אַ פאַרמאַטערטער פון דער שווערער אַרבעט, וואָס ער האָט געהאַט ביים אַריבערפעקלען דעם גאַנצן עולם פון שיף אַראָפּ.

ניין! ער וועט דאָ נישט בלייבן, פעליקס. אויף גיך האָט ער פאַרוואַרפן זיינע צוויי ברוינע שיך איבער אַן אַקסל, פאַרשאַרצט די צוויי הויזן איבער די קני און באַרפּיסערהייט גענומען נאַכבראַדזשען. סארא און מאַטל, אין זייערע באַד-קאַסטיומען, אין זייערע גומי-שיך, האָבן געקאָנט גיין. ער אַבער, וויפיל ער האָט נישט פאַרשאַרצט די הויזן, האָט ער זיי אַלץ פאַרנעצט. און די קליינע, שפיציקע שטייג-דלעך אין טייכל, האָבן אים פשוט געלעכערט די פיס.

וואָס ווייטער מען האָט זיך געשלעפט אין דעם טייכל, צווישן די צוויי מעכטיקע פעלזנווענט, אַלץ טונקעלער איז עס געוואָרן. דער שטראַם ליכט, וואָס פליסט אַזוי ברייט אַריין אין אַנהייב, ביי דער עפענונג פון שפּאַלט, קאָן אַהער נישט גרייכן. ווידער דאָס שמאַלע פאַסיקל בלויער הימל, וואָס מען קאָן קוים זען ווען מען פאַררייסט דעם קאַפּ אַרויף, האָט אויך נישט דעם כח צו באַלייכטן די מוראדיקע טונקלקייט, וואָס הערשט אַזוי טיף אין הייל. און וואָס ווייטער ווערט עס אַלץ פינצטערער, אַלץ דערדריקענדער! און קיין ענד און קיין סוף זעט זיך נישט! שוין טויזנטער יאָרן שטראַמט עס, דאָס טייכל, דער נחל ארנון! מעכטיקע פעלזן האָט עס געשפּאַלטן און זיך באַקוועם געמאַכט דאָס געלעגער. ערטערווייז ווערט עס פאַרהאַלטן פון שטיינער, קערעוועט עס זיך אויס און נעמט שטראַמען מיט מער רוגז אַרויס, אַרויס אַנצוטרינקען דעם טויטן ים!

פעליקס האָט פאַרריסן דעם קאַפּ. אין דער הויך קומען זיך די ווענט אַזוי נאַענט צונויף אַז עס דאַכט זיך אַט, אַט און דאָס לעצטע פאַסיקל הימל וועט פאַרשטעלט ווערן. עס כאַפט אַזש אַן אַן אימה! אין דער דריקנדער שטילקייט פאַרנעמט ער עפעס אַ מין ציטערן, אַ מין פאַכן פון אומגעזעענע פליגל, ווי אַ מעכטיקער פויגל וואַלט זיך דאָרט פאַרטשעפעט די פליגל אַן אַ שפיץ פון פעלז.

וויפיל זיי האָבן נישט געוואַרט אויף אים, מאַטל און סארא, איז ער אַלץ געבליבן הינטערשטעליק, פעליקס. אַלע וויילע כאַפט סארא אַ קוק הינטער זיך, דערזעט פעליקסעס אינגענעצטע הויזן, ווי ער

שטרויכלט דאַרטן מיט די באַרפיסע פיס אויף די שפיציקע שטיינדלעך, אַז אַט, אַט פאַלט ער אום, צעלאַכט זי זיך פאַר אַ מינוט און ווערט ווידער הינגעריסן פון דעם לאַקענדן, פון דעם טונקעלן, וואָס דאָס שפּאַנען אַלץ ווייטער האַלט אין זיך באַהאַלטן.

פעליקס איז געבליבן ווייט, ווייט הינטער אַלעמען. ער איז שוין געווען מיד; זיינע פיס היבש פאַרוואונדיקט פון דעם בראַדזשען אין טיכל. מאַטל און סארא זיינען געווען אַזוי ווייט פון אים! ווען אפילו ער וויל זיי זאָגן אַז ער גייט צוריק, וואַלטן זיי אים אויך נישט געהערט. הינטערשטעליק פון אַלעמען איז אים דאָ באַפאַלן אַ נאָנגדער אומר. ער איז געבליבן שטיין, געקוקט פאַר זיך, ווי דאָס וואָסער ציט און לאַקט אַלץ ווייטער און האַט טאַקע אַלעמען פון אים אַוועקגעלאַקט. ער האַט געקוקט צוריק צו דער עפענונג, וואָס איז שוין לאַנג פאַרהוילן פון אויג. זאָל ער גיין ווייטער? זאָל ער צוריקגיין?

איינער אַליין האַט ער גענומען בראַדזשען צוריק.

ווען ער איז אַרויסגעקומען פון צווישן די צוויי פעלזנווענט, איז שוין געווען קיל. די בערג האָבן צעלייגט זייערע שאַטנס ווייט, ווייט אַוועק. אין דער הויך, איבער זייערע קעפּ האַט נאָך ערגעץ געגליט די זון, דאָ אַבער, אין טויטן טאַל, האַט זיך שוין געפילט דער אַנקומענדער פאַרנאַכט.

ער האַט זיך צוגעזעצט אויף דעם האַרטן פאַרברענטן באַדן, לעבן דעם אַראַבער. יענער האַט געהאַט אַפּגעגעסן און פאַרוויכערט. עפעס האַט ער גערעדט צו אים, דער אַראַבער העברעאישע, אַפּגע-ריסענע ווערטער, צווישן אַ שטראַם אַראַביש. פעליקס האַט גאַרנישט פאַרשטאַנען. ערשט ווען יענער האַט אים גענומען ווייזן אויף די אויסגעווייקטע, פאַרשאַרצטע הויזן און זיך צעלאַכט אויף זיין פול מויל ווייסע ציין, האַט ערשט פעליקס זיך געכאַפט אַז דאָס לאַכט ער אויס זיין הולך.

ביסלעכווייז האָבן אַנגעהויבן זיך באַווייזן איינציקע בראַדזשער פון שפּאַלט אַרויס. לאַמענדיקע, קריכנדיקע האָבן זיי זיך קוים דערשלעפט אַהער און זיך געזעצט רוען. שפעטער האַט זיך באַווייזן סארא און מאַטל. עס איז געווען אַ מאַדנע בילד! פון אונטן בראַנז און פון אויבן ווייס און בלוי... סארא איז ווייזט אויס געווען מיד האַט זי מאַטל גענומען אויף די אַקסלען, ווי אַ קינד. רייטנדיק איז זי געזעסן מיט אירע בליאנקענדע פיס פאַרוואַרפן פון קאַרק אַראַפּ, איבער זיין ברוינער ברוסט. מיט די הענט האַט זי זיך אַנגעהאַלטן אַן זיינע האַרטע.

ב. דעמבלין

שעפסן-קרייזלעך פון קאָפּ. פון ווייטנס נאָך, ביים דערשיינען פון שפאלט אַרויס, האָט אים דאָס בילד געטאָן אַ בריי... די אומגעווענלעך ווייסע סארא אין איר בלויען הימל-קאַלירטן באַד-קאַסטיום, אויף די אַקסלען פון דעם ברוינ-פאַרברענטן מאַטל... ווי מאַדנע!

קאַפּיטל פּיר און צוואַנציק

אַרום טויטן ים קומט אַן די נאַכט אינגאַנצן אַן אַנדערע ווי אין פעליקסעס פּוילישן ווייסרוסלאַנד. דאָרטן, מיטן אַנקום פון דער נאַכט, צעוויגן זיך ביימער. קוסטעס צערעדן זיך אויף אַזאַ היימישער, אויף אַזאַ צוויקנדער שפּראַך. פענצטער פון כאַטעס לויכטן אויף מיט אַזאַ לאַקנדיק פּלעמל. איבער שטרויענע דעכער צעקרייזלען זיך רויכלעך. און אַרום, אין דער גאַנצער לופט, הענגט אַ געקלאַנג, אַזאַ וואונדערלעך נאַגנד געקלאַנג פון אייזערנע רעדער איבער שטיינערנעם ברוק.

דאָ אַבער, ביים טויטן ים, קומט אַן די נאַכט אַזוי שטיל, אַזוי דערדריקנד שטיל, אַזוי ס'האַרץ הערט אויף צו קלאַפּן פון טיפּער אימה. אַלץ אַרום שטומט דאָ! עס שטומט דער הימל, עס שטומט דער ים, עס שטומען די מעכטיקע פעלזן! אַ שטומער פּחד לויפּערט פון גאַנצן אַרום!

אין אַט דעם אַנקומענדן, נאַכטיקן פּחד, האָט זיך דער עולם גענומען צונויפקלייבן אויף דעם זאַמדיקן אינזעלע, ביים אויספלוס פון טייכל אַרנון. ווי איבערגעשראַקענע שאַף האָט זיך דער עולם גענומען טוליען איינער צום אַנדערן.

בלויז דער מידער אַראַבער האָט זיך נעבעך געמוזט אויפשטעלן. אַ גרויסע אַרבעט וואַרט אויף אים איידער די נאַכט פּאַלט אינגאַנצן צו. פלינג איז ער אַריין אין שיפעלע. אַ טייל פון עולם פּאַלגט אים נאָך. מען נעמט זיך שטופּן. יעדער וויל וואָס פּריער אַהין צו דער גרויסער שיף כדי אַריבער ברענגען אַהער די פּעק עסן, די דעקעס און אַנדערע זאַכן אויף אַ גאַנצער נאַכט.

דער אַראַבער שטייט מיט אַ רודער אין האַנט. איינציקווייז לאַזט ער אַריין אין לאַדקעלע. ווען דאָס שיפעלע איז פול, נעמט ער גיך רודערן אַהין אין דער בלוילעך-גרויער דעמערונג, צו דער שיף, וואָס שטייט דאָרטן אומבאַוועגלעך ווי אַ שאַטן.

צוזאמען מיט די דעקעס און פעק עסן, וואָס דאָס שיפעלע האָט גע-
בראַכט האָט דער אַראַבער אויך געבראַכט אַ בינט נאַפּט-לאַמפּן, וואָס
ער צעקלימפּערט, צינדט זיי אָן און שטעלט זיי אַרום אין אַ פּולן קרייז
אַרום דעם זאַמדיקן אינזעלע, ווי ער וואָלט מיט אַ ליכט-קייט אַרום-
גענומען דאָס גאַנצע געזעמל מענטשן, זיי צו שיצן פון דעם פּחד, וואָס
די אַוונטיקע פעלזן וואַרפן פון זיך.

אין דעם באַלויכטענעם קרייז איז געוואָרן היימישער, פרייער.
דאָס געזעמל מענטשן איז זיך צעפּאַלן אין גרופּקעלעך. די וואָס האָבן
שוין דאָ זייערע פעק, נעמען זיך אויסשפּרייטן קאַלדרעס, צעפּאַקן דאָס
עסנוואַרג און עס הייבט זיך אָן ביי זיי אַ פּריידיקע, שטילע סעודה.

זייטיק, אַפּגערוקט פון אַלעם, שוין ביים גרעניץ פון קרייז, אַליין
אין זאַמד, לעבן אַ קאַפּטשענדיק לעמפל, זיינען געזעסן סארא און
פעליקס. מאַטל איז געווען אַוועק מיטן לאַדקעלע, ווי פיל אַנדערע,
צו דער שיף, אַהער ברענגען זייערע זאַכן און עסנוואַרג.

די נאַכט איז געווען צוגעפּאַלן. מיט איינמאַל איז געוואָרן טונקל.
נאָר מאַדנע, גאָר פּאַרקערט, וואָס אַ רגע טיפּער אין אַוונט, האָט
דער טונקל בלויזער הימל אַלץ מער אויפּגעהעלט. שטערן האָבן זיך
געצונדן. אַלץ מער און מער האָבן זיי זיך אַרויסגעטיילט פון דער
אומגעזעענדיקייט. אַזויפיל שטערן, אַזעלכע ליכטיק-פינקלענדיקע, האָבן
נאָך ביידע, נישט סארא און נישט פעליקס, אין זייער לעבן געזען.

סארא האָט זיך באַקוועם אויסגעצויגן אין זאַמד. זי האָט אַוועק-
געלייגט איר קאַפּ אין פעליקסעס שוים. זי האָט דאַכט זיך געקוקט אַרויף,
צו די שטערן, אין דער אמתן האָט זי גאָר געזען פעליקסעס בלייך,
מאַט פנים מיט דעם שוואַרצן לאַק זיינעם, ווי ער קוקט אַוועק ווייט,
צו די שטומע פעלזן און זי זעט ער גאַרנישט!

עפעס האַלט ער זיך היינט, פעליקס, נאָך ווייטער פון איר ווי
אפילו לעצטנס.

זי האָט אים געוואָלט פרעגן וועגן דעם. איז אַבער צוגעקומען
מאַטל. מיט פּולע אַרעמס איז ער צוגעקומען. סארא האָט, ליגנדיק,
אַרויפּגעקוקט צו אים, ווי ער שטייט מיט פּאַרנומענע הענט פול מיט
פּאַפּירענע טאַרבעס עסנוואַרג, דערצו נאָך, אונטער איין אַרעם, דאָס
וואליזקעלע און איבער דעם אַנדערן, די ווייכע, וואַלענע דעקע.

פעליקס, צי ווייל ער האָט זיך דערפּילט שלעכט וואָס מאַטל זעט
די פּאַזע, ווי סארא ליגט מיט איר קאַפּ אין זיין שוים, צי ווייל ער
האָט טאַקע געוואָלט העלפן מאַטלען — סיי ווי, ער האָט געטאַן אַ

ב. דעמבלין

שפרונג אויף אַזש סאראס קאַפּ האָט געטאַן אַ פאַל פון זיין שויס אויפן הילן זאַמד אַרויף.

פעליקס האָט גיך געכאַפּט אויסשפרייטן די קאַלדרע. ערשט איצט האָט מאַטל גענומען אויסליידיקן זיינע הענט. ער האָט זיך גענומען פאַרען, מאַטל, מיט די פאַפירענע בייטלען. ער האָט געעפנט אַ פלאַש וויין. אויך פעליקס, נישט האַבנדיק וואָס צו טאָן, האָט זיך געכאַפּט עפענען אַ פלאַש וויין. דער טיול וועט בלויז אָנהאַלטן מאַרגנדיקן טאָג, עסן אַבער און וויין איז דאָ פאַר אַ וואָך!

פייערלעך און שטיל, אַרומגעצאַמט מיט די צעשטעלטע לעמפלעך, וואָס טרייבן מיט זייערע ציטערדיקע פלעמלעך דעם פחד אַוועק, אַוועק צווישן די פעלן, זיינען די גרופקעס געזעסן אין ווייכן זאַמד עפעס ווי ביי אַ פורכטיקער עבודה. איין קופקעלע האָט נישט געזען וואָס ביים צווייטן טוט זיך. העכסטנס האָט מען געקאַנט זען ווי שאַטנס, זיצנדיקע, בויגן זיך, באַוועגן זיך, מאַכן עפעס מיט די הענט. ערשט ווען פלעשער זיינען געוואָרן לער, די אַפעטיטן געזעטיקט, האַבן די שאַטנס זיך דער-הערט! צום ערש פון איין קופקעלע, דערנאָך פון אַ צווייטס האָט זיך דערהערט אַ ברומען. איבערן לויכטנדיקן זאַמד, אין דער טונקעלער בלוי פון פריען אַונט האָט זיך אָנגעהויבן אַ פויזן אויף קני, אַ קריכן אויף אַלע פיר. באַזונדערע גרופקעלעך האַבן זיך אָנגעהויבן מישן. פון קליינע געזעמלען זיינען געוואָרן גרעסערע קרייזן און, אין שטילן אַונט האַבן אויפגעקלונגען לידער.

אויך ביי סארא און פעליקס און מאַטל זיינען וויין פלעשער געוואָרן לער. און אַז פלעשער ווערן לער, ווערט דאָס האַרץ פול מיט געזאַנג. האַבן אַנדערע געמוזט אויפהערן. אַז סארא זינגט מוזן אַנדערע שווייגן! סאראן מוז מען הערן! סארא זינגט נישט בלויז! איר געזאַנג איז אַ געלייטערט ברומען, וואָס צעוויגט זיך אין אַ נישטדאָ-איקער, אין אַזאַ נאָגנדער מעלאָדיע, ווי זי וואַלט געקלאַנגט אין געזאַנג, אַדער געזונגען אין איר קלאַנגען. און נישט קיין ספעציעלע מעלאָדיעס מוז סארא פאַר דעם האַבן. יעדערס ליד, יעדער ניגון, וואָס סארא נעמט, האָט ביי איר אַט דעם קלאַנגדען, דעם בעטנדען אונטערטאָן, דעם טאָן וואָס דערציילט פון חרובע וועלטן, צובראַכענע, וואָס וויינען נאָך אַ תיקון.

פונקט ווי אין די תל אביבער קאפען, האַבן אויך דאָ די אַנדערע קופקעלעך אָנגעהויבן שטילער ווערן און זיך איינהאַרן אַהער, צו סארא. דערנאָך האַבן פון אַלע זייטן שאַטנס גענומען פויזן אַהער. דער קרייז אַרום סארא איז געוואַקסן. ווי זיין שטייגער, האָט זיך

גענומען פארען און באדינען די געסט. אויף די קנייז איז ער אַרומ-
געקראַכן איבער דער קאַלדרע, אין מיטן דעם קרייז, און אויפסניי
גענומען אַרויסלייגן פון די טאַרבעס אַרויס, וואָס ער און פעליקס
האַבן מיט אַזאַ ברייטער האַנט מיטגעקויפט.

עמעץ האָט צוגעבראַכט אַ קאַפטשענדיק לעמפל און אַוועקגעשטעלט
אין מיטן, לעבן סאַרא. דאָס שוואַרץ-רויטלעכע צינגעלע האָט זיך
געבויגן אין גלעזל, געציטערט און געוואָרפן אַזאַ ווייטיקדיקן אָפשיין
אויף סאַראס ווייס געזיכט, אויף איר צעכוואַליעטן קאַפּ, וואָס איז
געווען לייכט אָנגעשפּאַרט אַן פעליקסעס אַקסל. וואָס ווייטער אַלץ
שטילער, אָבער טיפּער און נאָגנדיקער איז געוואָרן איר געזאַנג:

פעליקס איז געזעסן זייטיק, לעבן איר, מיטן פנים אַוועק פון ליכט,
אַ באַרוישטער. איז דאָס געווען פון ווייך, פון סאַראס געזאַנג, אָדער
גאַר פון דעם טיף שטילן, פון דעם טויט-פעלזיקן אַרום? ער איז
נישט ווי מאַטל, פעליקס. ער קאָן זיך נישט פאַרען און באַדינען, אַט
קריכט ער, מאַטל, איבער דער קאַלדרע, אויף זיינע קניי, מיט אַ פּלאַש
אין איין האַנט און אַ גלעזל אין דער אַנדערער. פון איינעם צום אַנדערן
קריכט ער מיט דעם כּיבוד, פונקט ווי אַן אַראַבישער חתן אין זיין
חתונה-נאַכט...

אין אַ געוויסן זין פילט ער טאַקע היינט אַזוי, מאַטל. דאָס וואָס
סאַרא האַלט זיך לעבן אים אַ גאַנצן טאַג, אויך דאָס וואָס זי האָט פאַר-
נאַכט איינגעווייליגט זיך צו זעצן אויף זיינע אַקסלען און לאָזן זיך פון
אים אַרויסטראַגן פון צווישן די פעלזן, אַהער אויף דעם אינזעלע,
האַט אויך געוויקט זיין געמיט זאַל אַזוי אויפלייכטן!

די אַוונטיקע שעהן זיינען דערווייל פאַוואַליע דורכגעקראַכן. עס
איז געוואָרן שפּעט. אַ מאַטע בלאַסקייט האָט זיך געזיפט אַראָפּ פון
טיף אויסגעשטערנטן הימל. דער טויטער ים, ווי אַ שטילער וואַסער-
שפיגל ביי דער זייט, איז געלעגן ווי אַן איבערגעשניטענער ביון גאַרטל.
איין העלפט — בלאַס, מאַט, שפיגלענדיק, די אַנדערע העלפט — טונקל,
פאַרדעקט מיט די שאַטנס פון די שטיל, דרימלענדיקע פעלזן.

עס האָט אָנגעהויבן ווערן שטילער. דער וויין אין מאַטלס און
פעליקסעס פלעשער האָט זיך אויסגענומען. אויך סאַראס געזאַנג האָט
זיך אָנגעהויבן אויסנעמען. שטיל און שטילער איז געוואָרן. אין
דער שטילקייט האָט זיך דער קרייז גענומען צעקריכן. פון דעם
איינעם גרויסן קרייז זיינען צוריק געוואָרן קליינע צעוואַרפענע גרופּ-
קעלעך. ווי שוואַרצע בערגעלעך זיינען זיי געלעגן צעוואַרפן איבער דעם
ליכטיקן זאַמדיקן אינזעלע. אַ וויילע האָבן זיך נאָך די בערגעלעך באַ-

ב. דעמבלין

וועגט, געקראַכן, דערנאָך האָבן זיי זיך פאַרקליבן אונטער דעקעס און קאָלדרעס.

מאָטלס קאָלדרע איז געלעגן אָנגעהויפט, צעקנייטשט, מיט ביסלעך אָנגעטראָגן זאָמד צווישן די אויסגעליידיקטע פּאַפּירענע בייטלען און איבערגעקערטע, לערע וויין-פלעשער. עס האָט אויסגעזען ווי אַ פאַרלאָזענער טיש נאָכדעם ווי די געסט האָבן אַלץ אָפּגעליידיקט און זיינען אַוועק.

סארא איז געבליבן זיצן ביי אַן עק קאָלדרע אָן אויסגעשעפטע. דאָס זינגען, די גרויסע היץ אַ גאַנצן טאָג, דאָס קריכן קעגן שטראַם אין טייכל, צווישן די פעלזן האָט אויסגענומען איר יעדער ביסל כח. אַ מידע איז זי איצט געזעסן אָנגעשפּאַרט אָן מאָטלס אַקסל. אירע אויגן זיינען געווען האַלב צוגעמאַכט, ווי אין אַ לייכטן דרימל. זי האָט גאַרנישט באַמערקט, ווען דער עולם האָט זיך גענומען צעקריכן. זי האָט אויך נישט באַמערקט ווי פעליקס האָט גענומען דאָס קאַפּטשענ-דיקע לעמפל פון לעבן איר און אויך ערגעץ אַוועקגעקראַכן.

אין דער אַנדערער זייט, לעבן איינס פון די טונקעלע בערגעלעך, איז ער איצט געלעגן, פעליקס. עפעס איז ער יאָ געווען צוגעטוליעט צו דעם בערגעלע מענטשן און דאָך געווען אַליין, אָפּגעזונדערט, אויף דעם הוילן זאָמד. קיינער פון די אנדרימלטע מענטשן לעבן אים האָט זיכער קיין אנונג פון אים נישט געהאַט.

מיטן פנים אַרויף, צום אויסגעשטערנטן הימל איז ער געלעגן, פעליקס, זייער אַ טרויעריקער. אין זיינע אויערן איז נאָך געשטאַנען דער געטומל פון דעם גאַנצן עולם אַרום מאָטלס פּלאַש און גלעזל. דאָס צוקנדיקע געזאַנג, סאראס, האָט נאָך געפּלאַטערט אין דער טויטער שטילקייט פון די שאַטנדיקע פעלזן. זיין אויער איז עפעס איצט געווען ווייטיקדיק וואָך צו יעדן שאַרף וואָס איז געקומען פון דעם ווייטסטן בערגעלע פון אונטער אַ קאָלדרע אפּער.

פּלוצים, אינמיטן דעם וואַכן האַרכן, האָט ער דערהערט סאראס קול. דין און שטיל האָט עס זיך געשניטן, דאָס קול, דורך דער טונקל בלויער שטילקייט צו זיין אויער:

— פעליקס! פעליקס!

פעליקס האָט זיך צונויפּגעקאַרטשעט ווי פון אַ טיפּן מעסער-שניט. ער האָט זיך געמאַכט נישט הערנדיק, אַ וויילע איז געווען שטיל. דערנאָך ווידער:

— פעליקס! פעליקס!

פעליקס האָט אונטערגעהויבן דעם קאַפּ אין יענער זייט אַרײַן. ער האָט געזען ווי ביידע, סארא און מאַטל, שטעלן זיך דאָרטן אויף און נעמען מיט די בליקן אים זוכן צווישן די אויסגעלייגטע קופּקעלעך מענטשן. ווען ער בלייבט אַזוי ליגן איינגעקאָרטשעט וואַלטן זיי אים בשום אופן נישט געקאָנט געפּינען. ער האָט אָבער נישט געקאָנט ביי זיך פּוועלן צו שטערן זייער רוח, זייער ביסל פּרייד.

פעליקס האָט זיך אויפגעשטעלט און גענומען זיי אַנטקעגן גיין. ביידע זיינען אים באַפּאַלן מיט אַ טענה:
— וואָס הייסט ער וועט זיך וואַלגערן אַליין אין זאַמד, אפילו אַן אַ שטיקל דעקע?

פעליקס האָט זיך ביי זיי געבעטן:

— וואָס אַרט עס זיי? עס איז דאָך וואַרעם. אדרבה, ער וויל זיין אַליין. די שטערן בלינצלען אַזוי וואונדערלעך. די פעלזן באַדן זיך אין אַזאַ בלאַס־מאַטער בלויקייט. אָבער עס האָט נישט געהאַלפּן. דער עיקר האָט ער נישט געקאָנט ביישטיין מאַטלס צודרינגלעכקייט. פעליקסן איז געווען פּיינלעך דאָס מוזן זיך צולייגן לעבן זיי ביידע. ער קאָן זיך — ער קאָן אויך סאראן... חוץ דעם, פון פּאַרנאַכט אָן האָט ער עפּעס אַ טונקל געפּיל אַז מאַטל פּלאַנט דאָ עפּעס. מאַטלס טויט און רויט ווערן יענעם פּאַרנאַכט, ווען סארא האָט אויף איר שטיי־ גער געטאַן אַ פּלאַץ אַרויס ער זאָל מיטפּאַרן אויף דעם „טויל“, אַט דאָס טויט און רויט ווערן שטייט איצט פעליקסן כּסדר פּאַר די אויגן. דעריבער האָט ער איצט געוואַלט זיין וואָס ווייטער אַוועק פון סאראן, בפרט ווען מאַטל איז דאָ דערביי. אָבער ביישטיין איצט סאראן און מאַטלען צוזאַמען, האָט ער נישט געקאָנט. און, אפשר, האָט ער טאַקע נישט געקאָנט ביישטיין זיך אַליין? וואַרעם טיף אין האַרץ אָהנט ער, פעליקס, אַז זיין געדריקטקייט, זיין טרויעריק געמיט, זיין פּריערדיק זיך אַוועקגנבענען איז נאָר ווייל ער וויל זיין לעבן איר, סאראן. מיט אַ שעמעוודיקן שמיכל האָט ער זיך אַראַפּגעלאָזט אויף דער קאַלדרע, לעבן מאַטלען. ער האָט דאָס געטאַן בכיוון, פעליקס. מאַטל אָבער האָט זיך געהאַט זיין אויסרעכענונג. ער האָט געשמייכלט אומ־שולדיק:

— פון ווען אַן טאָר ער זיך דאָס נישט צורירן צו סאראן? פון ווען אַן איז דאָס סארא געוואָרן גאָר זיין, מאַטלס, אייגנטום?... מיט דעם זעלבן אומשולדיקן שמיכעלע האָט זיך מאַטל איבערגע־רוקט, אַזוי, אַז סארא איז אויסגעקומען אין דער מיט, צווישן אים און פעליקסן.

ב. דעמבלין

סארא האָט דאָ אויך דערפילט אַז מאַטל שפּילט עפּעס אַ שפּיל. זי האָט זיך צוגעטוליעט לעבן אים. זאָל ער שפּילן! וואָס? ווער ווייסט? זי ווייסט נאָר אַז ווען זי וועט דאָרפּן אַ צי טאָן דעם קנויל, וועט זיך דער פּאָדעם מוזן אַ וויקל טאָן אין איר זייט אַרײַן. זי דאָרף נאָר זײַן וואָך און אויפן אַרט!

סארא האָט אַרומגענומען מאַטלען. פעליקסן, לעבן איר רוקן, האָט זי נישט געקאָנט, לחלוטין נישט געקאָנט! אַ שטראָם צערטלעכע לאַסקעס האָט זיך ביי איר געעפּנט און זי איז געווען פּרייגעביק מיט זיי צו מאַטלען... איז דאָס געווען דער וויין? צו די עקזאָלירטיקייט פון אייגענעם געזאַנג? איז דאָס געווען די וואונדערלעך בלאַסע נאַכט מיט די מיליאָנען פּינקלענדע שטערן איבערן קאַפּ, מיט דעם שלאַפּענדן, האַלב שאַטן האַלב בליאַסקנדיקן ים, וואָס איז געלעגן ביי איר זייט, צופּוסנס פון די מעכטיקע פעלזן? איז דאָס געווען דער סוד פון דעם שטראָם צערטלעכקייט? אַדער איז דאָס געווען אַ פּשוט, ווייבעריש־כיטרע צוריקשפּיל?... פון איין זייט אַרויסצורופּן אין פעליקסן דאָס גיפטיקע ווערימל פון אייפּערוזיכט; פון דער צווייטער זייט אַביסל צו פאַרוויגן מאַטלען ער זאָל נישט זען, אַדער אפשר גראַד ער זאָל יאָ זען און אַזוי אַרום זײַן געצוואונגען צו רעאַגירן שאַרף, אַט אַזוי ווי אַ מאַן מיט כּח דאָרף רעאַגירן!

סיי ווי, סארא האָט איצט געקושט מאַטלען אַזוי פּריי, אים געצערטלט אַזוי אַפּן, גלייך קיינער וואָלט איר ביי דער זייט נישט געלעגן...

פעליקסן האָט סאראס נאַכגעלאָזנקייט צו מאַטלען אַ ברי געטאַן. שטיל אַבער מיט רוגזע האָט ער זיך געטאַן אַ דריי אויס מיט דער פּלייצע צו איר. זאָל ער שוין בעסער קוקן צום אַפּענעם ים, ווי די שאַטנס פון די בערג קריכן איבער אים ווי מעכטיקע, מאַנסטערהאַפטע שפּינען!

סארא האָט דערפילט פעליקסעס רוגזע. פאַרדראָסן? ניין! עס האָט איר גראַד געפּרייט זײַן אומרו! זאָל ער אויך אויפּגעטרייסלט ווערן! שטענדיק דאַכט זיך בלייבט ער רואיק, וויפּיל זי קאַן אים נישט, פעליקסן, מיט וועמען זי האָט געהאַט אַזעלכע וואונדערלעכע איבערלעבונגען, קאַן זי אים דאַכט זיך נאָך אַלץ נישט. קומט ער דאָס אַלעמאַל ווידער צוריק צו איר בלוז ווייל ער וויל נאָך האַבן מיט איר אַזעלכע איבערלעבונגען? בשום אופן קאַן זי נישט שלום מאַכן מיט אַט דעם געדאַנק. עס וואָלט געווען פאַר איר צו פּינלעך ער זאָל בלוז דאָס אויסן זײַן, ער זאָל פאַר איר מער גאַרנישט האַבן, קיין פּונק פון ליבע נישט? אויב ווידער יאָ, פאַרוואָסזשע ציט ער נישט

די נויטיקע שלוסן? ... איז עס ווייל זי האָט אין אַ לייכטזיניקן מאַמענט אַריינגעוויקלט מאַטלען און ער קאָן נישט איבער מאַטלען אַריבער? ... סארא האָט אַלץ פעסטער געדריקט מאַטלען צו זיך, אַלץ ליידנ־שאַפטלעכער אים געקושט, אין דער זעלבער צייט האָט איר פלייצע געהיט יעדן אומרואיקן קער פון פעליקסן.

מאַטל דאַגעגן איז געלעגן אין אירע אַרעמס רואיק און מיט פאַרשלאָסענע אויגן. עס האָבן אים נישט גערירט אירע קושן. ער האָט נישט געענטפערט אויף זיי. ער האָט צוגענומען סאראס לאסקעס גלייך ער אַליין וואָלט געווען פון שטיין. עס קאָן זיין, ווען לעבן סאראס פלייצע וואָלט נישט געלעגן פעליקס, אַט דער פעליקס... וואָלט ער דעם שטראַם אירן נישט אויסגעהאַלטן. זי וואָלט אים זיכער צעשמאַלצן. איצט אָבער האָט ער געהאַט כח גענוג דאָס איבער־צוהאַלטן און לאָזן די קנױל פון שפּיל זיך וויקלען.

יענע מיינוטן האָבן זיך פאַר מאַטלען געצויגן לאַנג. נאָך לענגער — פאַר סאראן! זי האָט זיך גוט איינגעהערט צו אים. ער שלאָפט דאַכט זיך אין אירע אַרעמס אַזוי געשמאַק ווי אַ פּיצל קינד ביי דער מוטערס ברוסט. אויך פעליקס ליגט איינגעקנױלט לעבן איר פלייצע אַן אַ שאַרף. שלאָפט ער?

זי האָט פּאַוואַליע אפער גענומען אירע אַרעמס פון אונטער מאַטלס קאַפּ. אַ רגע האָט זי געקוקט אויף זיין באַרואיקט פנים. דערנאָך האָט זי זיך אויסגעצויגן אויף דער פלייצע, מיטן פנים אַרויף. אַלץ אַרום איז דאַכט זיך איינגעזונקען אין אַ טיפן שלאָף. מען הערט נישט קיין שאַרף פון קיינעם. די קאַפטשענדיקע לעמפלעך שטייען צעשטעלט, איינזאַם, אַן אַ באַהעפטונג, פונקט ווי זי. זייערע קליינע פלעמלעך צאַפלען זיך פונקט ווי איר האַרץ. זאָל זי? שלאָפט ער? ...

זי האָט זיך פּאַוואַליע אויסגעדרייט צו פעליקסן. איר אונטער־געהויבענער קאַפּ האָט געקוקט אויף זיין האַלבן פּראָפּיל, אויף דעם פאַרמאַכטן אויג, אויף דעם לאַק, וואָס איז אים אַראַפּגעפאַלן אומ־געשטערט אויף דער בלאַסער נאָז אַרויף. דערנאָך האָט זי זיך צוגע־בויגן נענטער און אים געגעבן אַ קוש אויף די האַלב אָפענע ליפּן. פעליקס איז, וויזט אויס, גאַרנישט געשלאָפּן. ער האָט בכיוון געהאַלטן צו די אויגן אַזוי לאַנג ווי זי האָט בלויז געקוקט אויף אים. אָבער גלייך ווי אירע ליפּן האָבן באַרירט זיינע האָט ער געעפנט די אויגן אַזוי ברייט, ווי נאָך קיינמאַל נישט! עס איז געווען מער

ב. דעמבלין

ווי דערשטוינונג אין זיין בליק, אויף אזא וואגן האָט ער זיך נישט געריכט

סארא האָט אַ שמיכל געטאָן. איר בלאַס פנים האָט איבער אים געלויכטן אין דער טונקל. די וואונדערלעכע, כוואַליעדיק־זיידענע האָר האָבן אים געפלאַטערט איבער דעם פנים כאָטש קיין אַטעם פון קיין ווינטל איז נישט געווען. נאָר אפשר איז דאָס געווען זיין פעליקסעס הייסער אַטעם, וואָס האָט די ליכטיקע האָר אירע געמאַכט אַזוי פלאַטערן?

קוקנדיק אויף סאראן, ווי זי שמיכלט אַריבערגעבויגן איבער אים, איז פעליקסן דורכגעפלוין אַ געדאַנק עפעס וועגן ליב, נישט ליב... מאַטל, אַט ליגט ער דאָ שלאָפט ער? שלאָפט ער נישט?... אָבער סארא האָט אים באַלד איבערגעריסן דעם דינעם געדאַנקן פאַדעם. מיט דעם גאַנצן פייער אירן, מיט דעם גאַנצן דורשט, וואָס זי האָט לעצטנס אונטערדריקט צוליב זיין דערווייטערן זיך פון איר, האָט זי זיך אינגעביסן אין זיינע ליפן. איר גאַנץ אומגעצאַמט ווען האָט זיך איצט צעפלאַמט און אַנגעצונדן אַלע ווענטלעך, וואָס ער האָט אויפֿ־געשטעלט צווישן איר און זיך. איינס נאָך איינס זיינען זיי אומגעפאַלן, די שטערונגען, די אָפהאַלטענישן, די ספיקות זיינען...

מאַטל, די גאַנצע צייט וואָס סארא האָט אים געהאַלטן אין אירע אַרעמס און אים פאַרדעקט מיט אירע לאַסקעס, איז גאָר געווען וואָך. ער האָט געוואוסט אַז די אַלע צערטלעכקייטן זיינען נישט פאַר אים. אַז דאָס איז בלויז געווען אים זיס צו פאַרוויגן, אים איינצושלעפן... ער ווייסט אַז סארא האָט ליב פעליקסן, וואָס ער וויל זיך אָבער איצט דערוויסן, איז פעליקסעס באַציאונג צו איר. אין אָנהויב האָט ער טאַקע גענומען גלויבן אַז פעליקס איז גאַרנישט אויסן. לעצטנס האָט ער אָבער פאַרלוירן דעם גלויבן! עפעס געפעלט אים נישט פעליקסעס האַלטונג... וואַלט פעליקס געהאַט די דרייַסטקייט צו זאָגן: „מאַטל, איך האָב ליב סאראן!“ ווי דאָס וואַלט מאַטלען נישט וויי געטאָן, וואַלט ער דאָך דאָס אויפגענומען ווי זיין גורל. ער ווייסט נישט ווי ער וואַלט אין אַזא פאַל געהאַנדלט! ער וואַלט אָבער געוואוסט וואו ער געפינט זיך, וואו ער האַלט אין זיין לעבן! דעריבער האָט ער דאָס אַליין צוגערעדט פעליקסן ער זאָל מיטפאַרן, דעריבער אויך די איצטיקע פאַרטייעטקייט, דאָס מאַכן זיך שלאָפן. אַליין וויל ער זען ווי וועט פעליקס האַנדלען. סאראן קאָן ער! ער ווייסט אַז זי קאָן ליב האָבן פעליקסן, אים קושן אין זיין אַנוועזנהייט. סארא האָט פיינט צו גנבענען! דאָס ווייסט ער. וועט

אבער פעליקס וואָגן צו גנבענען הינטער זיינע פלייצעס? איצט?
נאָך דעם ווי ער איז מיט אים געוואָרן אזוי נאָענט? נאָך יענעם
האַרציק-אויפריכטיקן צעקושן זיך?

מאָטלס בלוט האָט גענומען זידן. מיט דער פלייצע האָט ער
געזען ווי פעליקס אַרעמס וויקלען זיך אַרום סאראס ווייסן האַלדז.
ער האָט געהערט דאָס ווייטיקדיקע אויפלעזן זיך פון זייערע ביידענס
איינגעהאַלטענע ליינשאַפטן. זייער דריקן זיך איינער צום אַנדערן,
נענטער, נענטער... איין גאַט ווייסט ווי ער האָט געוואַלט מיט אַלע
זיינע כוחות באַצוואונגען דאָס בלוט-זידעניש, זיינס. ווי ער האָט
געדריקט די צונויפגעקראַמפטע פויסטן צו זיך, צו זיך, אין אייגענעם
בוך אַרײַן! ווי ער האָט געהאַלטן פאַרשלאָסן די ציין און ליפן אַלץ
זאָל בלייבן ביי אים, ביי אים אין קעל! וואָס האָט ער אָבער געזאָלט
טאָן, אַז דאָס זידן איז געווען שטאַרקער פון אים, מעכטיקער פון זיין
ווילן? עפעס אַ פרעמד קול, אַ פאַרשטיקט, האָט זיך דאָך דורכגעריסן
דורך זיינע פאַרשטשמעטע ציין:

— אוי!

דאָס איז זיכער געווען מער דערשטיקטער קרעכץ ווי פרייגעלאָז-
טער געשריי. אָבער פעליקס און סאראן, אין זייער ליינשאַפטלעכער
הינגעריסנקייט, ווען זיי האָבן כמעט געהאַט פאַרגעסן אַז דערלעבן
ליגט מאָטל, זיי האָט דער „אוי“ געטראָפן מיט אַזאַ שאַרפקייט, ווי
אַ פּלוצימדיק מעסער אין די זייטן.

סארא איז געבליבן עפעס ווי אין דער לופט, נישט ליגנדיק,
נישט זיצנדיק, עפעס נישט צו מאָטלען און אויך נישט צו פעליקסן.
פעליקס דאַגען, האָט זיך אימפעטיק געטאָן אַ זעץ אויף. אָבער נאָך
גיכער פון אים איז מאָטל געטאָן אַ שפרונג אויף. פּונקט ווי אַ
שאַרף שפּרינג-מעסער איז ער אויפגעשפרונגען!

לויט מאָטלס שפרונג איז סארא געווען זיכער אַז אפילו ער, מאָטל,
איז איצט פעאיק זיך צו וואַרפן אויף פעליקסן מיט ציין און נעגל,
ווי אַ צערייצטער טיגער. זי האָט דעריבער געטאָן אַ שפרונג אַרײַן
אין צווישן ווי אַ וואַנט. מיט איר גאַנץ געוויכט האָט זי זיך געטאָן אַ
הענג אָן אין מאָטלס האַלדז, אַרומגעכאַפט זיינע אויפגעביילטע פויסטן
און זיי פאַרשטעלט מיט איר ברוסט.

מאָטל האָט זיך דערפילט אוממעכטיק. דער גאַנצער כעס, דער
גאַנצער האָס, וואָס האָט געוואַלט געפינען אַ וועג דורך זיינע פויסטן,
האָט זיך איצט אַ שפאַר געטאָן דורך דער קעל. ער האָט אַנגעהויבן
רעווען:

ב. דעמבלין

— אַוועק, איך האָרגע דײַך!

עפעס אַ מיין אומבאַהאַלפֿנקייט איז געווען אין זײַן רעוועז. דאָס איז געווען גיכער אַ וואַיען פֿון אַ פֿאַרוואונדיקטע חיה וועמען מען לאָזט אפֿילו נישט אַרומלעקן די אייגענע וואונד...

פעליקס איז געוואָרן אַזוי צעטומלט אַז ער האָט זיך פֿאַרגעסן אויפֿצושטעלן. ער האָט נישט געוואוסט צו וועמען שרייט דאָס מאַטל איצט? וועמען הייסט ער גיין? וועמען וויל ער האָרגענען? אים וויל ער דערהאַרגענען? אָדער גאָר סאַראַן, וואָס האָט זיך געוואָרפֿן מיט איר גאַנצן כח און לאָזט אים נישט צענעמען די הענט!

ער האָט זיך אַרומגעקוקט, פעליקס. אין זײַן מוראדיקער פֿאַר־לײַרנדיקייט האָט ער דאָך געדענקט אַן די שלאָפֿנדיקע קופֿקעלעך מענטשן, אַן דער גרויסער בוש וואָס דאָ שטייט פֿאַר פֿאַר אַלע דריי. פֿון טייל קופֿקעלעך האָבן זיך טאַקע געהויבן קעפֿן געקוקט אין דער מאַטער בלויקייט, געזען ווי עפעס שאַטנס באַרען זיך דאָרטן, אַמפֿערן זיך, נאָר אַז מער קיין קלאַנג האָט מען נישט געהערט, האָבן זיי צוריקגעלייגט די קעפֿן גלייך גאַרנישט!

מאַטל, אין סאַראַס אַרעמס, איז געוואָרן ווייך, שלאַבעריק. די קני האָבן זיך אים אַנגעהויבן זעצן. פֿון מויל האָט אַנגעהויבן גיין אַ פֿריש שטראַמעלע ווייסער שוים. סאַראַ האָט אים אַראָפֿגעזעצט אויף דער קאַלדע, אים אומגעלייגט. אין דער זעלבער צײַט האָט זי הינטערוויללעכס אַ רעד געטאָן צו פעליקסן:

— פעליקס, גיי אַוועק! איך בעט דײַך, גיי איצט אַוועק!

פעליקס האָט זיך נישט גערירט פֿון אַרט. איצט וועט ער אַפֿטרעטן? ווער איז ער דען? עפעס איינער, וואָס האָט נישט דעם כח בייצושטיין זײַנע טואונגען? איינמאַל האָט ער שוין איבערגעלעבט די בוש און די פֿייניקונג פֿון אַוועקגיין, אַוועקגיין ווי עפעס אַן אויס־וואורף? ניין! איצט וועט ער נישט גיין! אפֿילו ער זאָל דאָרפֿן מיט אייגן בלוט באַצאָלן, אפֿילו ער זאָל דאָרפֿן אויסשטיין די גאַנצע חרפה פֿון שלאָגן זיך מיט אַ פֿריינט, מיט וועמען ער האָט נאָרוואָס געטיילט זײַן ווייז און געגעסן זײַן ברויט. ניין! דאָס מאַל וועט ער גראָד ביישטיין זײַנע טאַטן!

ער איז אויפֿגעשטאַנען און דרייסט צוגעגאַנגען צו מאַטלען. יענער איז געלעגן אויסגעצויגן נאזנאק, פֿאַרחלשט, מיט פֿאַרמאַכטע אויגן. ווען פעליקס האָט זיך איבער אים איבערגעבויגן און אים גענומען מינטערן, האָט ער געעפֿנט די אויגן, געטאָן עפעס אַ ברום און זיי ווידער פֿאַרמאַכט.

פעליקס האָט זיך אַראָפּגעלאָזט אויף די קני לעבן מאַטלס קאַפּ. סארא האָט געקניט אין דער אַנדערער זייט. זייערע ביידע קעפּ האָבן זיך אָנגעקוקט. פעליקס האָט איצט געקאָנט אַראָפּלייענען די צופּרידנ־קייט פּון סאראס פּנים וואָס ער איז נישט אַוועק אויסהיטן די אייגענע פעל, נאָר זיצט מיט איר ווי אַ דרייטער מאַן און וואָרט ביו מאַטל וועט קומען צו זיך, ווען ער וועט אים קאָנען באַגעגענען פּנים אל פּנים... פעליקס האָט אַוועקגענומען זיינע אויגן. נישט ווייל ער האָט נישט געקאָנט קוקן אויף סאראן. אדרבה! קיינמאַל נאָך האָט איר פּנים נישט אַזוי געלויכטן ווי איצט אין דעם מאַטן שיין פּון דער נאַכט. ער האָט נישט געקוקט אויף איר ווייל ער האָט געהיט מאַטלס אַטעם, טאַמער דאָרף מען אים אויפּסניי מינטערן.

ביסלעכווייז איז מאַטל געקומען צו זיך. ער האָט זיך אויפּגעזעצט. ער האָט געזען פעליקסן, געקוקט אויף אים אַזוי רחמנותדיק מיט זיינע פייכט־שעפּסענע אויגן. קיין טראָפּן פּון פּריערדיקן גאל איז מער אין זיי ניט געווען. דערנאָך האָט ער געקוקט אויף סאראן. זי האָט זיין בליק נישט אויסגעהאַלטן. זי האָט אַראָפּגעלאָזט די אויגן אויף אירע הענט, וואָס האָבן אַזוי וואונדערלעך אַרויסגעלויכטן פּון איר שויס.

סאראס אַוועקנעמען די אויגן האָט מאַטלען ווידער אָנגעצונדן. „די דרייטע, די ערלעכע, זי קאָן אפילו זיין בליק נישט פאַרנעמען!“ ער האָט זיך געטאָן אַ ריס. סארא, צוליבן זיצן אַזוי נאָענט לעבן אים, איז אַזש געפּאָלן מיטן קאָפּ הינטערוויילעכטס. אַוועקגייענדיק האָט ער אויף איר אַ שליידער געטאָן אַ זאָג גלייך ער וואָלט מיט דער גאַנצער גאַל זיינער אויף איר אַ שפיי געטאָן: — בינינו הכול נגמר!...

קאָפּיטל פינף און צוואַנציק

אַט איז אַ מענטש אין אַן אָפּענער וועלט. דער הימל — אַזוי ברייט. די שטערן — אַזוי פּול. דאָך איז ער אין קלעם! נישטאַ וואו צו גיין. געפּינסט זיך אין אַ קליינעם, באַשרענקטן קרייז און, דאָ ליג! ווען מאַטל האָט זיך אַ ריס געטאָן פּון סארא און פעליקסן, ווען ער האָט איר דעם לעצטן שליידער געטאָן: „בינינו הכול נגמר“, האָט זיך אים געדאַכט אַז איצט לויפט ער. איצט וועט ער אַנטלויפּן וואו די

ב. דעמבלין

וועלט האָט אָן עק. אַוועק פון איר, אַוועק פון אים, פון זיך אַליין וועט
ער איצט אַוועק!

אַבער נאָך די ערשטע עטלעכע טריט האָט ער געמוזט בלייבן
שטיין. וואו וועט ער לויפן? פון איין זייט — דער טויטער ים
אין גרויען גליווער, פון דער אַנדערער — מעכטיקע פעלזן, טונקלע,
מיט אַ לויערנדן פחד אין זייערע היילן.

וואו וועט ער לויפן? די צעשטעלטע נאַפּט־לעמפלעך אַרום דעם
זאַמדיקן אינוועלע זיינען איצט אַ גרויליקער גרענעץ. זיי זיינען
איצט העכער פון די מעכטיקסטע ווענט. ער קאָן זיי נישט אַריבער!
אַנמעכטיק האָט ער געטאָן אַ פּאַל אין זאַמד אַריין, מאַטל. אַליין
איז ער איצט צווישן די אַלע קופּקעלעך, וואָס טוליען זיך אונטער
היימלעכע דעקעס. איינער אַליין, מיט אַ רויטלעך, שוואַרץ־קאַפּטשנ־
דיק לעמפל צוקאַפּנס; באַרפיס, אין די בלויע הויזן, מיט איין העמד
אויפן לייב, און דאָס האַרץ וויינט, וויינט אַזוי יאַמערלעך אין עלענדן
זאַמד אַריין.

מאַטלס אַנטלויפן, זיין אַוועקרייסן זיך פון פעליקסן און סאראן,
איז דאָכט זיך געווען אַזוי נאַטירלעך, אַבער דאָך — אַזוי פיינלעך!
אויפן מאַמענט האָט סארא געוואָלט מיטלויפן, אים צוריקהאַלטן. דאָס
מוטער־געפיל האָט זי אַ טרייב געטאָן: פון אַלע זייטן לויערט געפאַר!
יעדער שפּאַן אַריבער דעם לאַמפן קרייז, קאָן מיינען טויט פון אַן
אומגעזען מעסער, אַדער פון פּלוצים אויפגעשטשירעטע חיהשע ציין.
חוץ דעם: ער איז נאַקעט, מאַטל. די נאַכט איז אפילו אַ וואַרעמע,
אַבער דאָך? אויך די שפיין איז געבליבן דאָ ביי זיי.

אַבער פעליקס האָט זי נישט געלאָזט. אינסטינקטיוו האָט ער זי
אַ כאַפּ געטאָן סאראן. ער האָט זי נישט געלאָזט אַ טראַט שטעלן
אַוועק פון זיך. דאָס איז געווען ס'ערשטע מאַל, זינט זי קען אים, ער זאָל
אַזוי דעצידירנד רעאַגירן.

כאָטש זי האָט געהאַט אַ וואונדערלעך געפיל, סארא פון דעם
וואָס פעליקס זיצט דאָ לעבן איר, האָט אַבער די פּיין גענאָגט. זי האָט
זיך געפילט שולדיק. מיט אַן אַראַפּגעלאָזטן קאַפּ איז זי געזעסן און נישט
געוואָגט קוקן נישט אויף פעליקסן לעבן זיך און נישט אַריבער אַהין,
אין יענער זייט אַריין, וואו מאַטל איז אַזוי געטאָן אַ פּאַל ווי אַ קנויל אין
זאַמד אַריין.

פעליקס האָט פון אַ ווינקל אויג דאָס אַלץ געזען. נאָך מער
האַט ער עס געפילט. אויך ער איז געווען דערשלאָגן. מאַטלס ליידן,
זיין ליגן דאָרט אַליין, האָט פעליקסן קיין רו נישט געגעבן. ער האָט

געטראַכט צוצוגיין אַהין. אויב נישט כדי מאַטלען אַהערצוברענגען, איז כאַטש כדי אים צו באַרואיקן, און, אים אַהין באַזאָרגן דאָס אַנטון. ער איז אַבער נישט געגאַנגען. ער האָט איצט נישט געוואָגט זיך צו דערנענטערן צו מאַטלען, אים אַנצורירן.

אַנשטאַט דעם האָט ער הינטערוויללעכס אַרומגענומען סאראס קאַפּ, זי צוגעצויגן צו זיך, געקוקט איר אין בלייכן פנים. סארא האָט גיך פאַרמאַכט די אויגן. ער האָט אַבער באַזויזן צו זען די צוויי גרויסע טרערן, וואָס האָבן אַ בליאסק אויף געטאַן אונטער דעם מאַטן שטערן ליכט. ער האָט זי געדריקט צו זיך, איר אַ לייכטן קוש געטאַן אויף די ליפן פון וואָס סאראס גאַנצער קערפער האָט אַ קאַנוואולסיוון ציטער געטאַן.

די נאַכט האָט זיך געצויגן פיינלעך לאַנג. פאַר שעהן איז פעליקס געלעגן אָן אַ וואָרט לעבן סאראן אַ וואַכער, מיט אַפענע אויגן אַרויף, צו די שטערן, וואָס גליען דאָ אַזוי פיל און אַזוי גרויס. ווי וואונדערלעך שטיל עס איז דאָ. די פעלזן אַרום האַרבן זיך אַזוי מעכטיק! אין שלאַפנדיקן וואַסער שטייט די שיף אָן אויסגעלאַשענע, ווי אַ שאַטן מיט צעפלאַסענע, ווייכע קאַנטורן. אין לאַמפן-קרייז, אויפן זאַמד, ליגן די שלאַפנדיקע קופּעלעך צונויפגעטויליעט און האָבן גאָר קיין אַנונג נישט פון דעם, וואָס לעבן זיי איז פאַרגעקומען. און ער אַליין, פעליקס, האָט ער פאַרדרוס אויף דעם אַלעם?

ער האָט ווידער צוגעצויגן סאראן צו זיך. ס'ערשטע מאָל, זינט ער האָט זי דערקענט, האָט ער ערשט איצט דאָ דערפילט אַז ער האָט זי ליב, די בלאַנדע, פלאַטערנדיקע סארא.

אויף דער אויסגעלאַשענער שיף, אין דער טונקל-בלויער ווייט, האָט זיך אַנגעצונדן אַ קליין פייערל. אַ שאַטן האָט זיך דאָרט גענומען באַוועגן מיט דעם פייערל הין און צוריק. דערנאָך האָט דער שאַטן מיט דעם פייערל זיך גענומען דראַפן אַראָפּ פון שיף. עס האָט זיך געדאַכט ווי אונטן, אויפן סאַמע וואַסער-פלאַך, האָט ער דאָס פייערל אַנגעהאַנגען. דערנאָך האָט דאָס פייערל גענומען שווימען, שווימען אַלץ נענטער און נענטער צום ברעג. נאָענט שוין, נישט ווייט פון דעם אַרומגעצאַמטן שלאַפנדיקן אינוועלע, האָט זיך דער שאַטן אויפגעשטעלט און צוגעקראַכן אַהער.

מיט זיין צוקומען אַהער איז דאָ געוואָרן אַ גערודער. קעפּ פון אונטער קאָלדרעס האָבן אַפער געגלאַצט, געגענעצט און גענומען זיך אויפשטעלן. פון אַלע זייטן האָבן זיך גענומען באַוועגן שאַטנס, געצויגן אויף זיך אַרויף זאָכן, גענומען די קאָלדרעס מיט די וואַליקע-

ב. דעמבלין

לעך און באַרפֿיסערהייט, מיט די שיד אין די הענט זיך געלאָזט אין וואַסער אַרײַן צום קליינעם לאַדקעלע, וואָס איז געבליבן שטיין מיט דעם פּיער-אויגל, גרייט זיי צו פירן צוריק צו דער שיף.

אויך פעליקס און סארא זיינען אויפגעשטאַנען. פעליקס האָט אויסגעשאַקלט די דעקע פון דעם אָנגעטראַגענעם זאַמד. ער האָט צונויפגעלייגט די זאַכן. דערנאָך זיינען ביידע געבליבן שטיין. וואָס טוט מען איצט? אַלץ איז גרייט. און מאַטל? זיי האָבן געוואָרט. זיי האָבן געמיינט מאַטל וועט צוקומען. כאַטש נאָך זיינע זאַכן צוקומען. ער קאָן דאָך נישט אַט אַזוי אַ, נאַקעט כמעט, זיך ווייזן אויף דער שיף פאַר די אַלע מענטשן!

מאַטל אָבער האָט זיך נישט גערירט פון אַרט. פונקט ווי ער איז, מיט שעהן פּיער, דאָ אַוועקגעפאַלן אין זאַמד אַרײַן, אַזוי איז ער געבליבן ליגן. ער האָט זיך נישט געוואָלט אומקוקן מער. ער האָט לחלוטין נישט געטראַכט וועגן קיין זאַכן, וועגן שפּיז, וועגן גאַרנישט! דורך דער צייט וואָס ער איז איינער אַליין געלעגן איז ער דורכ־געגאַנגען פּינלעכע שעהן. ער האָט געהאַט נאָך איינעם פון זיינע אָנפאַלן. אָבער פונקט ווי ער איז איינגעפאַלן אָן דער וואַכזאַמקייט פון אַ געטריי אויג, אַזוי איז ער אַליין, דורך דעם אייגענעם כח צו לעבן, געקומען צוריק צו זיך. שפּעטער איז די שאַרפע, נאַגנדיקע פּיין אַוועק און עס איז אָנגעשטאַנען אין אים אַ מין גלייכגילטיקייט, אַזאָ פּויליקייט. דערנאָך האָט זיך אין זיין גאַנץ וועזן אַוועקגעשטעלט אַזאָ סקאַסער „פאַרוואָס?“

פאַרוואָס? פאַרוואָס איז זי בכלל געקומען? פאַרוואָס האָט ער, פעליקס, נישט געהאַט דעם כח זי צוצונעמען באַלד, אויף דער שיף, דאָרט אין חיפה. פאַרוואָס? פאַרוואָס האָט ער, פעליקס, געדאַרפט גנבענען אונטער זיין וויסן, פאַרראַטן זיין פּריינטשאַפט, וואָס ער האָט אים אַזוי האַרציק אונטערגעטראַגן, נאָך מיט אַ קוש אויף די ליפּן! פאַרוואָס?

מאַטל האָט זיך אויפגעזעצט. צוליב דעם אָנגעשטאַנענעם טומל, צוליב די שאַטנס, וואָס זיינען מיט זאַמדיקע פּיס געקראַכן איבער אים, האָט ער זיך געמוזט אויפזעצן. ער האָט אָבער געקוקט אויף אַלץ גלייכ־גילטיק. עס האָט אים גאַרנישט געאַרט. עס איז אים גאַרנישט איינגע־פאַלן אַז אַלע קלייבן זיך אַוועק און ער בלייבט דאָ אַליין. בלויז איין באַגער האָט ער געהאַט, אַ קליינעם באַגער: נישט צו זען מער פעליקסעס פנים! עס איז געווען אַ מאַדנע געפּיל, דאָס דאָזיקע! נישט אויס האָס צו פעליקסן האָט ער זיך מער נישט געוואָלט טרעפּן מיט

אים פנים אל פנים. עס איז בלויז געווען צוליב בושא. ער האט זיך געפילט דערנידריקט, פארשעמט, מאטל. דאָגעגן, ווען ער האט אַ טראַכט געטאָן פון איר, סאראן, ווען נאָר איר געשטאַלט האט זיך אים אַ שטעל געטאָן פאַר די אויגן, האט ער דערפילט ווי אַ שטראַם, אַ כוואַליע אַ גאַנצע פון גיפט, טוט אים אַ פאַרדעק, אַזש ביז דער קעל גרייכט זי אים די גיפטיקע כוואַליע און פאַרסמט אים דאָס בלוט. אַ ווי ער האַסט זי איצט!

מאָטל האַט אַ קוק געטאָן אין יענער זייט אַריין. דאָס גאַנצע אינזעלע איז שוין כמעט געווען לער. די לעמפלעך מיט די שוואַכע פיערלעך זיינען געשטאַנען צעשטעלט. ס'העלע זאָמד, נאָך די אויפ־געשטאַנענע מענטשן, איז געלעגן צעבערגלט און צעגריבלט. דאָ און דאָרט האָבן זיך נאָך געפאַרעט איינציקע שאַטנס. אין גרויס איילעניש זיינען זיי געלאָפן אין וואַרעמען וואַסער זיך אַריינבאַפן אין לאַדקעלע. בלויז צוויי, זעט ער, רירן זיך נישט פון אַרט. סאראן, מיט איר צע־כוואַליעטן קאַפּ, זעט ער אפילו דורך דער טונקל, ווי זי שטייט דאָרטן אַ צוגעשמידטע, ווי אַ סטאַטוע. נאָר אַט האַט פעליקס גענומען גיין, זיך דערנענטערן צו אים. מאָטל האַט אַראַפּגעלאָזט דעם קאַפּ צווישן די קני. ער האַט באַהאַלטן די אויגן אין זאָמד אַריין. ער האַט אפילו נישט געוואַלט פון ווייטנס זען ווי ער דערנענטערט זיך אַהער.

פעליקס איז צוגעקומען. ער האַט געוואַלט עפעס זאָגן. אָבער ס'לשון איז אים ממש געווען אַפּגענומען. דאָס וואָס מאָטל איז פריער אַוועק און ער האַט נישט געהאַט קיין מעגלעכקייט אויסצוקויפן זיינע אַלע האַנדלונגען דורך אַ קריג, אפשר גאָר דורך בלוט, איז איצט פאַר אים געווען גאָר ביטער און גאָר פיינלעך. ער האַט זיך געפילט נידריק, פעליקס. עס איז אין אים גאַרנישט געווען פון דעם וואָס ער וואַלט באַדאַרפט פילן אַלס זיגער איבער סאראס האַרץ. ער האַט נישט געהאַט קיין מוט עפעס אים צו זאָגן, מאָטלען, אָדער אים צו באַרירן. אויב ער איז דאָך, נאָך לאַנגן אַמפּערן זיך מיט זיך אַליין און מיט סאראן דאָך געגאַנגען צו מאָטלען, איז עס געווען בלויז ווייל ער האַט נישט געוואַלט אַז סארא זאָל גיין. ער האַט מער נישט געוואַלט האָבן דאָס איבלידיקע געפיל פון וויסן אַז סארא האַט עפעס נאָך אַ שייכות מיט מאָטלען...

ער איז געשטאַנען אַ מינוט, פעליקס. אָן אַ וואָרט געלאָזט פאַלן די עטלעכע זאָכן, וואָס ער האַט צוגעבראַכט, לעבן מאָטלס פיס און זיך באַלד אומגעקערט צו סארא.

ב. דעמבלין

מאָטל איז נאָך לאַנג אַזוי געזעסן. ערשט ווען דער אַראַבער האָט צוזאַמען גענומען די לעמפלעך און אים אַ טאַרע געטאָן:
— וואָס זיצט ער נאָך איינער אַליין? איז ער אויפגעשטאַנען און אַזוי, מיט די פאַר זאָכן אין האַנט, דער לעצטער אַריין אין קליינעם, פּייער־אויגלדיקן לאַדקעלע.

קאָפּיטל זעקס און צוואַנציק

אויף די אייזערנע שטאַנגען פון מאַטאַרשיפל האָבן אַ פאַר נאַפּט־לעמפלעך זיך אַנגעצונדן. אַ שוואַרצעלעך־רויטע טונקלקייט האָט זיך צעוויגט איבער אַלעמענס קעפּ. אין דער טונקלקייט האָבן זיך מענטשן געראַיעט אין פּעק אַנטועכץ, וואָס זיי האָבן אין גרויס איילעניש אַרויפ־געבראַכט פון זאַמדבערגל.

עס איז געווען ענג. מיט די עלנבויגנס האָט זיך יעדער געזוכט צו מאַכן אַ שטיקל אַרט. מען האָט זיך געריבן אַ פּלייצע אָן אַ פּלייצע. יעדער האָט געזוכט עפעס אַ זאַך, וואָס איז אים אין גרויס געאיייל. ביים צענויפלייגן דאָס געלעגער, פאַרלוירנגעוואָרן. טייל זיינען גע־קראַכן אויף די בענק, איבער אַלעמענס קעפּ, און צעהאַנגען זאָכן, וואָס זיינען נאָס געוואָרן אין נעכטיקן טייך־בראַדזשען.

לויט דעם גערודער און ענגשאַפט האָט עס אויסגעוויזן אַז וויי־ניקסטנס זעקס מאָל אַזוי פּיל מענטשן האָבן זיך אַרויפגעפאַקט אויף דעם שיפל. עס וועט זיכער זיין אוממעגלעך דער גאַנצער עולם זאָל זיך דאָ קאַנען איינזעצן און זיך ווי עס איז צוריק איינאדיען ווייטער צו פאַרן.

פעליקס איז געווען צופרידן פון דער ענגשאַפט און פון דעם טומל. בפרט איז ער געווען שטאַרק צופרידן פון די צעהאַנגענע הויזן און שטיקלעך אונטערוועש. צוליב אַט די צעהאַנגענע זאָכן, צוליב דעם וואָס דער עולם פּלאַנטערט זיך אַזוי אַרום, וועט ער פאַרשפאַרן צו זען וואָס אין יענער זייט שיפל טוט זיך, צי איז מאָטל אַרויפגעקומען און וואָס ער טוט דאָרטן.

עס קאָן זיין, נאָך דער פּריערדיקער געשעעניש אויפן זאַמדבערגל, ווען עס וואָלט געווען געקומען צו אַ געשלעג וואָלט ער איצט נישט געהאַט אַזאַ טיפּן באַגער אויסצומיידן מאַטלס בליק. אפשר וואָלט ער איצט גאַר געהאַט אַ האַס־געפּיל צו יענעם ווי צו אַ בלוט־שונא. יעדנפאַלס וואָלט ער נישט געהאַט דאָס דאָזיקע פּיינלעכע שולדגעפּיל

וואָס עסט אים ממש אויף. ווען ער זאָל זיך באַגעגענען מיט מאַטלס בליק, פילט ער, וועט ער עס נישט אויסהאַלטן!

אויף סארא, דאָגעגן, האָט דער טומלדיקער יאָריד זייער שלעכט געווירקט. זינט זי איז אַרויפגעקומען אויפן מאַטאַרשיפל, האָלט זי אין איין צוריקקוקן אַהין אויפן זאַמד-בערגל. דאָס לעצטע נאַפּטלעמפל איז פון דאָרטן פאַרשוואונדן. דאָס לעצטע מאָל איז דאָס לאַדקעלע געקומען אַהערצושווימען. דער לעצטער שאַטן האָט זיך אַהער אַרויפ-געדראַפּעט און מאַטלען זעט זי אַלץ נישט. זי האָט זיך אויפגעשטעלט און געוואָלט נעמען זיך פלאַנטערן צווישן עולם, אָבער פעליקס האָט זי אַ נעם געטאָן ביי דער האַנט:

— סארא!

זי האָט זיך צוריק אַוועקגעזעצט. צוליב איר טיף שולדגעפיל און, אפשר, צוליב דעם וואָס פעליקס איז געבליבן לעבן איר און זי האָט נישט געהאַט מער נאָכוואָס זיך צו רייסן און במילא נאָכוואָס צו קעמפן, איז זי געוואָרן נאָכגעביק — ווי זי וואָלט מיט איינמאָל פאַרלוירן איר אייזערנעם ווילן. פעליקס באַהערשט זי איצט אינגאַנצן! און פעליקס וויל נישט זי זאָל נאָכאַמאָל צוגיין צו מאַטלען.

מאַטל, ביים אַרויפקומען אויף דער שיף, האָט געהאַט דאָס געפיל ווי ער וואָלט אַריינגעקראַכן אין עפעס עקלדיקס, אין עפעס, וואָס איז שרעקלעכער פון די טיפּסטע ווייטיקן. אַ ווייטיק שניידט ערגעץ, קרעמפט, דאָ אָבער פילט ער ווי ער ווערט ממש דערשטיקט! נישטאַ מיט וואָס צו אַטעמען. נישטאַ אפילו וואו די אויגן אַהינצוטאָן. וואו ער זאָל נישט אַ קער טאָן דעם קאַפּ קאָן ער זיך אַנגעגענען מיטן בליק פון יענעם, וועמען ער האָסט נישט, אָבער האָט אַ מין איבלדיק געפיל ביים בלויוזן דערמאנען זיין נאָמען. אַדער זי, סאראן, וועמען ער פאַרהאַסט איצט מיט אַלע זיינע בלוטן. און מיט זיי וועט ער איצט דאָרפן פאַרן אין איין שיפל, נאָך אַזאַ קליינס, אַזאַ דערדריקנדיק ענגס! דערצו וועט זיך נאָך באַלד צעשיינען אַ זון. דאָס שיפל וועט באַגאַסן ווערן מיט ימים בלענדענדיק ליכט. אַ שפּילקע וועט מען דאָך קאָנען זען!

שרעקלעך! און נאָך שרעקלעכער וואָס די פיין וועט אַנהאַלטן אַ גאַנצן טאָג. אַ גאַנצן טאָג אומדערטרעגלעכער גיהנום! אַ גאַנצן טאָג וועט זיך די שיף אַרומשלעפן, זיך אַפּשטעלן אין פאַרשיידענע פּלעצער, מען וועט ווידער דאָרפן אַראַפּגיין. מענטשן וועלן לאַכן, זיך פרייען, זיך ענטציקן איבער אַלעם וואָס זיי וועלן זען. און ער? וואו וועט ער זיך אַהינטאָן? וואו וועט ער באַגראַבן דעם קאַפּ? און

ב. דעמבלין

וואָס נאָך ערגער: ווי אזוי וועט ער זיך אויסבאַהאַלטן פון די נייגערדיקע אויגן, די ציינישע, פון די אַלע, וואָס האָבן אים נעכטן געזען אַ גאַנצן טאָג מיט סאַראַן און מיט יענעם דאַרטן? ... נאָך נעכטן האָבן די דאָזיקע אויגן געוואָרפן ציינישע בליקעלעך אויף סאַראַן, וואָס פירט זיך אַרום מיט צוויי קאוואַליערן... איצט וועט דאָס שושקעניש זיין פאַר אים גאַר אומדערטרעגלעך. און איין גאַט ווייסט אַז אפילו איצט וויל נישט מאַטל מען זאָל וואָרפן ציינישע ווערטלעך אויף סאַראַס חשבון...

די מאַטאַרן האָבן זיך צעוויגט. די שיף האָט גערירט. זי האָט ווידער אָנגעהויבן שניידן דאָס געדיכט־אוייליקע וואַסער. אַרום האָט נאָך אַלץ געפלאַטערט די נאַכט. דער פאַרטאָג האָט נאָך געדרימלט ערגעץ צווישן די פעלזן אין ביידע זייטן טויטן ים.

מאָטל האָט זיך אַריינגעפאַקט אין אַ ווינקעלע. דער קוימען, אין מיטן שיפל, האָט אים פאַרשטעלט פון „זיי“, וואָס זיצן דאַרטן אוודאי אין יענער זייט. ער איז נישט געזעסן גלייך, מאַטל, ווי אַלע מענטשן. אויסגעדרייט, האָלב זייטיק, האָט ער געקוקט אין בלויען וואַסער אַריין, וואו דאָס קליינע לאַדקעלע מיטן לעמפל אויף דער נאָז, שלעפט זיך נאָך, אַן אָנגעבונדנס, ווי אַן עק נאָך עפעס אַ גרויס באַשעפעניש.

עס האָט גענומען טאָגן. די גרינ־פינקלענדע שטערן האָבן זיך גענומען לעשן. דער הימל איז געוואָרן גרוי. דערנאָך איז אָנגעשטאַ-נען אַ העל־רויכיקייט, וואָס איז געוואָרן מילך־ווייס, באַלד העלער, העלער ביז אַ בלענדענדע בלויקייט און באַלד האָט ערגעץ, איבער די קעפּ פון די פעלזן, זיך צעפלאַקערט דאָס העלישע פייער פון דער זון און פאַר-גאַסן דעם גאַנצן אַרום מיט בלענדנדיק ליכט אַזש עס האָט געשווינדלט אין די אויגן.

דער עולם האָט אויפסניי זיך גענומען צו די וואַליזקעלעך שפייז. מען האָט געשיילט האַרטע אייער, געשניטן פעניצן וואורשט מיט ברויט. אויך סאַראַ האָט געפרוואווט אַן עפּן טאָג דאָס וואַליזקעלע. זי האָט עפעס דערלאָנגט פעליקסן, נאָר פעליקס האָט אָפּגעשטופּט איר האַנט. אויך ער איז געזעסן, פונקט ווי מאַטל אין דער אַנדער זייט, מיטן פנים צום וואַסער, מיט אַ געפיל איינצושרומפן, צו ווערן אזוי קליין אַזש ביז פאַרשוואונדן. ער איז געזעסן איינגעהילט אין רעקל, כאַטש די זון האָט שוין געגליט. אפילו די קאפּריזונע לאַק זיינע האָט געוואַלט איינשרומפן, איז געוואָרן קלענער און זיך פאַררוקט צווישן די איב־ריקע האַר.

סאַראַ איז געשטאַנען איבער דעם צעעפנטן וואַליזקעלע, געקוקט אויף די האַלב־צער־יסענע טאַרבקעלעך, וואו עס איז געווען אויסגעמישט

נאַסלעכע טרויבן און ניס, ראָזשינקעס און ברויט, נישט געעפנטע קעס-טעלעך סאַרדין און ווארשט, אַליץ אין אַזאַ מישמאַש, אין אַזאַ כאַאָס, פּוּנקט ווי דער כאַאָס, וואָס טוט זיך איצט אין איר קאַפּ. זי האָט אַלעוויילע געטאַן אַ בליק זייטיק, אַוועק פון קוימען, געזען מאַטלס אַקסל, אַ האַלבן קאַפּ מיט איין אויער. ווי עקשנותדיק ער זיצט דאָרטן מיטן פנים צום וואַסער. זי האָט געוואָלט נעמען דאָס וואַליזקעלע און דערמיט צוגיין צו אים, ווי אַ מאַמע, אַ שלעכטע מאַמע, אָבער דאָך אַ מאַמע, און זען ער זאָל עפעס עסן. זי און פעליקס, אויב זיי זאָלן נאָר וועלן עסן, האָבן זיי דאָך אַליץ. ער אָבער האָט דאָך גאַרנישט און זי קאָן דאָך אים, ער וועט דאָך ביי קיינעם גאַרנישט נעמען.

פעליקס, אין זיין גאַנצער פאַרטראַכטיקייט, האָט דאָך געזען וואָס זי וויל דאָ טאָן. ער האָט זי אָנגעכאַפט ביי דער זעלבער האַנט, וואָס ער האָט נאַרוואָס אַוועקגעשטופּט, ווען זי האָט אים אונטערגעטראָגן שפייז. און סאַראַ אַליין האָט באַלד איינגעזען אַז עס וואָלט געווען ערגער. מיט איר דערנענטערן זיך צו מאַטלען וואָלט זי אַליין אַלעם אָנגעוויזן וואָס עס איז פאַרטאַג פאַרגעקומען אויפן זאַמדבערגל... טאַמער האָבן זיי פאַרטאַג, ווען מאַטל האָט אַ ריטשע געטאַן, און זיי האָבן אויפגעוויבן די קעפּ פאַרשלאַפענע, טאַמער האָבן זיי דאָרט בלוז גע-אַהנט, וואָלטן זיי איצט געזען קלאַר, וואָס עס האָט זיך דאָרטן אָפּגע-שפּילט...

דער טאַג האָט זיך צעגליט. די שעהן זיינען געקראַכן פראַאכענ-דיקע. פאַר אַלעם זיינען דאָס געווען שעהן פון געמיטלעכן לאַנגווייל, פון אומאויפהערלעכן עסן. פאַר פעליקסן און מאַטלען זיינען דאָס געווען שעהן — אייביקייטן! וואָס געראַמער עס איז געוואָרן צווישן זיי ביידע אַליץ ענגער איז זיי געוואָרן. ממש ווי אַ רייף וואָלט זיי גע-האַלטן איינגעקלאַמערט און געדריקט אַזש ביזן פאַרפעלן אַטעם.

ענדלעך, אין מיטן טאַג, האָט זיך די שיף ווידער אָפּגעשטעלט. דער עולם האָט זיך געכאַפט אָנפילן די מיטגענומענע, זעלנערישע זייטן-פלעשלעך מיט דעם חלשותדיק וואַרעמען וואַסער. אויפן וועג קיין סדום, איבער די טויטע, שטיינערנע פעלזן, וועט דאָס ביסל איבלדיקע וואַסער אויך זיין אַ דערקוויקונג.

מאַטל, נישט ער האָט ביי זיך אַ פלעשל, (דאָס מיטגענומענע איז געבליבן ביי זיי אין וואַליזקעלע), נישט ער האָט געהאַט עפעס אין זיין מויל. מיד און דערשלאַגן, ווי איז דאָס גאַר פאַר זיין כח צו נעמען אין אַזאַ פייערדיקער היץ קלעטערן איבער די מעכטיקע פעלזן? חוץ דעם „זיי“ וועלן דאָך מסתם נישט וועלן דאָ בלייבן. „זיי“ וועלן

ב. דעמבלין

דאך זיכער גיין, וועט ער במילא קאנען דא אויפאטעמען. פאר א מאָ מענטש וועט די שטיקנדע רייף אים אראפגענומען ווערן פון האַלדז... דערווייל איז דער אַראַבער אַריינגעשפרונגען אין לאַדקעלע, עס אַפֿ געבונדן און דערמיט צוגערודערט אין דער צווייטער זייט פון שייף, צו דער עפענונג, דאָרט, וואו סארא און פעליקס זיינען געזעסן. עס איז זיידער אַנגעשטאַנען אַ געשטופעריי. מאַטל האָט געקאַנט אויס־ דרייען דעם קאַפּ. צוליב דעם אַנגעלויף צו דער עפענונג, זיינען „זיי“ דערווייל פאַרשטעלט געוואָרן. מיט אַן אַנגעשטרענגט אויג האָט ער געהיט צו זען וואָס „זיי“ וועלן טאָן. בלייבן „זיי“ דאָ וועט ער זיך אַראַפּכאַפּן. גייען „זיי“, וועט ער דאָ בלייבן!

ס'ערשטע לאַדקעלע, אַן אַנגעפאַקסט מיט מענטשן, האָט זיך גענומען אַפּרוקן פון שייף. „זיי“ זיינען דערינען נישט געווען! אויך אויף דער שייף, כאַטש עס איז געוואָרן געראַמער, זעט ער „זיי“ נישט. אין דעם גרויסן קרענצל זיינען „זיי“ ווי פאַרלוירן געוואָרן. ענדלעך האָט ער „זיי“ דערווען זיצנדיק לעבן וואליזקעלע, גלייך עס וואָלט זיי קיינמאַל נישט איינגעפאַלן זיך אַראַפּצוקלייבן פון שייף. הייסט עס, עס קאָן נאָך דאָ געשען דאָס פאַר וועלכן ער היט זיך אַזוי די גאַנצע צייט! איינער אויף איינעם קאָן ער נאָך דאָ בלייבן מיט דעם מענטשן, צו וועמען ער פילט אַזאַ עקל, פון וועמענס בליק ער וויל אַזוי איינ־ שרומפּן!

זייטיק, ווי אַ גנב, האָט זיך מאַטל געטאַן אַ פּלאַנטער אַריין אין דעם קרענצל. אומבאַמערקט, ווי נאָר דאָס לאַדקעלע האָט צוגערודערט, האָט ער זיך געטאַן אַ לאַז אַהיין אַראַפּ.

אויך פעליקס האָט דאָך געוואָלט מיט אַלע זיינע כוחות אויסמיידן דאָס בלייבן אַליין מיט מאַטלען אויף דער שייף. אויך ער האָט זייטיק, נאָר פון דער אַנדערער זייט, געהיט מאַטלען. אַז ער האָט געזען ווי מאַטל זיצט אַליין, און אַט נאָך אַ לאַדקעלע, נאָך אַ לאַדקעלע, בלייבט ער מיט אים אויג אויף אויג, האָט ער איבערגעוואָלט ממש גע־ צוואנגען סאראן זי זאָל זיך צוזאַמענעמען און אַראַפּ פון דאַנען!

פעליקס, פאַרנומען די גאַנצע צייט מיט דער מידער, האַלב־פאַר־ חלשטער סאראן, האָט גאַרנישט געזען ווי מאַטל האָט זיך אַזוי געשיקט אַראַפּגעגליטשט אין לאַדקעלע אַריין. דערווען האָט ער ערשט ווען סארא איז שוין געווען אויפן לייטערל, ווען זי האָט שוין מיט די פיס כמעט באַרירט דאָס לאַדקעלע. ער אַליין איז שוין אויך געשטאַנען איבערצושטעלן אַ פּוס איבער דער שייף צוים. אויג אויף

אויג, פעליקס אויבן און מאַטל אונטן, אין סאַמע שפיץ פון לאַדקעלע, האָבן זיך זייערע בליקן אָנגעהעקלט איינער אָן אַנדערן!
 מאַטלס בליק האָט געשפּיזט מיט פייער. אָבער ער האָט נישט אויסגעהאַלטן. ער האָט דעם בליק אַראָפּגעלאָזט אין שיפל אַריין, און ער, פעליקס, האָט זיך אין מאַמענט גאַר פאַרלוירן. ער האָט אָבער געמוזט, אויס פשוטער ווירדע, וואָס ער האָט געזוכט מיט אַלע כוחות אַנצוהאַלטן, ווייטער גיין. ער האָט שוין געמוזט ווייטער שטעלן דעם פּוס אויפן לייטערל.

סאראס אַריין אין שיפל און פעליקסעס באַלדיק נאַכשפרונגען, האָט דאָס לאַדקעלע אַ שאַרפן וויג געטאַן. אָט פון דעם וויג האָט מאַטלען אַ שניט געטאַן אין זיין גאַנצן וועזן, שאַרפער ווי מיט דעם שאַרפסטן מעסער.

די פינג מינוט, וואָס זיי זיינען געווען אַלע אַזוי נאַענט איינער לעבן אַנדערן איז פאַר אַלע דריי געווען אַ גיהנומדיקע אייביקייט. פעליקס האָט עס קוים אויסגעהאַלטן. נאָך אין טיפן וואָסער איז ער געטאַן אַ שפרונג אַרויס פון שיפל. ער האָט פאַר ליב גענומען דאָס שאַרפע עסעניש פון דעם טויטן, ביטער אויליקן וואָסער איבער זיינע צעוואונדיקטע פּיס, איידער נאָך איין מינוט צו זיין מיט „יענעם“ אַזוי נאַענט.

אויך מאַטל איז אַרויסגעשפרונגען איידער דער אַראַבער האָט אָפּגעשטעלט דאָס רודערן. ער האָט זיך גיך פאַרקערעוועט זייטיק איבער דעם האַרטן, זאַלץ-גרודיקן ברעג. נישט אומקוקנדיק זיך אפילו, האָט ער גלייך גענומען זוכן עפעס אַ שטיקל שאַטן, אַ ווענטל, אַ הייל, ערגעץ זיך צו פאַרשטעקן, מען זאָל אים נישט זען און אויך ער זאָל נישט דאַרפן זען ווי פעליקס, אַ לאַמענדיקער פון נעכטיקן בראַדזשן באַרפּיס אין טייך אַרנון, טראַגט איצט סאראן אויף זיינע אַקסלען פון שיפל צום ברעג, פונקט ווי ער, מאַטל, האָט נעכטן זי געטראָגן אַרויסקומענדיק מיטן טייכל פון צווישן די פעלזן.

ביסלעכווייז האָט דער אַראַבער אַריבערגעבראַכט דעם גאַנצן עולם פון שיף אַהער, אויפן ברעג. צו צווייווייז האָט זיך דער עולם אויסגעשטעלט אין אַ לאַנגער ריי. ביי יעדן איינעם האָט אויף אַ זייט, אויף אַ רימענטל, זיך געבאַמבלט אַ מעטאַלן זעלנעריש-פלעשל אָנגע-פילט מיט וואָסער. דער שוואַרץ-פאַרברענטער טיול-פירער, מיטן תנ"כ אין די הענט, איז געשטאַנען דער ערשטער אין דער ריי. באַלד איז צוגעקומען דער אַראַבער. ער האָט זיך געשטעלט אָן דער שפיץ,

ב. דעמבלין

לעבן דעם טיול-פירער. אויפן וועג קיין סדום, צווישן די פעלון, וועט ער זיין דער פירער!

די ריי האָט גערירט. שלענגלענדיק, בויגנדיק זיך, איז זי געגאנגען. מאימדיקע שאַטנס, לאַנגע, איבערגעבראַכענע האָבן זיך נאַכגעצויגן ביי די פיס. געבליבן איז דאָ פעליקס, שטאַרק פאַרנומען מיט סאַראַן. פון מיטגיין מיט דער ריי אין די בערג אַרײַן, קלעטערן איבער פעלזיקע שיפועים, האָט קיין רײד נישט געקאָנט זײַן. סאַראַ איז מאַט. נאָך דעם קלאַמערן זיך אין מאַטלען, ווען ער האָט, פאַרטאַג, זיך גערײסן מיט צײַן און נעגל צו פעליקסן, דערנאָך, דאָס שטילע, אָבער טױט־אַנגסטיקע צאַפּלען זיך איבער אים, ווען ער איז אויף זײַן אופן אַוועקגעפאַלן אין אירע הענט, און אפשר אויך דאָס, וואָס די פרוי אין איר האָט זיך דערפילט זיכער מיט פעליקסן, דאָס וואָס זי דאַרף מער נישט קעמפן און זײַן אַנגעשטרענגט אויף דער וואַך צו געווינען דעם מאַן, וואָס זי באַגערט אַזױ, אַט דאָס אַלץ האָט סאַראַן אינגאַנצן דערשעפּט. אַ מאַטע, מיט בלאַסע ליפן ליגט זי כמעט אין זײַנע אַרעמעס און ער דאַרף כסדר מיט עפעס זי דערפרישן, זי אַפּמינטערן. חוץ דעם: זײַנע פיס זײַנען אַזױ צעוואונדיקט פון נעכטיקן קריכן אין טײכל איבער די שפּיציקע שטינדלעך. און, מאַטל, ער גײט דאָך געוויס מיט דעם עולם!

מאַטל אָבער, גלייך ווי ער איז אַרויף אויף דעם זאַלציק־האַרטן, פאַרטרוקנטן באַדן, איז ער פאַרקראַכן צו די עטלעכע דאַרע, אויסגע־טרונקנטע שטרויפלעקער, וואָס ער האָט דערזען אַרויסשטאַרצן פון דער גרודע. אַמאַל זײַנען די שטרוי־שטעקלעך מסתם געוואקסן. איצט שטייען זיי נעבעך פאַרברענטע, אינגאַנצן עטלעכע צענדליק, דאָס אײַנציקע געוויקס אין גאַנצן טױטן טאַל. מ'קאָן זיך טאַקע הינטער זיי נישט שיצן און נישט באַהאַלטן, אָבער אין דער אײַמהדיקער פוסטיקייט האָט מען אפילו הינטער זיי דאָס געפיל אַז מען איז פאַרשטעלט און באַשיצט.

אַ קורצע ווײלע איז מאַטל דאַרט געלעגן און נאַכגעקוקט ווי די לאַנגע ריי צײהט זיך אַלץ ווײטער און ווײטער צו די הויכע פעלזיקע ווענט. ער איז זיכער געווען אַז איצט בלייבט ער דאָ אַלײן. „זיי“ האָבן אויך זיכער געמוזט אַוועק. אַן אַפּגעאַטעמטער האָט ער זיך אויסגעדרייט מיטן פנים צום ים. גאָט אין הימל! ער האָט אַזש אַ דריגע געטאַן פון שרעק. פעליקס איז דאַרטן געזעסן אַ באַרפּיסער, מיט פאַרשאַרצטע הויזן איבער די קני, ס'העמד, אַראַפּגעצויגן און

אַרומגעוויקלט דערמיט דעם קאַפּ, ווי אַ טורבאן און סארא, לעבן אים, האָלב אויסגעצויגן, מיטן קאַפּ אין זיין שויס!

זיי קלייבן זיך הייסט עס, גאַרנישט קיין סדום...

פון זיין גאַנצער אַנטלויפעניש בלייבט ער דאָך מיט זיי אַליין, אויג אויף אויג! ווער ווייסט וואָס פון דעם קאָן געשען. בפרט איצט, ווען אויסער זיי איז כמעט קיינער נישט געבליבן, ווען ער זאָל אפילו האָבן אין זיך גענוג כח, מאַטל, אויסצומיידן, וועט דאָך אַ געשלעג מוזן זיין. עס איז גענוג ער זאָל זיך אויפשטעלן דאָ, לעבן די שטרוי־פלעקלעך און פעליקס דאָרט, לעבן וואַסער־ברעג, וועלן זייערע שאַטנס, וואָס ציען זיך דאָ אויס צו אַזאַ מאַומדיקער לענג, אַריינפאַלן איינער דעם אַנדערן אין די גאַרגלען און זיך מוזן דער־ווערן!

מאַטל איז אויפגעשפרונגען. מיט לערע הענט, אפילו אָן אַ ביסל וואַסער צו באַנעצן די פאַרברענטע ליפּן, אָן עפעס, מיט וואָס צו דערקוויקן דעם פאַרחלשטן גומען, בלויז מיט דעם מוראדיקן שאַטן ביי די פיס, האָט ער גענומען נאָכציען נאָך דער ריי, וואָס האָט זיך שוין געהאַט אַוועקגעצויגן ווייט, ווייט צו די בערג.

קאַפיטל זיבן און צוואנציק

אין טויטן טאָל, אַרום ים המלח, ווערט דאָס אויג פאַרפירעריש. צוליב דער בלויער דורכזיכטיקייט אין דער לופט ווערן די ווייטסטע ווייטן נאָענט. דער ברייטער ים המלח איז בלויז אַ שפּאַן, אַ שמאַלער טייך נאָר! די פעלזנווענט אין זיינע ביידע זייטן — מיט דער האַנט צו דערגרייכן! אָבער גייט מען נאָר אַראָפּ אויפן ברעג און מען הייבט אָן קריכן איבער דער האַרטער, זאַלציק פאַרגרודערטער ערד, דאָכט זיך אַז די פעלזנבערג אַנטלויפן הינטערוויילעכס, עפעס רוקן זיי זיך אַלץ ווייטער און ווייטער אַוועק, וואָס נענטער מען קומט צו זיי.

ווען מאַטל האָט זיך געלאָזט נאָכלויפן נאָך דער ריי האָט ער גאָר־נישט באַנומען וואָס אים שטייט דאָ פאַר. אַט, פשוט, ווי אַ הינטל נאָך אַ קאראוואן האָט ער זיך גענומען נאָכשלעפּן. צוליב זיין דער־שלאַגנקייט, צוליב דער געפאַלנקייט זיינער, האָט ער זיך אָן קיינעם נישט געקאָנט אַנשליסן. איינער אַליין, אַ פאַר שפּאַן אַפּגערוקט פון אַלעם, איז ער נאָכגעקראַכן.

ב. דעמבלין

עס איז אָבער געווען אַ פּיינלעך גיין, דאָס שלעפּן זיך, מאַטלס. קיין סדום. וואָס ווייטער אַלץ מער פאַרשמאַכט איז ער געוואָרן. דער גומען האָט געחלשט נאָך אַ שלוק וואָסער. כאַטש איין שלוק פון דער אַנגעהיצטער איבלדיקער פּליסיקייט פון עמעצנס אַ נאַכהענגנדיק, זעלנעריש פּלעשל. אָבער מאַטל, דער שטאַלצער, דער הרחבהדיק ברייטער, ביי וועמען ערשט לעצטע נאַכט אַ האַלבער טיול מענטשן האָט פון זיינע פּלעשער וויין געטרונקען, ער וועט ביי קיינעם נישט בעטן אַ טרונק וואָסער. בפרט איצט, ווען דאָס קאָן ציען אַלעמענס אויפּמערקזאַמקייט אויף זיין בראַך, וואָס ער האָט ערשט פאַרטאַג דאָ איבערגעלעבט.

אויך די פּיס זיינע, אין די דינע גומע־שיכלעך, ווערן אים אַלץ מער פאַרווייטיקט מיט יעדן טראַט. צוליב דעם פּריערדיקן שפרונג פון לאַדקעלע אין וואָסער אַריין, זיינען די שיכלעך נאַס און די נאַס־קייט רייבט די פּיס. פון דעם רייבן ווערט וואונדן און די נאַסקייט האָט אין זיך זאָלץ און נאָך טויטלעך־ברענענדיקע מינעראַלן, וואָס עסן די וואונדן ביז טיף אין בלוט אַריין! ער הינקט, מאַטל, אָבער ער גייט. ער מוז גיין. נישטאָ קיין צוריק! בעסער דער דערנער וועג אַ גאַנצן טאַג איידער איין שעה מיט „זיי“ ביים ברעג!

נאָר וואָס קומט דערויס, אַז די פעלזנבערג, אויף וועלכע מען דאַרף זיך אַרויפהייבן, אַז די בערגשפּאַלטן, אין וועלכע מען קאָן גע־פּינען אַ שאַטנדיק ווינקל, זיי רוקן זיך אַלץ מער הינטערוויילעכט, זיי אַנטלויפן אַלץ ווייטער און ווייטער, וואָס מער מען דערנענטערט זיך צו זיי!

גרויסער גאַט! וועט מען זיך אַמאָל דערנענטערן צו זיי? וועט מען זיך אַמאָל זעצן רוען? וועט אַמאָל נעמען אַ סוף צו דער אומ־דערבאַרעמדיקער פּיין?

ענדלעך האָט זיך דערנענטערט אַ פעלז־אַפּשניט. ווי אַ האַלב געעפנט טויער איז ער געשטאַנען אַנטקעגן דער מעכטיק הויכער וואַנט. די שלענגלדיקע ריי האָט זיך גענומען אויסבייגן, זיך פאַר־קערעווען הינטער דעם פעלז. אַרום און אַרום — בערג. אין דער מיט — אַ טאַל, ווי אַ שיסל. דאָ ערשט האָט זיך דער גאַנג גענומען הייבן אַרויף, אַרויף באַרג, אַלץ העכער, העכער. דאָס פּריערדיקע גיין איבער דער האַרט־געפּאלדעוועטער, איבער דער פאַרבּרענטער, זאָלציקער פּלאַך האָט אויפּגעהערט. איצט וואַקלט מען זיך. די שפּיציקע שטיינדעלעך, וואָס קייקלען זיך פון די בערג, אונטער די טריט, לעכערן מאַטלס דינע גומי־זוילן.

מען גייט, העכער, העכער. דער טאָל אונטן ווערט קלענער און רונדיקער, די זון גליאיקער און דער שווייס עסיקער און קיין שאַטן זעט מען נישט. וואָס העכער — אַלץ שאַרפער די בערג-אַפּשניטן, בולטער — די בערג סקאלעס. ווי מעכטיקע טרעפּ פאַר געטער פון די הימלען אַראַפּצונידערן!

ענדלעך האָט מען זיך אַריינגעדרייט אין שאַטן. טונקעלע שאַטנס, קילע, צאַרטע, וואָס ציען זיך איבער די פאַרברענטע סקאלעס, ווי זיי וואַלטן געגלעט און געצערטלט די הייסע קעפּ פון די מעכטיקע בערג.

נאָך אַזאַ פּיינלעכן גאַנג ווי מאַטלס, איז דאָס אַפּרוען אויף אַזאַ שטיין, אין קילן שאַטן, גן-עדנדיק זיס. מאַטלס האַרץ צאַפּלט זיך איבער די מינוטן, וואָס גייען אַזוי גיך. אַט, אַט וועט דער טיול-פּירער זיך טאָן אַ שטעל אויף:

— מען גייט!

ער מוז ווייטער גיין, מאַטל. דער וועג קיין סדום איז נישט מיט ווייכן גראַז געדעקט. עס איז שוין איצט נישט קיין גיין. דאָס איז שוין אַ מין קלעטערן, אַ כאַפּן זיך, אַן איבערהיפּערן, אַ דראַפּן זיך פון שטיין אויף שטיין, פון אויסבויג אויף אויסבויג אַלץ העכער און העכער אַרויף.

אין מיטן דעם קלעטערן איז די גאַנצע ריי פּלוצים, געבליבן שטיין געפלעפט. מיט פאַרכאַפּטן אַטעם האָבן אַלע געגאַפּט אַריבער, אין יענער זייט טאָל, צום הויכן פעלו, וואו אויף זיין זוניק-בלענדנדן שפיץ, האָט זיך פּלוצים באַוויזן אַ געשטאַלט. ווי אַ גאַט איז דאָס געשטאַלט אומגעריכט דערשינען און געבליבן שטיין אין דער הויך, אין דעם בלויען, לויטערן האַריזאָנט.

אַט אַזוי, אויפן שפיץ פון אַזאַ פעלו, האָט משה מסתם זיך באַוויזן אויפן באַרג סיני צו זיין פאַלק אין טאָל.

פאַר אַ היבשער וויילע איז דאָס געשטאַלט, אַנטקעגן, געשטאַנען און געקוקט אַהער, צו דעם אומגעריכטן עולם, וואָס דראַפּעט זיך איבער די פעלזן. דערנאָך האָט דאָס ווייסע געשטאַלט געטאָן אַ פּלאַטער, זיך געטאָן אַ בייג און גענומען אַזוי שלאַנק און דרייסט אַראַפּנידערן פון דעם הויכן שפיץ. דאָס איז נישט געווען אַ פּשוט, מענטשלעך גיין איבער געפערלעכע באַרג-ריסן, וואו דער טויט לויפערט פון יעדן ווינקל. דאָס איז געווען אַ ריטמיש היפּערן, אַ מין שפּרונגען פון סקאלע צו סקאלע, פּונקט ווי אַ שפּילעוודיקער באַרג-הירש וואַלט זיך געלאָזט אַראַפּ, אין טאָל אַריין.

ב. דעמבלין

מיט פאַרכאַפּטן אַטעם זיינען אַלע געשטאַנען און געקוקט ווי וואונדערלעך דאָס ווייסע דערשיינונג שוועבט דאָרטן ממש אין דער לופט. דערנאָך, פונקט אַזוי ריטימיש, ווי עס נעמט זיך אויפהייבן אַהער, אַט אויף דעם באַרג, וואו אַלע שטייען דאָס מיט פאַרכאַפּטע אַטעמס.

ביסלעכווייז האָט זיך דאָס געשטאַלט דערנענטערט. נאָך אַ היפּער, נאָך אַ שפרונג און עס איז געבליבן שטיין אַ יונגער אַראַבער, ממש אַ יינגלינג נאָך, אַ הויכער, אין אַ בלאנק-ווייסער אבאיע, פון האַלדז ביז זיינע פוסטריט. אַ ווייס טוך מיט אַ דיין רייפל האָט שלאַנק אַרומגענומען זיין קאַפּ און זיך ווייך צעפלאַסן איבער די באַהאַל-טענע אַקסלען. אויף זיינע פיס האָט ער געטראָגן אַ פאַר זוילן-סאנדאלן אַרומגענומען מיט לעדערנע רימענטלעך. אין דער זייט, פון זיין גאַרטל, צום בויך צו, האָט אים געהאַנגען אַ קליין, האַלב-אויסגעבויגן, אַריענטאַליש-זילבער-געהאַמערט שטילעטל.

ער איז געבליבן שטיין. זיין יונג, פּיין געשניצט, טונקל פנים, מיט די פּרעכטיקע ציין האָט אַ שמייכל געטאַן פון דער איינגעהילטער וויסקייט אַרויס. עפעס האָט ער זיך צערעדט מיט דעם אַראַבער פון דער ריי. ביידע האָבן זיך צעלאַכט. דערנאָך האָט ער אַ ווייז געטאַן פון אונטער דער אבאיע אפער מיט זיין וואונדערלעך געפאַרמטער האַנט, אַהין, איבער דעם טאַל, צו די בערג, פונקט אַנטקעגן! ער האָט ווידער אַ שמייכל געטאַן מיט זיינע גרויסע, קלוגע אויגן. זיינע פּרעכטיק-ווייסע ציין האָבן נאָך אַ בלאַנק געטאַן און, ער איז פאַרשוואונדן צווישן די פעלזן פונקט אַזוי וואונדערלעך, פונקט אַזוי אומגעריכט, ווי ער האָט זיך באַוויזן!

פאַר מאַטלען איז די ענטפלעקונג פון דער ווייסער געשטאַלט געווען ממש פון הימל אַראַפּ. גאַט אַליין האָט זיך פאַר אים אַנטפלעקט. גאַט אַליין האָט פאַרנומען זיין גרויסע פּיין, אַט די פּיין פון שלעפּן זיך מיט צעוואונדיקטע פיס איבער אַזעלכע מוראדיקע בערג, אין אַזאַ אומרחמנותדיקער היץ. דער וועג, ביז אַהער, איז, הייסט עס, געווען אומזיסט. ער פירט גאַרנישט קיין סדום! מען דאַרף אַנהייבן דעם דערנער-וועג פון דאָס ני! אויפּסניי אַראַפּנידערן, דורכשפאַנען דעם גאַנצן, גליאיקן טאַל און זיך ווידער נעמען אַרויפהייבן אויף יענע בערג, אַנטקעגן!

ווער האָט כּח און חשק דערצו?

מער ווי א העלפט פון דער ריי האָט זיך ליבערשט געטאָן אַ צי אויס אויף דעם באַרג-אַפּשניט, אין גלעטנדיקן, קילן שאַטן און זיך גענומען צו די זעקלעך שפּיזן.

מאָטל איז געבליבן האַלב-זיצנדיק, האַלב-אויסגעצויגן אויף דעם ערשטן שטיין, אויף וועלכן ער האָט זיך אַראָפּגעלאָזט. אין קילן שאַטן, אין רו, האָט ער ענדלעך געקאָנט אַראָפּנעמען די נאַסלעכע גומי-שיך, וואָס עסן אַזוי זיינע צעוואונדיקטע פּיס. ערשט איצט האָט ער געקאָנט רואיק קוקן אין דער ווייט, אויף די צעוואָרפּענע בערג, אויף די טאָלן, אויף דעם טיף-בלויען הימל און אין דער גליאיקער לופט, וואָס ציטערט אַזש פון היץ פאַר זיין אויג. רואיק און מיט באַדויער האָט ער נאָכגעקוקט דעם קליינעם גרופּקעלע מיטן אַראַבער און מיטן טיול-פּירער, וואָס האָבן דאָך זיך געלאָזט אַראַפּ-טאָל אויפן נייעם וועג קיין סדום.

עס איז אים איצט גוט געווען, מאָטלעך. די ערשטע מינוטן פון מנוחה זינט געכטן ביינאַכט, ווען ער האָט פּלוצים אַ רעווע געטאָן אין דער הייסער נאַכט אַריין:

— לך, איך האַרגע דיך!

דאָס גאַנצע גרויליקע בילד פון געכטן נאַכט האָט אויף אים געטאָן אַ שוועב אָן. מיט אַלע כוחות האָט ער עס געווכט צו פאַר-טרייבן. ער וויל נישט מער טראַכטן דערפון. ער וויל אויך מער נישט טראַכטן וואָס שפּעטער וועט זיין, שפּעטער, ווען ער וועט ווידער דאַרפן גיין צוריק צום ברעג, וואו „זיי“ זיינען דאַרטן געבליבן.

דער עולם האָט געשמאַק געגעסן פון די זעקלעך אַרויס. מ'האַט געזופּט פון די מעטאַלענע פּלעשער דאָס אַנגעהיצטע וואַסער. מאָטל האָט פאַרמאַכט די אויגן. עס ווילט זיך אַזוי שלאָפן. איינשלאָפן און פאַרגעסן!

דער עולם איז גיך מיד געוואָרן פון דעם רואיקן ליגן. דער היינטיקער מענטש איז אַפּגעוואוינט פון מנוחהדיקן רוען, פון שטילן טראַכטן, פון שטילן שווייגן. ער דאַרף טומלען, לויפן, דער היינטיקער מענטש! נאָך איידער די מענטשן האָבן אַפּגעאַטעמט זיינען זיי שוין ווידער געשטאַנען גרייט צום גיין.

מאָטל האָט ווידער נישט קיין אויסוועג. ער מוז גיין! דאָס ביסעלע מנוחה, וואָס האָט זיך אויף אים דאָ פאַר אַ מינוט אַראַפּ-געלאָזט, מוז אויפהערן. רו איז, ווייזט אויס, בכלל נאָר אויף אַ וויילע. אַ קורצע וויילע רו אין אַ לאַנגן, דאַרנדיקן מאַטער.

ב. דעמבלין

אין שפעטן נאכמיטאָג זיינען זיי צוריקגעקומען צום ברעג. מאַטל האָט זיך גלייך צוריק פאַרקליבן הינטער עטלעכע שטרוי-פלעקער. נישט ווילנדיק האָט ער געמוזט צוזען ווי סארא און פעליקס באַדן זיך דאַרטן אין ים. סאראס וואונדערלעכע ווייסע הענט און שלאַנקע פיס טוען אַלע וויילע אַ פלאַטער אין דער בלויער, דורכזיכטיקער לופט. אַט ציט זי זיך דאַרטן אויס און בלייבט אומבאַוועגלעך אויפן וואַסער-פלאַך. דער בלוי פון איר באַד-קאַסטיום שיילט זיך אַזוי שאַרף אַרויס פון דעם גרינלעכן וואַסער. פעליקס איז דאַכט זיך פאַרשוואונדן. נאָר אַט קומט ער קאפויער לעבן איר, טוט זיך אַ הייב אין דער לופט און סארא צעשפריצט אַ זילבערן געלעכטער איבער דער גאַנצער טויטקייט פון דעם טאַל.

מאַטל הערט זיך מיט טיפן ווייטיק איין. עס איז דאָס זעלבע געלעכטער סאראס, אַ קלינגענדיקס, גלייך עס וואַלט קיינמאַל צווישן איר און אים, מאַטלען, גאַרנישט פאַרגעקומען! אדרבה. מאַטלען דאַכט זיך אַז איר געלעכטער קלינגט נאָך העלער, נאָך פרייער, נאָך פריידיקער ווי פרייער ...

קאַפּיטל אַכט און צוואַנציק

איז מאַטלען טאַקע באַשערט אויסצוריינקען דעם גאַנצן בעכער מיט פּיין? איז טאַקע אוממעגלעך צו אַנטלויפן, אויסצומיידן, איבער-צוהיפערן? איז נישט מעגלעך קיין פרייד פאַר איינעם אָן פּיין פאַרן צווייטן? קאַנען זיי נישט אויסבאַהאַלטן זייער פרייד, די פרייד פון צוויי יונגע מענטשן, וואָס האָבן געבלאַנדזשעט, געפאַלן און ענדלעך זיך געפונען. קאַנען זיי דאָס נישט אויסבאַהאַלטן ביז ער, מאַטל, וועט זיין אַוועק, ערגעץ אין אַ ווינקל, אַליין מיט זיין צער און נישט דאַרפן צוזען אַט די דאָזיקע פרייד זייערע?

וויפל מאַטל האָט זיך נישט געקליגט האָט דער גורל אים אַלץ געשפּילט קאָפויער. ער האָט זיך נישט געקאַנט העלפן און געמוזט ליגן צווישן די שיטערע שטרוי פלעקער בעת זיי, סארא און פעליקס, האָבן געשווימט מיט פרייד. דאָס לעבן, וואָס האָט זיך אין זיי אויפ-געכאַפט, נאָכדעם ווי דער לעצטער שטרויכלשטיין איז געווען אַוועק-גענומען, האָט נישט געוואַלט געדענקען אין קיינעם. בפרט ווען אַ גאַנצן טאַג האָבן זיי גאַר מאַטלען פאַר די אויגן נישט אָנגעזען.

ערשט פארנאכט, ווען מען האט ווידער באדארפט אריין אין שיף, צוריקצופארן אהין, וואו די אויטאבוסן שטייען לידיקע, ווארטנדיקע, גרייט זיי צו פירן אהיים, ערשט דאן האבן סארא און פעליקס זיך דערמאנט אן מאטלען. אבער ערשט איצט, אין טונקלען פארנאכט, איז מאטלען געלונגען זיך אריינצוכאפן אומבאמערקט אין לאדקעלע און זיך צוקריגן צו דער שיף. שפעטער, צוליב דעם אנגעשטאנענעם טומל, איז אים אויך געלונגען זיך צו פאררוקן אין א ווינקעלע, ביים קוימען. ער זיי — האט גוט געזען. זיי אים — נישט.

די גאנצע צייט וואס די שיף האט געשניטן דאס וואסער צוריק צו יענעם ברעג, פון וואנען ער האט נעכטן אנגעהויבן זיין געאהנטן שפרונג אין אפגרונט, איז מאטל געזעסן מיט שטארע אויגן צו די שטומע פעלן אין ביידע זייטן וואסער, וואס שטייען אין דער טונקל, אזוינע פורכטיקע, אזוינע שטומע עדות אויף דעם טיפן בראך אין זיין לעבן, וואס ער האט הינטער זייער שאטן איבערגעלעבט; א בראך, וואס וועט שוין קיינמאל גאנץ נישט ווערן. די וואונד, וואס סארא האט געלאזט אין זיין הארץ, וועט זיך שוין קיינמאל נישט פארהיילן!

ארום האלבע נאכט האט די שיף זיך דערנענטערט צו יענעם ברעג. די לאמפן אין דעם אן ווענטיקן קאפע-הוי האבן זיך אנגעצונדן נאך ווען די שיף איז געווען היבש ווייט אוועק. אויך די אויטאבוסן האבן געטאן א בליאסק אויף זייערע גרויסע, פייערדיקע אויגן.

ארום דער אפענער קאפע איז אנגעשטאנען א רונדער ליכטקרייז. צוליב אט דעם ליכטקרייז איז ארום און ארום געווען גאר פינצטער. מאטל, נאך פון דער שיף אראפ, האט געגארט זיך אריינצוקריגן אין אט דער פינצטערניש. דא וועט ער קאנען טאן א ווארף אראפ פון זיך די רייף, אט די פרעס, וואס דריקט אים ממש דערשטיקט צו ווערן. ס'ערשטע, וואס ער וועט מוזן טאן, איז פועלן ביים טיול-פירער זיך צו בייטן מיט עמעצן מיט די פלעצער. אין דער פינצטער וועט ער שוין קאנען אומגעזען פארלירנווערן אין א צווייטער מאשין אריין און, א סוף! אויס סארא! אויס מיט דעם חלום, וואס ער האט פון דער פריסטער קינדהייט זיך געשפינען...

ארומקריכנדיק אין דער פינצטער און איינטענהנדיק מיטן שווארצן אסקעט, דעם טיול-פירער וואס האלט תמיד ס'תנ"כל אין האנט, האט ער קוים געפועלט ער זאל נישט מוזן זיצן אקסל צו אקסל מיט יענע, וועמענס אטעם עס איז גיפט פאר אים. דער טיול-פירער איז א הארטער דיסציפלינירטער מענטש. ער טענהט: ביזט געקומען אין דער

ב. דעמבלין

מאָשין, אויף דעם פּלאַץ, דאַרפסטו דאָ צוריקפאַרן. אגב זעט ער נישט
איין פאַרוואָס מאָטל זאָל וועלן בייטן דעם פּלאַץ!

מאָטל ווייסט אַז דער צינישער מענטש, וואָס האָט נאָך נעכטן
בעתן וויין טרונקען, געוואָרפן אַזעלכע צוויידייטיקע ווערטלעך אויף
סאראס חשבון, שטויסט זיך גראַד יאָ אָן פאַרוואָס ער וויל בייטן
זיין פּלאַץ. דאָס וויל יענער בלויז ער, מאָטל, זאָל אָפּנהערציק
וועגן דעם דערציילן. מאָטל וויל אָבער בשום אופן נישט אַזאַ ציניקער
זאָל אפילו איצט וואָרפן ווערטלעך אויף סאראס חשבון!

אַן אויפגעאַטעמטער האָט זיך מאָטל אַריינגעכאַפט אין הינטערשטן,
לעצטן אויטאָבוס. אין דער פינצטער האָט ער זיך באַזעצט אויף זיין
אַרעם ערטלעך, ביי דער הינטערשטער טיר. דורך די שויבן האָט זיך
געזען ווי אין דער צעליכטיקטער שאַפּע, די קאַפּע, לויפט דער עולם
היין און צוריק מיט טעפּלעך קאַווע און קיכלעך און עסנוואַרג. אויך
פעליקס פאַרעט זיך דאַרטן. סארא זיצט ביי אַ טישלעך, אַ מידע, דאָס
פנים בלייך, מאָט. דערנאָך זעט ער ווי פעליקס קומט צו מיט צוויי
טעפּלעך קאַווע און זעצט זיך לעבן איר טרינקען. עס זאָל זיי גאָר
איינפאַלן אַז ער זיצט דאָ אַ הונגעריקער, כמעט אַ נאַקעטער, איינגע-
קאַרטשעט ביי דער שויב און וויל וואָס גיכער אַנטלויפן פון דאַנען!
אויך צו דעם וואָרטעניש האָט גענומען אַ סוף. דער עולם
האָט זיך קנולינווייז געפאַקט צו די מאָשינען. פעליקס און סארא זיינען
אים פאַרלוירנגעוואָרן אין פינצטערן דרויסן.

עס האָט גערירט איין מאָשין. דערנאָך די צווייטע. אַט באַלד
וועט רירן זיינע, די דריטע און לעצטע. אויס! זיי זיינען אַוועק!
מער וועט ער זיי קיינמאַל נישט זען!

אויך דער אויטאָבוס האָט זיך אָנגעפילט. דורך ביידע טירן,
די פּאָדערשטע און הינטערשטע, האָט מען זיך געפאַקט. עס איז
ליכטיק. די לעמפלעך איבער די קעפּ זיינען אָנגעצונדן. דער שאַפּער,
ביים רעדל, זיצט האַלב אויסגעדרייט און וואָרט מען זאָל זיך איינזעצן
ער זאָל קאַנען אַניאַגן יענע צוויי מאָשינען. איינער נאָך איינעם פאַקט
מען זיך אַריין, אַט, אַט, שוין, שוין! פּלוצים טוט זיך אין דער
הינטערשטער טיר, לעבן אים, אַ שטעל אַריין סארא און גלייך נאָך איר
— פעליקס!

סארא, אין איר צעטומלטיקייט, האָט מאָטלען נישט געזען. זי
האָט געקוקט פאַר זיך און ער איז גאָר געזעסן לעבן איר, אין דער
טיר. פעליקס גראַד האָט אים יאָ דערזען. אַדער, אפשר גאָר אים
דערפילט, בעת זייערע קני האָבן זיך באַרירט ביים דורכגיין.

צוויי און א דריטער

אין דער קאָרגער באַלייכטונג האָבן זיך צוויי פּאַר אויגן פּאַר-
טשעפּעט...

פעליקס האָט זיך געטאַן אַ צי צוריק. ווען נישט דער מענטש,
וואָס האָט זיך נאַכגעשטופּט הינטער אים, אין מאַשין אַריין, וואָלט ער
געווען אַרויסגעפּאַלן הינטערוויילעכס, פון מאַשין אַרויס.
אין דעם כאַפּ זיך צוריק איז אויך געווען דער ווילן ביי
פעליקסן נאָך צו פּאַרכאַפּן די פּריערדיקע מאַשין זיינע און זיך
צוריקבייטן מיט די פּלעצער. אַבער יענער אויטאָ איז שוין געווען
אָוועק. צו שפּעט!
אויך ער, פעליקס, האָט זיך, הייסט עס, געקליגט אויסצומיידן,
צו אַנטלויפּן פון גורל. אַבער פּאַרפּאַלן!

**

פּאַרטאַג, ווען דער אויטאָ האָט זיך נאָר אָפּגעשטעלט אין דער
סטאַנציע אין ירושלים, האָט מאַטל פּאַוואַליע געעפּנט די טיר און געטאַן
אַ שפּרונג אַרויס אין זיינע ווייכע גומי-שיכלעך, פּונקט ווי נעכטן
פון שיפּעלע אין ים המלח אַריין. אומבאַמערקט איז ער אַרויס, מאַטל,
און אומבאַמערקט איז ער פּאַרלורנגעוואָרן אין דער נאַכט אַריין צווישן
די אַלטע, שטילע געסעלעך פון ירושלים.

ביכער פון ב. דעמבלין : —

„וועסט סאָד“ — ראָמאַן
הויפט פאַרקויף: מאַקס נ. מיזעל, ניו-יאָרק, 1938.
202 זײַ.

אונטער זיין פריערדיקן נאָמען—בנימין טייטלבוים : —

„אויפן שוועל“ — אַ בוך נאָוועלן, דערשינען אין
פאַרלאַג „קולטור ליגע“, וואַרשע, 1933. 256 זײַ.